

BHAVAN'S LIBRARY

This book is valuable and
NOT to be ISSUED
out of the Library
without Special Permission

श्रीलम्बा-संस्कृत-ग्रन्थमाला ।
(ग्रन्थसंख्या २४)



ब्रह्मसूत्रवृत्तिः ।

मरीचिका

श्रीव्रजनाथभट्टकृता

भीमदाचार्यश्रीबलभाषीश्वरशुद्धादितसंप्रदाय विदुषा
भीरवगोपालभट्टेन संशोधिता ।



काश्याम् ।

विद्याविलास—नामि ग्रन्थालये, हरिदासगुप्तेन
मुद्रयित्वा प्रकाशितम् ।

सन् १९०५

वैक्रमसम्बत् १९६२

शुभम्

श्रीकृष्णाय नमः ।

ब्रह्मसूत्रवृत्तिः

मरीचिका

श्रीव्रजनाथमठकृता



नत्वा श्रीबल्लभाचार्यपादपद्मयुगं सदा ॥

तदीयभाष्यमार्गेण व्याससूत्रार्थं इर्यते ॥ १ ॥

अथ वेदान्तानां विचार आरम्भणीयो न वेति विशये साङ्ग-
वेदाध्ययनादेवार्थनिश्चयेन विचारे विशेषाभावाद् वेदान्तवाक्यार्थ-
ज्ञानादेव ब्रह्मज्ञानस्यापि सम्मवाद् विरुद्धवाक्यानामपि सर्वभवन-
समर्थं ब्रह्मणि विरोधभावेन निर्धारसम्भवादनारम्भणीय एव वि-
चार इति प्राप्ते, उच्यते । सन्देहवारणार्थं विचार अवश्यकः । अत
एव भगवान् व्यासस्तत्कर्तव्यत्वं प्रतिजानीते ।

अथातो ब्रह्मजिज्ञासा ॥ १ ॥

अथशब्दोऽधिकारार्थः । जिज्ञासापदं विचारार्थकम् । यस्मा-
त् कर्मादिभ्यो ब्रह्मज्ञानमेव पुर्यार्थसाधकम् अतस्तज्ज्ञानाय विचा-
रोऽधिक्रियत इति सूत्रार्थः । विचारस्य वेदान्तविषयकत्वात् त्रैवर्णि-
क एवाधिकारी । ब्रह्मण इति शेषपट्टीसमासाद् ब्रह्मसम्यग्नि
सर्वं विचार्यमिति सिद्धम् ॥ १ ॥

तद्ब्रह्म जगत्कर्तुं, आहोस्विदकर्तुं इति सदेहे फलवाक्ये सत्यं
ज्ञानमित्येवोक्तत्वात्, तस्माद्वा एतस्मादात्मन, यतो वा इमानि भू-
तानित्यादिवान्येष्वपवादार्थमारोपेणापि कर्तृत्वकथनसम्मवादकर्तुं
इति प्राप्ते उच्यते ।

जन्माद्यस्य यतः शास्त्रयोनित्वात् ॥ २ ॥

जन्म आद्यस्य आकाशस्य यतः, ब्रह्मणो विचार्यत्वात्तद् ब्रह्मे-
त्यायाति । तस्माद्वा इति श्रुतिसिद्धमाकाशस्य प्रथमकार्यत्वम् ।
एतेन यतो वा इमानीत्यादिश्रुत्युक्ताः सर्व एव सृष्टिप्रकाराः सूचि-
ताः । कुतः शास्त्रयोनिव्यात् । शास्त्रोक्तकारणत्वादित्यर्थः । वेदरूप-
शास्त्रस्य परमाप्तत्वेन अणुमात्रमप्यन्यथाकथनासम्भवात् कर्तृत्वा-
दिधर्माणां ब्रह्मणि विरोधाभावेन तत्कथनस्यापवादार्थत्वेन वक्तुम-
शुक्तत्वात् सर्वज्ञं सर्वशक्तिमत् सर्वकर्तृ ब्रह्मेति सिद्धम् ॥ २ ॥

तद् ब्रह्म समवायिकारण निमित्तं चेति संशये, यतो वा
इमानीत्यत्र पञ्चमीध्वनात् समवायित्वस्य क्वाप्यध्वनाग्नि-
मित्तमेवेति प्राप्ते, उच्यते ।

तत्तु समन्वयात् ॥ ३ ॥

तुशब्दः पूर्वपक्षं व्याधत्तयति । तद् ब्रह्मैव समवायिकारणं,
कुतः समन्वयात्, अस्तिमार्तिप्रियत्वेन ससच्चिदानन्दरूपेण समन्वय-
तुवृत्तत्वात् । अतः, स आत्मानं स्वयमकुस्तेति श्रुतेर्ब्रह्मण एव सम-
वायित्वम् । निमित्तत्वन्तु सर्ववादिसम्मतमस्त्येव । एवं ब्रह्मजिज्ञा-
सां प्रथमसूत्रेण प्रतिशाय किलक्षणकं ब्रह्मेत्याकाङ्क्षायां जन्मादिसू-
त्रद्वयेन वेदप्रमाणकं जगत्कर्तृ समवायि चेत्तुक्तम् । एवं त्रिसूत्र्या
जिज्ञासालक्षणविचारस्य कर्तव्यता सिद्धा ॥ ३ ॥

तत्र ब्रह्मणि चतुर्धा विचारः । स्वरूपसाधनफलप्रति-
पादकवेदान्तवाक्यैस्त्रिविधैर्मतान्तरनिराकरणेन च । तत्र स्वरूप-
विचारानन्तरं मतान्तरनिराकरणं विना साधनफलयोर्नि-
रूपयितुमशक्यत्वात् क्रमेणैतच्चतुष्टयमध्यायचतुष्टयेन निरूप्यते ।
अतः प्रथमेऽध्याये स्वरूपवाक्यानां विचारः । तानि पुनः
सन्दिग्धासन्दिग्धभेदाद् द्विविधानि । तत्र निःसन्दिग्धाना-
मविचार्यत्वात् सन्दिग्धानां कार्यप्रतिपादकान्तर्यामिप्रतिपादको-
पास्यस्वरूपप्रतिपादकप्रकीर्णकभेदेन चतुर्विधत्वात् प्रत्येकं क्रमे-
ण चरणचतुष्टयेन प्रतिपाद्यन्ते । तत्र प्रथमपादस्य कार्यप्रतिपाद-
कवाक्यनिर्णायकत्वात् सच्चिदानन्दरूपेणाऽऽकाशयागुनेजोधाक्या-
नि पञ्चावधान्यापि निर्णीयन्ते । अन्यत्रान्यथाचकान्यापि वेदान्तेषु
भगवद्वाचकानीति । तत्र लक्षणविचार एव सद्रूपाणां वाचकता-

या निर्णीतत्वाच्चिद्रूपस्य ज्ञानप्रधानस्य निर्णयार्थं ज्ञानस्य सप्तधा-
रत्वात् सप्तभिः सूत्रैरीक्ष्यधिकरणमारभ्यते । तत्र ब्रह्मणः स्व-
प्रकाशत्वेन सर्वप्रमाणाविषयत्वाद्, यतो वाच इति श्रुतेश्च विचारः
कर्तुं न शक्यते, उत विरोधपरिहारेण कर्तुं शक्यत इति संशये
ब्रह्मणः सर्वव्यवहारातीतत्वाच्चिचारानर्हतेत्याशङ्क्याह ।

ईक्षतेर्नाशब्दम् ॥ ४ ॥

न विद्यते शब्दो यत्रेत्यशब्दं सर्ववेदान्ताद्यप्रतिपाद्यं ब्रह्म न
भवति । कुतः? ईक्षतेः । तदैक्षतेत्यादिश्रुतिषु ब्रह्मण ईक्षाप्रतिपा-
दनात् । एवञ्च सर्वव्यवहारातीतोऽपि लोकसृष्टिद्वारा व्यवहार्यो भ-
विष्यामीतीच्छयेक्षणाद् विचारविषय इति सर्वं सुख्यम् ॥ ४ ॥

ननु यतो वा इमानि, निष्कलं निष्क्रियमित्यादिश्रुतेर्ब्रह्मणः कर्तु-
म्यमकर्तृत्वं च प्रतीयते । ततो विरुद्धसर्वधर्माश्रयत्वकल्पनावेक्षया-
लौकिककर्तृत्वादेर्बाध उचितः । ईक्षत्यादिकं तु प्रकृतिगुणसम्बन्धा-
द्भविष्यतीत्याशङ्क्य परिहरति ।

गौणश्चेन्नात्मशब्दात् ॥ ५ ॥

ईक्षत्यादियुक्तः परमात्मा गौणः प्रकृतिगुणतत्त्वसम्बन्धवा-
नितिचेन्न, कुतः आत्मशब्दात् । आत्मा वा इवमेक एवेत्युपकम्प्य,
स ऐक्षतेत्युक्तम् । आत्मशब्दः पुनः सर्वेषु वेदान्तेषु निर्गुणपरब्र-
ह्मवाचकत्वेनैव सिद्धः । तद्वाच्यस्यैव जगत्कर्तृत्वमत्रोच्यते । अ-
न्यतरवाचपक्षस्तु न युक्तः । तथा सति सगुणस्य कर्तृत्वापत्तौ ब्रह्मणः
स्वातन्त्र्यं भङ्ग्येत । अतः स्वतःप्रमाणमूनश्रुतिवलात् सर्वमवनसा-
मर्थ्यं विरुद्धसर्वधर्माश्रयत्वं च ब्रह्माणि भन्तव्यम् ॥ ५ ॥

मन्वात्मशब्दोऽपि यद्ब्रह्मो ममात्मेतिबहुपचारादस्त्वित्याशङ्क्य
परिहरति ।

तन्निष्ठस्य मोक्षोपदेशात् ॥ ६ ॥

तदात्मानं स्वयमकुस्तेत्युपकम्प्य, यदा होवैष एतस्मिन्नह-
श्येऽनात्म्येऽनिरुक्तेऽनिलयनेऽभयं प्रतिष्ठां विन्दते अथ मोऽभयं
गतो भयतीति । लौकिकधर्मरहिते ब्रह्माणि जगत्कर्तरिपरिनिष्ठितो मु-

को भवतीत्यर्थः । यदि जगत्कर्ता गौणः स्यात्तन्निष्ठस्य संसार एव
स्यान्न मोक्षः ॥ ६ ॥

हेत्वन्तरमाह ।

हेयत्वावचनाच्च ॥ ७ ॥

यदि जगत्कर्ता सगुणः स्यात् तदा वेदान्तेषु साधनोपदेशप्र-
सङ्गे हेयत्वेन पशुपुत्रादिवदुपदिष्टः स्यात्तत्वेवम् । अत ईशत्वादयो न
सगुणधर्माः । पूर्वोक्तानामीक्षतिहेतुसाधकत्वबोधनार्थं चकारः ॥७॥

सृष्टिमाक्षयानामीक्षतिहेतुर्ना भगवत्परत्वमुक्त्वा प्रलयधा-
क्यानां तत्परत्वमाह ।

स्वाप्ययात् ॥ ८ ॥

ब्रह्मणो न व्यवहारातीत्यर्थं, कुतः ? यत्रैतत्पुरुषः स्वपितीति-
भुत्वा अस्मिन् ब्रह्मणि जीवस्वाप्ययात् लयप्रतिपादनादित्यर्थः ॥८॥

सुषुप्तिवाक्यानां ब्रह्मपरत्वमुपपाद्य मुक्तिवाक्यानामाह ।

गतिसामान्यात् ॥ ९ ॥

गतौ मोक्षे सामान्यात् । समानस्य भावः सामान्यम् । यथा
सर्वोत्सामपां समुद्र एकायनमित्यादिभुत्वा सर्वस्य शुद्धब्रह्मसाम्यप्र-
तिपादनादित्यर्थः ॥ ९ ॥

किञ्च ।

श्रुतत्वाच्च ॥ १० ॥

पूर्णमद इति, सर्वे वेदा यत्पञ्चमाम्नन्तीति च भुत्वा निःसन्दि-
ग्धं ब्रह्मणः सर्वकार्यत्वं प्रतिपादितमतो ब्रह्मणः सर्वत्र प्रतिपाद्यमा-
न्याददशब्दस्य शब्दानयकात् इति सिद्धम् । अधिकरणपूर्णत्वबोधक-
अकारः ॥ १० ॥

एव चिद्रूपस्य कारणतयनिरूपणेन तत्प्रतिपादकभूतीनां ब्र-
ह्मपरत्वं निरूप्य, आनन्दरूपस्य कारणान्नानिरूपणेन तत्प्रतिपादक-
वाक्यानां ब्रह्मपरत्वं निरूप्यते, आनन्दमयाद्यष्टमिः सूत्रैः । परिनिर्दि-
यस्वरूपद्वयानन्दभेदेन आनन्दस्याष्टविधत्वात् । तत्र तैत्तिरीयशास्त्रा-

यां ब्रह्मभृगुप्रपाठकद्वये श्रुतस्य मयट्प्रत्ययान्तस्यानन्दमयपदस्याब्रह्म-
वाचकत्वे सम्पूर्णप्रपाठकस्य ब्रह्मपरत्व न स्यादिति तन्निराकरणार्थ-
मधिकरणारम्भः । तत्राब्रह्माक्षमयादितुल्यवचनात् प्रियमेव शिर-
इत्यादिना सुखवाचकशब्दानामेवोक्तत्वादब्रह्मपरत्वमुत आनन्दस्य
जगत्कारणत्वेन ब्रह्मत्वप्रतिपादनार्थत्वात् फलत्वेनोपपादनार्थत्वात्
प्रपाठकस्य तस्याब्रह्मत्वे प्रपाठकवैयर्थ्यापत्तेरानन्दमयपदस्य ब्रह्मपर-
त्वमेवेति संशये, अभ्रमयादिषु विकारार्थकमयट्प्रत्ययदर्शनात् त-
त्प्रायपाठादानन्दमयस्यापि न ब्रह्मपरत्वमिति प्राप्ते, उच्यते ।

आनन्दमयोऽभ्यासात् ॥ ११ ॥

आनन्दमयशब्दवाच्यः परमात्मा, नान्यः । कुतः अभ्यासात् ।
अभ्यसने पुनः पुनः कीर्तने तस्मात् । यदेष आकाश आनन्दो न
स्यात्, एष ह्येवानन्दयातीत्यादिष्वभ्यर्हितत्वेन फलत्वसूचकेनाभ्यासेन
आनन्दमयस्य ब्रह्मत्वं सूच्यते ॥ ११ ॥

ननु लोके मयटो विकारार्थकत्वदर्शनादानन्दमयपदस्य न
ब्रह्मपरत्वमित्याशङ्क्य परिहरति ।

विकारशब्दान्नेति चेन्न प्राचुर्यात् ॥ १२ ॥

विकारवाची शब्दो मयट्प्रत्ययो यस्मिंस्तद्विकारशब्दम आ-
नन्दमयपदं तस्माद् ब्रह्मवाचक तन्न भवति, ब्रह्मणोऽविकारात्मक-
त्वादिति चेन्नायं विकारं मयट्, किन्तु प्राचुर्यमिति प्राप्नोतीति प्राचु-
र्यात् । विकारार्थकमयटो, ह्ययच्छब्दोऽस्तीति नियमेन चेदे ह्ययच्छब्द-
रिक्तस्थले विधानाभावात्तत्प्रकृतवचनेऽत्र मयडित्यर्थः । प्राचुर्येण प्र-
स्तुतं वचनं तत्प्रकृतवचनं तस्मिन् मयडित्युक्त्याऽऽनन्दस्यात्र, को
ह्येवान्यादित्यादिना स्तुतत्वेन तदर्थकोऽत्र मयाऽइति भावः ॥ १२ ॥

शब्दबलविचारेण मयटो विकारार्थकत्वं निवार्यार्थबलविचारे-
णापि तदर्थकत्वं निराकरोति ।

तद्धेतुव्यपदेशाच्च ॥ १३ ॥

एष ह्येवानन्दयातीति श्रुत्या तस्यानन्दमयस्यान्यानन्दं प्रति हे-
तुत्वेन व्यपदेशादित्यर्थः । एतस्यापि विवृतत्वेऽस्यापि सत्कारणत्वा-

दन्यनिषेधपूर्वकमेतस्यैव कारणत्वप्रतिपादकं वाक्यं व्यर्थं स्यादिति भावः । अतो नाऽऽनन्दमयशब्दो विकाराद्यर्थकः ॥ १३ ॥

नन्वभ्रमयादिवदुपासनापरत्वेनापि भ्रुत्युपपत्तेः पक्षपुच्छादित्वेन मोदप्रमोदादीनामुक्तत्वाच्च ब्रह्मत्वेन सामान्यतः साधितमप्यावश्यकोपपत्त्यभावाच्च ब्रह्मपरत्वमित्याशङ्क्याह ।

मान्त्रवर्णिकमेव च गीयते ॥ १४ ॥

सत्यं ज्ञानमित्यारभ्य ब्रह्मणा विपश्चितेत्यन्तो मन्त्रः । मन्त्रेणाभिधया मुख्यतया वृत्त्या, प्रतिपाद्यं मान्त्रवर्णिकम् । तत्र, सोऽश्नुते सर्वान् कामान् सह ब्रह्मणा विपश्चितेत्यनेन ब्रह्मणा सह नानाविधकामाद्यात्मकसंयुज्यरूपफलस्यैव मुख्यतया कथनान्, तस्य ब्रह्मण एव ज्ञानान्दमयत्वेन सर्वकर्तृत्वेन सर्वान्तरत्वेन परमफलत्वेन सर्वस्मिन् प्रपाठके उपपादनं गम्यते । अत आचक्ष्यकोपपत्तिसङ्गादाऽनन्दमयः परमात्मैवेति सिद्धम् । चकारो विधिमुखविचारेणाधिकरणसम्पूर्णत्वबोधकः ॥ १४ ॥

निषेधमुखेनेदमेव पुनश्चतुःस्र्या विचार्यते दाक्षाय ।

ननु ब्रह्मणा सह फलभोक्तृत्वाज्जीव एवानन्दमयोऽस्त्वित्याशङ्क्य परिहरति ।

नेतरोऽनुपपत्तेः ॥ १५ ॥

इतरो जीव आनन्दमयो न भवतीत्यर्थः । कुतः ? अनुपपत्तेः आनन्दमयस्य जगत्कर्तृत्वेनात्रोक्तेस्तस्य च जगद्व्यापारवर्जमित्यनेन जीवे निषिध्यमानत्वात् आनन्दमयो जीवः ॥ १५ ॥

अत्रैव हेत्यन्तरमाह ।

भेदव्यपदेशाच्च ॥ १६ ॥

एतत् २ होवायं लब्धवानन्दाभवतीति, एतद्दोवानन्दयातीति जीवानन्दयोर्भेदेन व्यपदेशाच्च आनन्दमयो जीवः ॥ १६ ॥

नन्यानन्दमयस्य जगत्कारणत्वेन निरूपणान्मतान्तरे प्रकृतेरपि जगत्कारणाद्योक्तेः प्रकृतिरेवानन्दमयशब्दायौ भयतिवित्याशङ्क्य परिहरति ।

कामाच्च नानुमानापेक्षा ॥ १७ ॥

आनन्दमयनिरूपणानन्तरं, सोऽकामयतेति ध्रुनत्वाज्जडायाः प्रकृतेः कामनासम्भवात्, चकारात् स तपोऽतप्यतेति श्रुत्युक्तपसोऽप्यसम्भवात् प्रकृतेरपेक्षा नास्तीत्यर्थः ॥ १७ ॥

हेत्वन्तरमाह ।

अस्मिन्नस्य च तद्योगं शास्ति ॥ १८ ॥

अस्मिन्नानन्दमयेऽस्य जीवस्य च आनन्दमयमात्मानमुपसं-
क्रामतीति ध्रुत्या तेन रूपेण योगं शास्ति फलत्वेन कथयति । गहि
जीवश्च, जडापत्तिर्युक्ता । अत आनन्दमयशब्दाच्चो न जीवो, नापि
जडः, किन्तु ब्रह्मैवेति सिद्धम् ॥ १८ ॥

अथ य एवोऽन्तरादित्ये हिरण्यमयः पुरुषो दृश्यत इत्यादि
श्रूयते । तत्र भेदा संशयः सम्भवति । किमधिष्ठातृदेवता-
शरीरमाहोस्त्वद् ब्रह्मणः शरीरमुन परब्रह्मैवेति । तत्र हि-
रण्यमयशब्दस्य सुवर्णविकारवाचित्वात् । केशनखादीनां शरी-
रधर्माणां प्रतीयमानत्वाद् दृश्यत इति चाक्षुषत्वोक्तेरिन्द्रियवत्व-
अवणाच्च सूर्यमण्डलस्योऽधिकारी जीव एव रुद्धिदुपासनार्थमबो-
क्त इति ज्ञायते । अथोच्यते, नर्वेक्ष्यः पाप्मज्य उदित इत्यपहृतपाप्म-
त्वादिधवणाग्र जीव इति तर्हि ब्रह्मण एव कार्यविशेषार्थं परिगृही-
तो देहोऽस्त्येतद्वाक्यप्रतिपाद्य इति प्राप्ते, उच्यते ।

अन्तस्तद्धर्मोपदेशात् ॥ १९ ॥

अन्तर्दृश्यमानः परमात्मैव । कुनः? तद्धर्मोपदेशात् । अप-
हृतपाप्मत्वरूपब्रह्मणोऽसाधारणधर्मोपदेशात् । वेदान्तेषु तत्तत्प्रक-
रणे एकोऽप्यसाधारणो ब्रह्मधर्मो विद्यमानः शिष्टान् साधारणत्वेन
सन्दिग्धान् धर्मस्तद्धर्मत्वेनैव निश्चिनोतीति मर्यादा । ब्रह्मणः श-
रीरमिति पक्षस्त्वसद्भनः । सर्वकरणे स्वतः समर्थस्य ब्रह्मणः का वा-
जुपपत्तिर्येन स्वस्यापि शरीरं कल्पयेत् । आनन्दस्वरूपमेव लो-
लार्थं शरीरधर्मयुक्तं भासते । इच्छया तच्चाक्षुषमपि भवति । हि-

रणमयशब्दस्यानन्दवाचकत्वान्मयः प्राप्नुयार्थकत्वात् । परब्रह्मैवात्र प्रतिपाद्यम् ॥ १९ ॥

हेत्वन्तरमाह ।

भेदव्यपदेशाच्चान्यः ॥ २० ॥

अन्तर्यामिग्राहणे य आदित्ये तिष्ठन्नादित्यादन्तर इत्यादिभु-
त्या आधिदैविकस्य सूर्यमण्डलतदभिमानिभ्यां भेदेन निर्देशात् स-
ूर्यमण्डलस्य परमात्मैवास्मिन् वाक्ये प्रतिपाद्य इति सिद्धम् ॥ २० ॥

अस्य लोकस्य का गतिरित्याकाश इति होवाचेत्यादि श्रूयते ।
तत्रास्य प्रकरणस्य सन्दिग्धत्वाद् भूताऽऽकाशः प्रतिपाद्यते, ब्रह्म वेति
संशये, आकाशशब्दस्य भूताकाशे निरुद्धत्वात् स एव प्रतिपा-
द्य इति प्राप्ते, उच्यते ।

आकाशस्तल्लिङ्गात् ॥ २१ ॥

आकाशशब्दवाच्यः परमात्मैव, कुतः? तल्लिङ्गात् सर्वगति-
त्वादिब्रह्मलिङ्गानामस्मिन् प्रकरणे प्रतिपादनात् सर्वजगत्कारणत्वा-
दिधर्माणां भूताऽऽकाशऽसम्भवाद् कटिं बाधित्वा लिङ्गवशादाकाश-
शब्दस्य ब्रह्मपरत्वं, ब्रह्मण्यः सर्वशब्दवाच्यत्वात् लक्षणा । तस्मा-
द्वाकाशशब्दो ब्रह्मपर इति सिद्धम् ॥ २१ ॥

प्रस्तोतयां देवता प्रस्तावमन्वापतेत्युपक्रम्य श्रूयते, कतमा सा
देवतेति प्राण इति होवाच सर्वाणि ह धा इमानि, भूतानि प्राणमे-
वामिसंविशन्ति प्राणमभ्युज्जिहते इत्यादि । तत्रासन्त्यः प्राणो ब्रह्मवेति
विशेष मुख्यप्राणेऽपि स्थापादौ सर्वभूतसंवेदनस्य, यदा वै पुरुषः
स्वपिति प्राणं तर्हि वागप्येतीत्यादिभ्युत्पोपपादनात् । यथा प्राणवि-
धायी न ब्रह्मपरत्वमेवमस्यापि वाक्यस्येति विशेषशङ्काकाङ्क्षायां
पूर्वोक्तन्यायमतिदिशति ।

अत एव प्राणः ॥ २२ ॥

अस्मिन्नपि प्रकरणे भूयसां ब्रह्मलिङ्गानां श्रवणात् प्राणश-
ब्दवाच्यं ब्रह्मैवमिति सिद्धम् ॥ २२ ॥

अथ यदतः परो दिवो ज्योतिर्दीप्यते विश्वतः पृष्ठं

सर्वतः पृष्ठेऽनुत्तमेऽपूतमेऽपु लोकेषु, इदं तावद्यदिदमस्मिन्नन्तःपुरुषे
ज्योतिरिति ध्रूयते । तत्र ज्योतिःशब्दवाच्यं प्राकृतं ज्योतिर्ब्रह्मवेति
संशये, अत्रासाधारणब्रह्मधर्माऽभावात् प्राकृतं ज्योतिरेव वाच्यमिति
प्राप्ते, उच्यते ।

ज्योतिश्चरणाभिधानात् ॥ २३ ॥

अत्र ज्योतिःशब्दवाच्यं ब्रह्मैव, कुतः? चतुष्पाद्ब्रह्मनिरूपणे
ज्योतिषश्चतुर्थचरणत्वेनाभिधानात् । अतः पादानां ब्रह्मधर्मत्वाज्ज्यो-
तिषो ब्रह्मत्वम् ॥ २३ ॥

ननु नात्र चतुष्पाद् ब्रह्म निरूप्यते । किन्तु गायत्री वा इदं
सर्वमित्युपक्रमाद्गायत्रीछन्दः । ब्रह्मशब्दोऽपि तस्यैव प्रकृतत्वात्तत्पर-
एवेति छन्दस एव पादभिधानाज्ञात्र ब्रह्मधर्माः पादा इत्याशङ्क्य
समाधत्ते ।

छन्दोऽभिधानाच्चेति चेन्न तथाचेतोऽर्पणनि-
गदात्तथा हि दर्शनम् ॥ २४ ॥

नैव दोषः । तथाचेतोऽर्पणनिगदात् । गायत्री वा इदं सर्वं
यदिदं किञ्चेति गायत्रीद्वारा ब्रह्मणि चेतसोऽर्पणं निगद्यते । धर्म्मस-
माप्तायरूपगायत्र्याः सर्वत्वमुपचारं विना न सम्मयतीति तद्वारा
तत्प्रतिपाद्यब्रह्मणि बुद्धिप्रवेशार्थं तथा निरूपणम् । कस्मादेवं प्रति-
पाद्यत इत्याशङ्क्याह । तथा हि दर्शनम् । तथा तेनैव प्रकारेण दर्शनं
ज्ञानं भवति । स्पृष्ट्वा बुद्धिर्नाहृत्यैव ब्रह्मणि प्रविशेदिति, हि युक्तम् ।
लोके इदं सूचीसुखादौ, अतो यन्न प्रविशति, तदुपायेन प्रवेश्यत
इति ॥ २४ ॥

किञ्च ।

भूतादिपादव्यपदेशोपपत्तेश्चैवम् ॥ २५ ॥

भूतादयो भूतपृथिवीशरीरहृदयानि चत्वारि पादा व्यपदिश्य-
न्ते । नद्येतानि गायत्र्याः पादा भवितुमर्हन्ति । ब्रह्मणस्तूपपद्यन्ते ।
यावद् ब्रह्मपरत्वेन मुख्यमुपपद्यते, न तावद्गोणं कल्पनीयमिति ।

गायत्रीशब्दस्यार्थाः पादा न भवन्तीति चकारार्थः । अतः पादानां
ब्रह्मधर्मत्वम् ॥ २५ ॥

ननु त्रिपादस्याऽमृतं द्विवीति सप्तम्याऽऽधारत्वं प्रतिपाद्य-
ते । अतः परो दिवो ज्योतिर्दीप्यत इत्यत्र पञ्चम्याऽनाधारत्वं
प्रतिपाद्यत इत्युपदेशभेदात् पूर्वोक्तपरामर्शाभावान्न ज्योतिषो ब्रह्म-
त्वमित्याशङ्क्य परिहरति :

उपदेशभेदान्नेति चेन्नोभयस्मिन्नप्यविरोधात् ॥ २६ ॥

नैव दोषः । उभयस्मिन्नप्यविरोधात् । मध्ये द्विवेद्योक्तम्, अस्मिन्
वाक्ये सर्वत्रोच्यते । सर्वत्र विद्यमानस्य दिवि विद्यमानत्वं, न विरु-
द्धमे । अतः परमित्यत्राऽतः शब्देन न तत्राविद्यमानत्वं, किन्तु ततो-
ऽप्यन्यत्र सत्त्वं बोध्यते । तस्मात् सप्तमीपञ्चमीनिर्देशौ न विरुद्धौ ॥ २६ ॥

कौपीतफिग्राहणोपनिषदि इन्द्रप्रतर्दनसंवादे इन्द्रेण प्रतर्दनाय
घरदानं, मामेव विजानीह्येतवेधाहं मनुष्याय हिततमं मन्य इत्युप-
क्रम्य त्वाष्ट्रवर्धादिनाऽऽत्मानं प्रशस्य स्त्रोपासनायाः पापाभावं फ-
लत्वेन प्रतिपाद्य, कस्त्वमिति विवक्षायां, प्राणो वा अहमस्मि ब्रह्मा-
त्मानं मामायुरमृतमित्युपास्त्रेत्युक्त्वाऽऽयुषः प्राणत्वमुपपाद्य; अमृत-
त्व च प्राणस्योपपाद्य, प्राणेन ह्येषामुत्पित्तुल्लोकेऽमृतमाप्नोतीति फलं
प्रतिपादितम् । तत्र प्राण आसन्न्यो ब्रह्म वेति सशये, अत्र साधका-
साधारणधर्मस्याभावाद् याचकानां च विद्यमानत्वात् प्राणशब्दवाच्य
आसन्न्य एवेति प्राप्ते, उच्यते ।

प्राणस्तथानुगमात् ॥ २७ ॥

प्राणशब्दवाच्यः परमात्मैव, कुतः ? तथानुगमात् । अस्मिन्
वाक्ये पौर्वापर्येणालोक्यमाने पदार्थानां समन्वयो ब्रह्मप्रतिपादनपर
उपलभ्यते । उपक्रमे चरं धृणीष्वेतीन्द्रेणोक्तः प्रतर्दनः, त्वमेव मे
धृणीष्य यं त्वं मनुष्याय हिततमं मन्यस इति परमपुरुषार्थं चरं धृ-
तवान् । तस्मै हिततमत्वेनोपादिश्यमानः प्राणः कथं परमात्मा न
स्यात् । न हि तद्व्यदितनममस्ति । स्वीयन्ते चास्य कर्माणीति ध्रुतेः
पापाभायोऽपि ब्रह्मज्ञान एव । ब्रह्मात्मत्व च तस्यैव सम्भवति । उप-
संहारेऽप्यनन्दोऽजरोऽमृत इति, एष लोकाधिपतिरित्यादि तस्यैवो-

पपद्यते । अतः सर्वत्रानुगमात् प्राणः परमात्मा ॥ २७ ॥
शङ्कते ।

न वक्तुरात्मोपदेशादिति चेदध्यात्मसम्बन्ध-
भूमा ह्यस्मिन् ॥ २८ ॥

यदुक्तं, प्राणो ब्रह्म । तन्न, कुनः । वक्तुरात्मोपदेशात् । य-
क्ताहीन्द्र आत्मानमुपदिशति । मामेव विजानीहीत्युपक्रम्य, प्राणो वा
अहमस्मि प्रज्ञात्मानं मामाधुरमृतमित्युपाख्येति । स एव प्राणो व-
क्तुरात्मत्वेनोपदिश्यमानः कथं ब्रह्म स्यात् । एवञ्च वाचो धेनुत्थो-
पासनवदिन्द्रस्य प्राणत्वेनोपासना बोध्यते । अन्ये ब्रह्मधर्माः प्राण-
स्तावका इति नेहं ब्रह्मोपाख्यानमिति चेन्न । अध्यात्मसम्बन्धभूमा
ह्यस्मिन् । अस्मिन् प्रकरणे आत्मानमधिकृत्य यः सम्बन्ध आत्मनो
धर्मास्तेषां बाहुल्यं प्रतीयते, एव लोकपाल इत्यादिना । याघतप्र-
करणस्य ब्रह्मपरत्वं सिद्धयति तावदन्यपरत्वं न युक्तमिति हि-
शब्दायः ॥ २८ ॥

नन्वेवं, मामेव विजानीहीत्याद्यारामोपदेशः कथं सङ्गच्छत इ-
त्याहुयाद् ।

शास्त्रदृष्ट्यातूपदेशो वामदेववत् ॥ २९ ॥

व्यवहारदृष्ट्योपदेशो भवेदेवायं दोषः । अत्रतु, अहं ब्रह्मेति-
शास्त्रीयदर्पणेनोपदेशः । ननु तत्त्वमसि, अयमात्मा ब्रह्मेत्यादिवाक्ये-
भ्यः स्वात्मनि ब्रह्मत्वेन दर्शने शास्त्रदृष्टिर्नैवत्यात्मन्यन्यस्य, त-
थाच प्रतर्दनस्येन्द्रात्मनि ब्रह्मत्वदर्शने न शास्त्रदृष्टिरित्याशङ्क्याह ।
वामदेववत् । तद्वैततत्त्वद्वयानुपेक्षां देवः प्रतिपेदे अहं मनुरमथ सूर्य-
श्चेति, य एव प्रत्यबुध्यत स सर्वं भवतीत्यादिभृत्या वामदेवस्य यथा
ज्ञानावेशात्सर्गधर्मस्फूर्तिरेवमत्रापि ब्रह्मावेशादुपदेश इति ॥ २९ ॥

ननु प्रकरणेऽस्मिन् यद्यपि भूयांसो ब्रह्मधर्माः ध्रूयन्ते, तथापि,
न वाचं विजिज्ञासीत वक्तारं विद्यादित्यादिजीवधर्माः । तथाऽथ खलु
प्राण एव प्रज्ञात्मेन्द्रं शरीरं परिगृह्येति शरीरधारणात्मकमुत्प्राण-
धर्मश्च प्रतीयते । अतः कथमेकान्ततोऽस्य ब्रह्मप्रकरणत्वमित्याशङ्क्या
परिहरति ।

जीवमुख्यप्राणलिङ्गान्नेति चेन्नोपासात्रैवि-
ध्यादाश्रितत्वादिह तद्योगात् ॥ ३० ॥

न, कुतः ? उपासात्रैविध्यात् । एतत्प्रकरणोक्तधर्माणां जीवधर्मत्वे
मुख्यप्राणधर्मत्वे च स्वीक्रियमाणे ब्रह्मजीवमुख्यप्राणानां स्वातन्त्र्येणो-
पासनं त्रिविधं स्यात् । तद् वाक्यभेदप्रसङ्गात् युक्तम् । तर्हि प्रकर-
णोक्तानां तद्वर्माणां का गतिरित्याशङ्क्याह । आश्रितत्वादिह तद्यो-
गात् । जीवधर्माणां ब्रह्मणि विरोधो न, जीवस्य ब्रह्माधारत्वात् तद्व-
र्माणामपि ब्रह्माश्रितत्वात् । इहेत्युभयत्र सम्यक् । मुख्यप्राणस्य तु
ब्रह्मणि योगात् तद्वर्माणामपि तद्योगात् । अतः प्रकरणोक्तसर्वधर्मा-
णां ब्रह्मणि सम्भवात् प्राणशब्दवाच्यं ब्रह्मेति सिद्धम् । 'अत एव प्राण,
इत्यत्र प्राणशब्दमात्रे सन्देहः । अत्रार्थेऽपि सन्देहः । बाधकधर्मा
अपि वर्तन्त इति तद्विर्णयार्थं पृथग्गधिकरणमुक्तम् ॥ ३० ॥

इति श्रीब्रह्मसूत्रवृत्तौ मरीचिकाध्यायां
अध्यायायस्य प्रथमः पादः ।

१ अध्याये २ पादः ।

प्रथमाध्यायस्य द्वितीयः पादः ।



प्रथमे पादे कार्यप्रतिपादकानि वाक्यानि ब्रह्मपरत्वेन निर्णय
द्वितीयेऽन्तर्यामिप्रतिपादकानां तत्परत्वेन निर्णय उच्यते । तत्राय
खलु क्रतुमयः पुरुष इत्याख्यः, ॥ क्रतुं कुर्वीत मनोमयः प्राणशरीर
इत्यादि श्रूयते । तत्राग्रे सत्यसङ्कल्पादिधर्मकथनात् किं विद्वानमयो
जीवो ब्रह्मत्वेनोपास्य, उत ब्रह्मवान्तर्यामिरूपमिति संशये, सर्वं ख-
द्वियद् ब्रह्मेति पूर्ववाक्ये जडस्य जगतो ब्रह्मत्वेनोपासनस्योक्तत्वा-
ज्जीवस्यापि तत्त्वेनोपासनं युक्तं, नतु मध्ये ब्रह्मनिरूपणस्य प्रस-
क्तिरिति जीवस्यैव ब्रह्मत्वेनोपासनोक्ताऽस्मिन् वाक्ये इति प्राप्ते,
उच्यते ।

सर्वत्रप्रसिद्धोपदेशात् ॥ १ ॥

अथ खल्वित्यादि ब्रह्मवाक्यमेव । कुतः, ? मयैव वेदान्तेषु प्र-
सिद्धस्य ब्रह्मण एवोपदेशदर्शनात् । एवञ्च, क्रतुं कुर्वीतेत्युपदेशो नो-
पासना । परम, अशान्तस्य, निखिलजगतो ब्रह्मत्वेनोपासनेन शुद्धा-
न्तःकरणस्य मननात्मकब्रह्मोपदेश एव युक्तो, नतु जीवोपासना ।
अतोऽप्राप्त्यात्मकप्राणशरीरादिरूपोऽन्तर्यामी निरूप्यते, न जीवः ॥ १ ॥

नतु क्रतुमयः पुरुष इत्यादिना यथाकामं लोकान्तरीयदेहक-
थनात्तदर्थमन्योपासना युक्ता, न ब्रह्मज्ञानस्येदं फलं युक्तमित्याश-
ङ्क्य समाधत्ते ।

विबक्षितगुणोपपत्तेश्च ॥ २ ॥

विबक्षितो गुणो लोकान्तरे तादृशफलप्राप्तिः । सा प्रकृतेऽपि
भगवत्स्वरूपलाभादुपपद्यत इति तदर्थमपि नान्यापेक्षा ॥ २ ॥

नन्विदं नैकान्ततो ब्रह्मवाक्यत्वसाधकम्, उपपत्तेर्जीवेऽपि
सम्भवादित्याशङ्क्याह ।

अनुपपत्तेस्तु न शरीरः ॥ ३ ॥

जीवस्य तिरोहितानन्दत्वेन निराकारत्वादानन्द्यात्मकप्राणशरी-

रादिरूपस्यानुपपत्तेर्नायं वाक्यार्थः ॥ ३ ॥

ननु प्राप्तव्यफलरूपानन्दात्मकप्राणशरीरादेर्जीवेऽप्युपपत्तेर्नोक्तदोष इत्याशङ्क्य परिहरति ।

कर्मकर्तृव्यपदेशाच्च ॥ ४ ॥

एतमित प्रेत्याभिसम्भवितास्मीति फलवाक्ये, एत प्राणशरीरादिरूप कर्मत्वेन प्राप्तव्यत्वेन शरीर जीव च कर्तृत्वेन व्यपदिशति । अधिकरणसमाप्तिसूचकश्चकार ॥ ४ ॥

यथा मीहिर्वा यवो वा इयामाको वा इयामाकनण्डुलो वैवमथमन्तरात्मन् पुरुषो हिरण्यमय इति श्रूयते । तत्रोपक्रमवलीयस्त्वे जीवो वाक्यार्थः । उपसहारवलीयस्त्वे ब्रह्म वेति सशये, तत्र यन्नैकस्यान्यपरत्वेनैकार्थवाचकत्व भवति तस्य वलवत्त्वमिति पूर्वतन्त्रे व्युत्पादितत्वाच्चतुर्विधभूतनिरूपणार्थं जीवस्याराग्रमात्रस्यान्तर्हृदये प्रतिपादकत्वेन चाऽभ्यासोपपत्तर्जीवस्यैव फलदशाया हिरण्यमयत्वाज्जीव एव वाक्यार्थो, न ब्रह्मेति प्राप्त, उच्यते ।

शब्दत्रिशेषात् ॥ ५ ॥

हिरण्यमय पुरुष परमात्मैव, न जीव । फलदशायामपि नियमतस्तादृशमूर्तिरामे प्रमाणाभावात् । अतः शब्देनैव विशेषस्योक्तत्वाद् ब्रह्मैव वाक्यार्थः ॥ ५ ॥

ननु हृदयायतन वाज्जीवस्य स प्रयात्र युक्तो वाक्यार्थ इत्याशङ्क्याह ।

स्मृतेश्च ॥ ६ ॥

इन्द्र सधंभूतानां हृदेश्चन्द्रेन तिष्ठतीत्यादिप्रमाणान्तरात् परमात्मैव वाक्यार्थः ॥ ६ ॥

उपक्रमप्राप्तव्याभिप्रायेणाशङ्क्य समाचक्षते ।

अर्भकौनस्त्यात्तद्व्यपदेशाच्च नेति चेन्न

निचाय्यत्वादेवं व्योमयच्च ॥ ७ ॥

तन्वर्मकमोकोऽल्पं हृदयात्मकं स्थानं यस्य तत्त्वाद् ब्रीह्यादि-
तुल्यव्यपदेशाच्च जीवो वाक्यार्थो, न परमात्मा व्यापकत्वादि-
ति चेद्, नाल्पस्थानकथनं दूषणमावहति । निचाय्यत्वाद् हृदये ज्ञातुं
शक्यत्वाद् ब्रीह्यादितुल्यत्वव्यपदेशोऽपि न दोषाय । एवं व्योमवत्
एवं ब्रीह्यादितुल्यत्वेन यत्प्रतिपादनं तद्योमवत्, व्योमेव सतुर्विध-
भूतान्तरवशापनार्थम् ॥ ७ ॥

ननु हृदयदेशे नित्यमगवत्स्थितिश्चेत्तदा जीववत्तस्यापि सुख-
दुःखमोगापत्तिरित्याशङ्क्य परिहरति ।

सम्भोगप्राप्तिरिति चेन्न वैशेष्यात् ॥ ८ ॥

न, कुतः ? वैशेष्यात् सर्वकपत्त्वानन्दमयत्वसर्वकर्तृत्वाद्विशि-
ष्टैस्तद्भावो वैशेष्यं तस्मात् । अतो हृदयस्थित्यविशेषेऽपि जीवस्यैव
भोगो न ब्रह्मणः ॥ ८ ॥

यस्य ब्रह्म च क्षत्रं व्योमे भवत ओदनम्, इत्यादिकठवल्ली-
पु पठ्यते । अत्र ब्रह्मक्षत्रयोरोदनत्वकथनात् कश्चिद्रोकोऽप्युच्यते ।
स जीवो ब्रह्म वेति संशये, ब्रह्मक्षत्रमोजनस्यानुचितत्वालौकिकमो-
क्तवत्कथनात्, क इत्या वेद् यत् स इत्यनेन स्थानाज्ञानकथनाच्च
जीव एव कश्चित्पुपासनाविशेषपलब्धसामर्थ्यो भोक्ता भविष्यति, न
ब्रह्म, उक्तधर्मासम्भवादिति प्राप्ते, उच्यते ।

अत्ता चराचरग्रहणात् ॥ ९ ॥

अत्ता भगवानेव । कुतः ? चराचरग्रहणात् । चरः सर्वप्राणि-
मारणार्थं परिभ्रमन् मृत्युः, अचरं केनाप्यचाल्यं ब्रह्मक्षत्रं रूपं तयो-
रनृत्वस्य जीवेऽसम्भवात् परमात्मैवात्ता । ब्रह्मक्षत्रयोर्मुक्तिदानेन म्र-
स्मिन् प्रवेशस्य भोजनपदार्थत्वात्, सर्वत्र विद्यमानस्यापि भूतमन्त्रेन
स्थानाज्ञानस्य युक्तत्वाद्, बोधनार्थं लोकवत्कथनस्य युक्तत्वाद् ब्रह्मैव
वाक्यार्थः ॥ ९ ॥

ननु जीवपरत्वेन सामञ्जस्येन वाक्यार्थोपपत्तौ हिमित्रि ब्रह्म-
परत्वं कल्प्यत इत्याशङ्काह ।

प्रकरणाच्च ॥ १० ॥

अस्मिन् प्रकरणे, आसीनो दूर व्रजतीत्यादिना ब्रह्मण एव मा-
हात्म्य प्रतिपाद्यते । अत्र प्रकरणानुरोधाद् ब्रह्मैव वाक्यार्थ इति
सिद्धम् ॥ १० ॥

प्रुत पियन्तावित्यादि तस्यैवाग्रे ध्ययते । तत्रास्य वाक्यस्योत्-
रण्यत्व जीउपरत्व, पूर्वश्रवत्वे ब्रह्मपरत्वमिति । किमत्र जीवद्वय नि-
रूप्यते, उत जीवब्रह्मणी चेति विशये ब्रह्मप्रकरणस्य सामान्यत्वेन,
यस्तु विज्ञानवानित्यादिनाऽग्रे विद्वद्विद्वतोर्जीवयोर्वक्तव्यत्वात् प्रय-
ममन्त्रेऽपि तयोर्निदेश उचित । अतो ब्रह्ममुक्तजीवपरत्वेन वाक्या-
र्थोपपत्तेर्जीवप्रकरणपाठाजीउ एव वाक्यार्थ इति प्राप्त, उच्यते ।

गुहां प्रविष्टांवात्मानौ हि तद्दर्शनात् ॥ ११ ॥

गुहा हृदयाकाशस्तत्र प्रविष्टौ जीवपरमात्मानौव प्रतिपाद्यौ,
न जीवौ, कुत ? नहर्शनात् तयोर्जीउब्रह्मणोर्दर्शनात् प्रतिपादितत्वात् ।
प्रश्न, योऽय मेत इत्यादिना जीव पृष्ट । अन्यत्र धर्मादित्यादिना ब्रह्म
पृष्टम् । तत्र ब्रह्म निरूप्य जीवनिरूपणं तस्य फल निरूपयन् मध्ये
तुल्यतयोभयो स्वरूप वचयति कलभोगयाग्यत्वात् । अतो ब्रह्मप-
रमवेद वाक्यम् ॥ ११ ॥

निशेषणाच्च ॥ १२ ॥

गुहां प्रविष्टावित्यादिविशेषणाना जीउब्रह्मपरत्वेनैव सामञ्जस्या-
वकारादात्मान रयिन विद्धीत्याद्युत्तरग्रन्थपर्यालोचनादपीदं ब्रह्मवा-
क्यमेवेति सिद्धम् ॥ १२ ॥

य एवोऽक्षिणि पुरुषो द्रव्यत इत्यादि ध्ययते । अत्र प्रतिवि-
म्बपुरुषस्य ब्रह्मरूपानापासनपरमिदं वाक्य, ब्रह्मपर चेति विशये
ब्रह्मप्रकरणस्य समासत्वाद् हृदयम् इति वचनस्य प्रतिविम्बस्य ब्रह्म-
त्येनोपासनपरमेवेदं वाक्य, न ब्रह्मपरमिति प्राप्त, उच्यते ।

अन्तर उपपत्तेः ॥ १३ ॥

अन्तर अक्षिणि हृदय वचनात् परमात्मैव । कुत ? उपपत्ते
सर्वत्र ब्रह्मदृष्टमन्यस्यान्यत्वे एवाप्त्यर्थस्य ब्रह्मदर्शनस्योपपत्ते ।
अत्र प्रतिविम्ब पुष्पगर्वायमायायाच्च ब्रह्मैव वाक्यार्थ ॥ १३ ॥

स्थानादिव्यपदेशाच्च १४ ॥

अक्षिणि पुरुषो दृश्यत इत्यारभ्य, एनं संयत्नाम इत्याचक्षत इत्यादिना कर्मफललयस्थानत्वकर्मफलदातृत्वसर्वलोकभानादिधर्माणां व्यपदेशात् तेषामन्यत्रासम्भवाद् ब्रह्मैव वाक्यार्थः ॥ १४ ॥

ननुपासनापरमेवेहं वाक्यमस्तु, किमस्याग्रहेण ब्रह्मपरत्वोपपादनेनेत्याशङ्क्याह ।

सुखविशिष्टाभिधानादेव च ॥ १५ ॥

एतदमृतमभयमेतद्ब्रह्मेत्यनेनाऽमृतपद्मेनानन्दमयत्वं प्रतिपादनाद् ब्रह्मपरमेवेहं वाक्यम् । एषा मुख्योपपत्तिरिति सूचनार्थमेवकारः ॥ १५ ॥
स्वरूपतां ब्रह्मपरत्वं प्रतिपाद्य फलतोऽपि तत्परत्वमाह ।

श्रुतोपनिषत्कगत्यभिधानाच्च ॥ १६ ॥

अथ यदुच्ये वास्मिन् शब्दं कर्म कुर्वन्तीत्यादिना ब्रह्मविदो देवयानाऽऽख्या या गतिरुक्ता सैवाक्षिपुरुषविदोऽभिधीयते । श्रुता उपनिषद्विद्या येन तस्य गतेरभिधानादित्यर्थः । अतो ब्रह्मपरमेवेहं वाक्यम् ॥ १६ ॥

ननु तद्धर्मवस्त्वेनोपास्तनोपपत्तेर्गौणवृत्त्या पूर्वोक्ता उपपत्तयोऽक्षिपुरुषपरत्वेनापि सङ्गच्छन्त इत्याशङ्क्य परिहरति ।

अनवस्थितेरसम्भवाच्च नेतरः ॥ १७ ॥

इतरोऽक्षिपुरुषो नात्र वाक्यार्थः । कुतः? अनवस्थितेः अस्थिरत्वात् । अक्षिपुरुषस्यान्यसामुख्य एव सम्भवादुपासनाकाले एकान्ते तस्याभावादस्थिरत्वम् । किञ्चोपासनं हि मनसा मयति । तत्र वाक्षिपुरुषस्यासम्भवं एव । अतः सर्वत्र सदा विद्यमानत्वाद्गवात्तेव वाक्यार्थ इति सिद्धम् ॥ १७ ॥

य इमं च लोकं परं च लोकं सर्वाणि च भूतान्यन्तरे दमयतीत्युपकम्य, यः पृथिव्यां तिष्ठन्नित्यादि श्रूयते । तत्राविर्देवविन्दमधियज्ञमधिभूतमध्यात्मं चावस्थितो यमयिनाऽन्तर्यामिनि दिश्यते । तत्राधिदेवाद्याधारधर्माणां यण्यामेकस्मिन्नुपपत्तिर्देवा-

दिषु सर्वेष्वेक एवान्तर्यामी, उताधिदैवादिनामभेदाद्भिन्न इति वि-
शये, देवादिकमधिकृत्य ये धर्तन्तेऽभिमानेन तेषामेव तत्तच्छब्दा-
व्यत्वात् तत्तत्संज्ञानां ब्रह्मविषयकत्वासम्भवादन्तर्यामिब्राह्मणे तत्तद्-
भिमानिदेवतोपासनापरं, ननु ब्रह्मपरमिति प्राप्तेऽभिधीयते ।

अन्तर्याम्यधिदैवादियु तद्धर्मव्यपदेशात् ॥ १८ ॥

आधिदैवादिष्वन्तर्यामी भगवानेव, नान्यः । कुतः ? तद्धर्म-
व्यपदेशात् । तेषां तदभिमानिनां देवानां ये धर्मास्तत्तदधिष्ठात्वाद्-
यस्तेषां ब्रह्मणि व्यपदेशात् । तेषां तत्सामर्थ्यं भगवत एवातस्तेर्धर्म-
भगवतेश्च व्यपदिश्यते । अत इदं ब्रह्मवाक्यमेव ॥ १८ ॥

ननु येदान्तेष्वन्तर्यामिणोऽप्रसिद्धत्वात् तस्य च कपिले प्र-
सिद्धत्वादन्तर्यामिभिरूपणे कपिलमतस्य श्रौतत्वापत्तिरित्याशङ्क्याह ।

न च स्मार्तमतद्धर्माभिलापात् ॥ १९ ॥

स्मार्तं सांख्यस्मृतिसिद्धमन्तर्यामिरूपमत्र नोच्यते । कुतः ?
अतद्धर्माभिलापात् सत्त्वराजस्तमोरूपतद्धर्माणामनभिलापात्, पृथि-
वीशरीरादीनां तद्विरुद्धधर्माणामभिलापाच्च ब्रह्मैव वाक्यार्थं ॥ १९ ॥

ननु देवशरीराद्यधिष्ठात्वाज्जीव एव वाक्यार्थोऽस्ति यस्याश-
ङ्क्याह ।

शारीरश्चोभयेऽपि हि भेदेनैनमधीयते ॥ २० ॥

शारीरो जीवः, नैत्यनुवर्तते, न वाक्यार्थो भवितुमर्हति । यतो
यो विज्ञाने तिष्ठन्निति काययाः, य आत्मनि तिष्ठन्निति माध्यन्दिना
एन जीवमन्तर्यामिभेदेनाधीयते । अतोऽन्तर्यामिब्राह्मणे ब्रह्मैवार्थो
नान्य इति सिद्धम् ॥ २० ॥

अथ परा यथा तदक्षरमधिगम्यते यत्तददृश्यमप्राप्तमित्यादि
मुगटके ध्रुवते । तत्र साहचर्यामिमत्प्रकृतिसर्वधर्माणां धवणात् का-
पिलमतविद्या, उत ब्रह्मविषयेति सशये, अत भूतयोनित्वकथनादमे,
दिव्यो ह्यमूर्तः पुरुष इत्याद्युक्त्वा, एतस्माज्जायते प्राण इत्यादिना
सृष्टिकर्तृत्वं पुरुषलोक्तम् । एवं सति प्रकृतिपुरुषयोः सृष्टिकर्तृत्वो-
क्त्वा सांख्यविषयेति प्राप्ते, उच्यते ।

अदृश्यत्वादिगुणको धर्मोक्तेः ॥ २१ ॥

अदृश्यत्वादिगुणकः परमात्मैव । कुतः ? तथाऽक्षरात्सम्भव-
तीह विश्वमिति जगत्कर्तृत्वरूपब्रह्मधर्मोक्तेः । न हि वेदान्तेषु ब्रह्मा-
दपिऽतिरिक्तस्य जगत्कर्तृत्वं क्वचि श्रुतमस्ति । अत इयं ब्रह्मविद्यैव ॥ २१ ॥

ननु प्रकृतिपुरुषसम्बन्धिरूपिणोऽपि पादकत्वेनैव वाक्यार्थोपप-
त्तौ किमिति ब्रह्मपरत्वं कल्प्यत इत्याशङ्क्याह ।

विशेषणभेदव्यपदेशाभ्यां च नेतरौ ॥ २२ ॥

इतरौ प्रकृतिपुरुषौ नात्र वाक्यार्थभूतौ । कुतः ? विशेषणभे-
दव्यपदेशाभ्यां विशेषणभेदो व्यपदेशश्च तावताम् । न ह्यदृश्य-
त्वसर्वज्ञत्वपुरुषत्वादीनि विशेषणानि प्रकृतेर्भवन्ति । न हि, दिं-
व्यो ह्यमृतं इत्यत्रोक्तानि विशेषणानि साङ्ख्यविमतपुरुषस्य भव-
न्ति । ब्रह्मविद्यैवेति, सर्वत्र ब्रह्मविद्यामित्याद्युक्तेष्वप्यपदेशभे-
दः । अतो ब्रह्मपरत्वमेव युक्तम् ॥ २२ ॥

रूपोपन्यासाच्च ॥ २३ ॥

अग्निर्मूर्धा चक्षुर्ग्री चन्द्रसूर्यादित्यादिरूपोपन्यासस्य प्रकृति-
पुरुषयोरसम्भवाज्जगदात्मकस्य ब्रह्मण एव सम्भवाद् ब्रह्मैव वाक्यार्थ-
इति सिद्धम् ॥ २३ ॥

ब्रह्मणः साकारत्वमुपपादयितुमधिकरणारम्भः ।

तत्र को न आत्मा, किं ब्रह्मेत्युपक्रम्य, तस्य ह वा एतस्यात्मनो वै-
श्वानरस्य मूर्धे च सुते जा इत्याद्याम्नायते । तत्र वैश्वानरशब्दात् संवत्सरो
वा अग्निर्वैश्वानर इति, संवत्सरो वै प्रजापतिरिति च श्रुतेर्हिरण्यगर्भो-
पासनपरमिदं वाक्यं, किं चोपक्रमे ब्रह्मात्मपदव्यवहारात्तदेकवाक्यत्वेन
ब्रह्मपरमिति संदाये, हिरण्यगर्भस्य समष्ट्यभिमानित्वेन लोकावयव-
त्वोपपत्तेश्च दुपासकस्याधर्मो जनात्मकफलस्यापि सम्भवाद् वेदगर्भ-
त्वेनाग्नित्रयात्मकत्वस्यापि युक्तत्वादिरण्यगर्भोपासनपरमिति प्राप्ते,
उच्यते ।

वैश्वानरः साधारणशब्दविशेषात् ॥ २४ ॥

वैश्वानरपदवाच्य परमात्मैव । कुत ? येऽस्मिन् वाक्ये हिर-
ण्यगर्भस्ताधारणशब्दा धृतास्तेऽप्योऽपि प्रादेशमात्रस्यैव द्युभूर्ध्वत्या-
दिरूपे विशेषाभ्यानाद् विरुद्धसंबन्धमाश्रयत्वं सर्वभवनसमर्धपरमा-
त्मन एव, नान्यस्य सम्भवति । अतो वैश्वानरशब्दो ब्रह्मपर ॥ २४ ॥

एतद्व्याप्यस्य ब्रह्मपरत्वे प्रमाणान्तरमुप-न्यस्यति ।

स्मर्यमाणमनुमानं स्यादिति ॥ २५ ॥

केचित् स्वदेहे हृदयावकाशे, इति स्मर्यमाण रूपं ह्रापकं स्यात् ।
प्रादेशमात्रवैश्वानरस्य ब्रह्मत्वे द्युतिरूपं द्युतस्य अनन्तरमकस्मरण-
सम्भवात् । यदि प्रादेशमात्रवैश्वानरस्य ब्रह्मत्वं न स्यात्, तदेवञ्च
स्मरणं नोपपद्येतेति हेतोः प्रादेशमात्रवैश्वानरप्रतिपादकवाक्यस्य ब्र-
ह्मपरत्वम् ॥ २५ ॥

ननु स्मरणेनैवार्थनिर्णये, स्मृताद्यपि 'अह वैश्वानरो भू या'
इत्युक्तत्वाद्, अग्निर्वैश्वानर इति श्रुतशब्दादुपासनायै तस्यैव जेता-
ग्निकल्पनात्, पुरुषेऽन्तर्निष्ठित चेदेत्यन्तर्निष्ठितानाञ्च जाठरोऽग्नि-
देव वैश्वानरो, न ब्रह्म, विरुद्धधर्मदर्शनादित्याशङ्क्य परिहरति ।

शब्दादिभ्योऽन्तःप्रतिष्ठानाच्चेति चेन्न, तथा

दृष्ट्युपदेशादसम्भवात् पुरुषमपि चैनमधीयते ॥ २६ ॥

न, कुत ? तथा दृष्ट्युपदेशात् । ब्रह्मण्य सर्वभोक्तृत्वबोधना-
यै तथा दृष्टिर्जाठरत्वेन दृष्टिरुपदिश्यते । ब्रह्मण्य सर्वरूपसम्भवा-
त् । ननु वैश्वानरोऽप्यजाठर एव वाक्यार्थोऽस्त्वित्याशङ्क्याह । अ-
सम्भवात् । तत्र द्युभूर्ध्वत्यादिधर्माणामसम्भवात् । उपासनायै तद्व-
र्गकल्पनं भविष्यतीत्याशङ्क्याह । पुरुषमपि चैनमधीयते याज्ञस्नेपि-
न, स एवोऽग्निर्वैश्वानरो यत्पुरुष स यो हैनमेवमग्निं वैश्वानर
पुरुष पुरुषविध पुरुषेऽन्तर्निष्ठित चेदेत्यादि । अतः पुरुषत्वं पुरुष-
विधत्वं वा न जाठरस्य सम्भवतीति परमार्थमेव वैश्वानर ॥ २६ ॥

ननु वैश्वानरो न ऊत्येत्यादिमन्त्रैर्देवताया महाभूताग्नेर्वा वै-
श्वानरपदार्थाग्रमस्तीत्याशङ्क्य परिहरति ।

अत एव न देवता भूतं च ॥ २७ ॥

अत एव पुरुषविधत्वासम्भवादेव देवता भूतं च न वैश्वानर-
पदवाच्यमित्यर्थः । उपनिषद्वाक्यानां ब्रह्मपरत्वे सम्भवत्यन्यकल्पना
न युक्ताति मुख्योपपत्तिः । अतो वैश्वानरो भगवानेवेति सिद्धम् ॥२७॥

अतः परं ब्रह्मणः प्रादेशमात्रत्वं स्वाभाविकं, कृत्रिमं चेति प-
रिमाणं विचार्यते । अस्मिन् सिद्धे पूर्वोक्तविचारः सङ्गतो भवेदिति ।
तत्रास्मिन् विषये प्रकारभेदेन चत्वार ऋषयो वेदार्थचिन्तकाः । तौ-
हयेन शब्दार्थबलविचारको जैमिनिः । शब्दोपसर्जनैतार्थविचारक
आदमरथ्यः । केवलार्थबलविचारको वादरिः । केवलशब्दबलविचा-
रका आचार्यः । तत्राचार्यो विचाराविचारयोर्दोषं पश्यन् विचार-
मपि वर्द्धतेषामल्पमुद्भिष्टपापनाय नामान्याह । तत्र जैमिनिमतमुप-
न्यस्यति ।

साक्षादप्यविरोधं जैमिनिः ॥ २८ ॥

साक्षादपि व्यापकस्य प्रादेशमात्रत्वं कल्पनां विनापि स्वरूपे-
णैवाविरोधं मन्यते जैमिनिः । साकारावद् व्यापकं सर्वतःपाणिपा-
दान्तं ब्रह्म । अतः साकारमनन्तमूर्तं च । अतः प्रादेशमात्रत्वं स्वाभा-
विकमिति जैमिनेर्मतम् ॥ २८ ॥

अभिव्यक्तेरित्यादमरथ्यः ॥ २९ ॥

अभिव्यक्तेर्हेतोः साकारं ब्रह्म, वस्तुनो निराकारत्वेऽपि माया-
पगमनं तावन्नि देहे साकारमिव सन्निदानन्दं रूपं आतीत्यादमरथ्यो
मन्यते ॥ २९ ॥

अनुस्मृतेर्यादरिः ॥ ३० ॥

यद्यद्विद्या त उद्गमाय विभावयन्तीति वाक्यानुरोधेनानुस्मृ-
तेर्हेतोर्ब्रह्मणः साकारत्वं, वस्तुनो निराकारमेव । अत आकाराणाम-
तात्त्विकत्वं मन्यते वादरिः ॥ ३० ॥

सम्पत्तेरिति जैमिनिस्तथा हि दर्शयति ॥ ३१ ॥

जैमिनिमते ब्रह्मणः साकारत्वश्रवणात् तदेकदेशी नियतसा-
कारं मन्यमानो निगमेन प्रादेशमात्रं ब्रह्मस्वरूपं जानाति । तन्निराक-
रणाप जैमिनिः, सम्पत्तेरिति सम्पत्तिरुक्ते प्रादेशमात्रत्वं, न नियत-

मिति वदति । ननु प्रादेशमात्रत्वस्य कथं सम्पत्तिकृतत्वमित्याशङ्क्या-
ह । तथा हि दर्शयति । वाजसनेयिब्राह्मणे, तथा तु व एतान् नह्यामि
यथा प्रादेशमात्रमेवाभिसम्पादयेष्यामिति श्रुतिः प्रादेष्टमात्रत्वं सं-
पत्तिकृतमिति दर्शयति । एवञ्च सम्पत्तेरेव प्रादेशमात्रत्वं, ननु प्रा-
देशमात्र एव वैश्वानर इत्येकदेशिनं परिहरति जैमिनिः ॥ ३१ ॥

मुष्यमाचार्यमतमाह ।

आमानन्ति चैनमस्मिन् ॥ ३२ ॥

एनं वैश्वानरमस्मिन् मूर्खं विबुक्तान्तराले जाबालाः समामन-
न्ति, एवोऽनन्तोऽव्यक्त आत्मा योऽविमुक्ते प्रतिष्ठित इति, सोऽवि-
मुक्तः कस्मिन् प्रतिष्ठित इत्यादिना, ऋषोः प्राणस्य च यः सन्धिः स
एव द्यौर्लोकस्य परस्य च सन्धिर्भवतीति । अनोऽनन्त एव व्यापक एव
प्रादेशमात्रः । अनवगाह्यमाहात्म्ये भगवति विदुस्सर्वधर्माश्रये, न
विरोधसम्भावनापि । अतो ब्रह्मस्वरूपविचारे प्रमाणमेवानुमर्तव्यं, न
श्रुतिः । श्रुतिबलेन ब्रह्मस्वरूपविचारका भ्रान्ता एव । तस्य युक्त्यगो-
चरत्वात् । अतः प्रादेशमात्र एव व्यापक इति वैश्वानरपदधातुः
परमरमैवेति सिद्धम् ॥ ३२ ॥

इति श्रीब्रह्मसूत्रवृत्तौ मरीचिकाट्यायां प्रथमाध्यायस्य
द्वितीयः पादः ॥ २ ॥

प्रथमाध्यायस्य तृतीयः पादः ।

द्वितीयपादे ब्रह्मण आधेयत्वं प्रतिपाद्योऽस्मिन् पादे आधारत्वं प्रतिपाद्ये, सर्वं ब्रह्मेति बोधनाय । यस्मिन् द्यौः पृथिवी चान्तरिक्ष-
मोक्षं मन इत्यादि श्रूयते । तत्र द्युपृथिव्यादीनामाधारं ब्रह्म ? उत पदा-
र्थान्तरम् ? इति संशये, द्युश्वादीनां, सूत्रे भगिगणा इव प्रोक्तानां
भारत्वेन परमात्मनस्तद्वाहकत्वासंभवाद्, अमृतस्यैव सेतुरित्युन्त्या
सेतोर्गतिसाधनत्वेन ब्रह्मणः फलत्वेन तदसंभवात् स्मृतप्रतिपाद्या
प्रकृतिरेवैतद्वाक्यार्थो युक्त इति प्राप्ते, उच्यते ।

द्युश्वाधायतनं स्वशब्दात् ॥ १ ॥

यस्मिन् द्यौरितिवाक्योक्तानां द्युश्वादीनामायतनं ब्रह्मैव, कुतः
स्वशब्दाद् आत्मशब्दादित्यर्थः । तथाच सर्वेषामात्मत्वेन जगदा-
धारत्वेन भारासंभवात् तज्ज्ञानेनाऽमृतप्राप्तेरुपचारेण सेतुत्वस्यापि
संभवाद् ब्रह्मैवात्र वाक्यार्थो, नान्य इति भावः ॥ १ ॥

तन्वस्मिन् प्रकरणे एकविज्ञानेन सर्वविज्ञानमुपक्रम्यान्यवा-
ग्विमोक्तकथनमनुपपन्नमित्याशङ्काह ।

मुक्तोपसृप्यव्यपदेशात् ॥ २ ॥

मुक्तानां देहाद्यध्यासत्यागेन जीवन्मुक्तानामुपसृप्यं ब्रह्मास्मि-
न् प्रकरणे व्यपदिश्यते । तदन्यथाग्विमोक्तं विना सर्वाध्यासराहित्यं
न भवतीति तत्कथनमित्यर्थः । तत्रापि विकारस्य वाचारम्भणमात्र-
त्वादप्यथाग्विमोक्त एव, ननु प्रपञ्चस्य । तस्य ब्रह्मरूपत्वादिति
भावः ॥ २ ॥

तन्वस्मिन् प्रकरणे, अहं इह ब्रह्मपुटे मत्तोन्नय इत्यादिना जड-
धर्माणां जडदृष्टान्तानां च निरूपणात् सांख्यानरूपितप्रकृतिपुरुषा-
नुभाषकमेवैतत् प्रकरणमित्याशङ्काह ।

नानुमानमतच्छब्दात् ॥ ३ ॥

इदं प्रकरणं सांख्यमतानुमापकं नास्ति । कुतः ? अतच्छब्दात्
निःसन्दिग्धतया कोऽपि तन्मतस्यापकः शब्दो नास्ति । आत्मसर्व-
ज्ञानन्दरूपाद्यस्तु ब्रह्मवाद्स्थापका ग्रहयः शब्दाः सन्ति । तद्वशात्
सदिग्धानामपि ब्रह्मपरत्वेनैव निर्णय उचितः । अतो द्युष्वाधायतनं
ब्रह्मेव, न प्रधानम् ॥ ३ ॥

ननु मनोमयः प्राणशरीरनेतेति निःसन्दिग्धजीवप्रतिपादक-
वचनाज्जीवधर्मा जडधर्माश्च, तथा सर्वज्ञत्वादयंऽपि योगप्रभावा-
ज्जीवविशेषधर्मा इति जडजीवविशिष्टः सांख्यवादोऽत्र प्रतिपाद्य इ-
त्याद्यह्नाह ।

प्राणभृच्च ॥ ४ ॥

न अतच्छब्दादित्यनुवर्तते । प्राणभृज्जीवोऽपि न वाक्यार्थः ।
तत्प्रतिपादकशब्दाभावात् । न हि सांख्यमते आनन्दाऽमृतरूपो जीवो
भविष्यमर्हति ॥ ४ ॥

भेदव्यपदेशात् ॥ ५ ॥

तमपैकं जानयेति कर्मकर्तृभावेन भेदेन व्यपदेशात् जीवो
वाक्यार्थः ॥ ५ ॥

हेत्वन्तरमाह ।

प्रकरणात् ॥ ६ ॥

ब्रह्म वेदानामित्यारम्भे, स ब्रह्मविद्यामिति च तेषामेवेतां ब्रह्म-
विद्यामित्यग्रे च ब्रह्मविद्याया एव निरूपणेन ब्रह्मप्रकरणाद् ब्रह्मेवात्र
प्रतिपाद्यमित्यर्थः । ब्रह्मेवेदममृतं पुरस्तादित्यादौ तु विस्पष्ट ब्रह्मेव प्र-
तिपाद्यते ॥ ६ ॥

अथापि संशये निश्चिनं विशेषहेतुमाह ।

स्थित्यदनाभ्यां च ॥ ७ ॥

हा सुपर्णेति वाक्ये, अनश्वरान्यो अभिचाकशीतीत्यनेन पर-
मात्मनः स्थितिमात्र, जीवस्य च कर्मफलपभोगो निरूप्यते । अनः
स्थित्यदनाभ्यां जीवपरमात्मानौ परामृष्टौ सांख्यप्रतिपाद्यैरक्षयमत्र
गमयतः । अतो विशेषोपपत्तेः सत्येत्, सर्वहेतवोऽत्र ब्रह्मवाक्यपर-

साधका इहा इति सुधायायतनं ब्रह्मवेति सिद्धम् ॥ ७ ॥

छान्दोग्ये; यो वै भूमा तत्सुखमिति सुखलक्षणमुक्त्वा भूमलक्षणं वदति, यत्र नान्यत् पदयानि नान्यद्विजानाति स भूमेति । तत्र भूमशब्देनात्र बाहुल्यमुच्यते ? ब्रह्म वेति संशयेऽस्मिन् प्रपाठके ततस्त ऊर्ध्वं वक्ष्यामीति सनत्कुमारेण नारदं प्रत्युत्तरोत्तरं बाहुल्यकथनस्य प्रतिज्ञातत्वात् सुखपर्यन्तमुत्तरोत्तरं भूयस्त्वमुक्त्याऽप्रे सुखस्य फलत्वात् सुपुतावेव तस्याभिव्यक्तेः सुपुतिरेव, यो वै भूमेति वाक्ये भूमत्वेनोच्यते । सुखाभिव्यञ्जकत्वेन सुखापेक्षयापि तस्या अन्तरङ्गात्वादतो न ब्रह्मवाक्यामिदमिति प्राप्ते, उच्यते ।

भूमा सम्प्रसादादध्युपदेशात् ॥ ८ ॥

अत्र भूमा भगवानेव । कुतः ? सम्प्रसादादध्युपदेशात् । सम्प्रसादः सुपुतिः, तस्मादधि आधिक्येनोपदेशात् । यत्र नान्यत् पश्यतीत्यादिभर्माणां सुपुतिसाम्येऽपि, स एवाधस्तादित्यादिना सर्वरूपत्वादयोऽधिका धर्मा उच्यन्ते । न हि ते सुपुतौ सम्भवन्ति । एवं सत्यब्रह्मात्मशब्दस्यापि सामञ्जस्यम् । प्रकरणास्यान्यपरत्वे तत्र लक्षणा स्यात् । लोके बाहुल्यवाचकत्वेन भावशब्दत्वेऽपि भूमशब्दस्य, भगवतः सर्वरूपत्वादत्र भगवद्वाचकत्वे न दोषः । अतोऽत्र भूमा भगवानेव ॥ ८ ॥

धर्मोपपत्तेश्च ॥ ९ ॥

अस्मिन् प्रकरणे, नान्यत् पश्यतीत्यादिनाऽन्यादर्शनादयो गुणा उक्ताः । ते भगवत्येवोपपद्यन्ते, नान्यत्र । चकारात्, स या एव एवं पश्यन्नित्यारण्य सहस्राणि च विंशतिरित्यन्तेनोक्तं फलमपि तस्य भगवद्विद एवोपपद्यते । तस्माद् भूमशब्दं ब्रह्मवेति सिद्धम् ॥ ९ ॥

गार्गीब्राह्मणे, कस्मिन्नु खल्वाकाश ओतश्च प्रोतश्चेति, स होवाच एतद्वै तदक्षरं गार्गी ब्राह्मणा अभिवदन्त्यस्थूलमनण्डित्यादि पठ्यते । तत्राक्षरशब्देन पदार्थान्तरमत्रोच्यते ॥ ब्रह्म वेति संशये, अचेतनसाधारण्यस्य, ओतप्रोतत्वकथनेन, घर्णतुल्यत्वस्य च प्रतीतेराकाशवद्ब्रह्मपरत्वमेवोचितम् । अत्र चिरञ्जधर्माणामाशङ्क्य नि-

राकरणाददृश्यत्वाद्यधिकरणेन गतार्यत्वं न शङ्क्यम् । तत्र सन्दि-
ग्धधर्माणामेव ब्रह्मधर्मत्वेनोपपादनात् । अतो भूतसूक्ष्मं वा, प्रकृ-
तिर्वात्र प्रतिपाद्यते । किञ्चात्र प्रापञ्चिकसकलधर्मराहित्यं ब्रह्मध-
र्मोऽक्षर उच्यते । तदुपासनार्थं भविष्यति । अतोऽक्षरशब्देनान्यदेव
ब्रह्मधर्मयुक्तत्वेनोपास्यमत्रोच्यत इति प्राप्ते, उच्यते ।

अक्षरमम्बरान्तधृतेः ॥ १० ॥

अक्षरशब्दवाच्यमत्र परमात्मैव । कुतः ? अम्बरान्तानां पृथि-
व्यादीनां धारकत्वेनोक्तेः । न हि ब्रह्मातिरिक्ते सर्वधारकत्वं सम्भ-
वति । अक्षरपदोक्तिः परोक्षेण ब्रह्मनिरूपणार्था । अन्यपरत्वसन्देह-
घारणार्थं ब्रह्मधर्मकथनम् । अतोऽक्षरपदवाच्यं ब्रह्मैव ॥ १० ॥

ननु यस्मिन् धौः पृथिवी चेति वाक्ये, असाधारणब्रह्मध-
र्मान्तरदर्शनाद् विधारणं च ब्रह्मधर्म इत्युक्तम् । ननु सर्वत्र तस्य
ब्रह्मधर्मत्वे प्रमाणमस्तीत्याशङ्काह ।

सा च प्रशासनात् ॥ ११ ॥

सा च अम्बरान्तधृतिरस्मिन्नपि वाक्ये ब्रह्मधर्म एव । कुतः ?
प्रशासनात् । एतस्य वा अक्षरस्य प्रशासने गार्गि वायापृथिवी वि-
धृते तिष्ठत इतिभ्युक्तप्रशासनादेतोर्विधृतिर्ब्रह्मधर्म एव । अप्रति-
हताहाशक्त्यात्मकप्रशानस्य ब्रह्मधर्मत्वात् ॥ ११ ॥

ननुपासनार्थं ब्रह्मधर्मनिरूपणमित्याशङ्काह ।

अन्यभावव्यावृत्तेश्च ॥ १२ ॥

अन्यस्य मायोऽन्यमायः । अब्रह्मधर्म इति यावत् । तस्यात्र
ध्याश्रुतिः क्रियते । नात्र तादृशो धर्म उक्तोऽस्ति, योऽब्रह्मण्युपा-
सनार्थं भवेत् । यो वा एतदक्षरमविदित्वा गार्गीत्यादिनाऽस्मिन्
प्रकरणे श्रुतब्रह्मप्रतिपादनमेव, न तूपासनाप्रतिपादनमिति चफोरण
सूच्यते । अतोऽक्षरशब्दवाच्यं ब्रह्मैवेति सिद्धम् ॥ १२ ॥

प्रश्नोपनिषदि पञ्चमप्रश्ने, एतद्वै सत्यकामः परं चापरं ब्रह्म
यदोङ्कार इत्यादिनैषद्विभिन्नाप्रोपासनया फलविशेष निरूप्य
अद्वैतचतुर्गुणाप्रोपासनया पर पुरयमभिधायतेत्युक्त्वाऽग्रे परतपरं

पुरिशयं पुरुषमीक्षत इति फलमुक्तम् । तत्र पुरुषमभिध्यायीतेत्यत्र ध्यानविषयो विराट् पुरुषो ब्रह्मा वा, परमात्मैव वेति संशये पूर्वमोङ्कारोपासनाकथनेनात्राप्यमुख्यप्रवाहपतितत्वाद् विराट् पुरुष उपासनाविषयः । अथवाग्रे परात्परमिति कथनात् सर्वेभ्यः परो ब्रह्म परपुरुष पञ्चात्रोपास्योऽस्त्विति प्राप्ते, उच्यते ।

ईक्षतिकर्मव्यपदेशात् सः ॥ १३ ॥

सः, अभिध्यानविषयः परपुरुषः परमात्मैव । कुतः ? ईक्षतेः कर्मत्वेन व्यपदेशात् । जीवघनात् केवलजीवाधारमूनाद् ब्रह्मलोकात् पररूपपुरुषदर्शनमीक्षत्यर्थः । तत्कर्म ब्रह्मैव भवितुमर्हति । तदेव ध्यानकर्मत्वेनाप्युच्यते । उभयोरेकत्वात् । ध्यानफलं परपुरुषदर्शनं ब्रह्मसाक्षात्कार ईक्षतिनोच्यते । न तदन्यध्यानफलं भवितुमर्हति । अतो ध्यानविषयः परमात्मैवेति सिद्धम् ॥ १३ ॥

अथ यदिदमस्मिन् ब्रह्मपुरे दहरं पुण्डरीकं वेद्म दहरोऽस्मिन्नन्तराकाशस्तस्मिन् यदन्तस्तदन्वेष्टव्यं तद्वा व विजिह्वासितव्यमित्यादि छन्दोग्ये भूयते । तत्र दहराकाशो जीवो ? ब्रह्म चेति संशयः । तत्र स्पष्टार्थाग्रिमप्रजापतिप्रकरणे अमृताभयरूपत्वेन जीवस्यैव निरूपणादेशप्रकरणस्यापि तेनैकार्थत्वस्योचितत्वाद्वापि दहरपदार्थो जीवो भवितुमर्हति, न ब्रह्म । प्रजापतिप्रकरणादर्थान्तरप्रसङ्गेरिति प्राप्ते, उच्यते ।

दहर उत्तरेभ्यः ॥ १४ ॥

दहरः परमात्मा, न जीवः । कुतः ? उत्तरेभ्यः, उत्तरसूत्रेषु वक्ष्यमाणहेतुभ्यः । तेषामपि ब्रह्मपरत्वस्य साधनीयत्वात् सामान्यरूपेण कथनम् । अतोऽग्रिमप्रकरणस्यापि ब्रह्मपरत्वेनैव निर्णयादिवदप्रकरणद्वयं ब्रह्मपरं, न तु जीवस्य ब्रह्मत्वेन निरूपणपरम् । तस्माद् ब्रह्मैव दहरपदवाच्यम् ॥ १४ ॥

उत्तरहेतुषु हेतुद्वयमाह ।

गतिशब्दाभ्यां तथाहि दृष्टं लिङ्गं च ॥ १५ ॥

गतिः शब्दश्च ताभ्याम् । गतिब्रह्मलोकगतिः, एवमेवेमाः

सर्वाः प्रजा अहरहर्गच्छन्त्य एतं ब्रह्मलोकं न विन्दन्तीति, एष आ-
त्माऽपहतपाप्मा सत्यकामः सत्यसङ्कल्प इति केवलब्रह्मवाचकाः
शब्दाश्च । ताभ्यामत्र दहरशब्दवाच्यं ब्रह्मैव । नन्वहरहर्गमनं जी-
वस्यैव स्यप्रमायामनोरथादिषु युक्तम् । तथा अपहतपाप्मादयो जी-
वस्य ब्रह्मरूपत्वाज्जीवपरा एव शब्दा युक्ता इत्याशङ्क्याह । तथाहि
हृष्टम् । गतिशब्दौ ब्रह्मण्येव युक्तौ, न जीवे । गच्छन्त्य एतं ब्रह्मलोकं
न विन्दन्तीति कथनाद् ब्रह्मविषयिण्येषाञ्च जीवानां गतिः प्रतिपा-
द्यते, न स्वप्रमायामनोरथादिगमनम् । सुषुप्तौ सुखमहमस्वाप्सं, न
किञ्चिद्वेदिषमित्यनुभवात् । जीवानां मायावेष्टेन दोषयुक्तत्वाद्-
पहतपाप्मत्वासम्भवश्च । जीवस्य ब्रह्मरूपत्वमपि न । अंशो माना-
द्यपदेशादित्यनेन भगवदंशत्वेनैव वक्ष्यमाणत्वात् । अतो गतिशब्दौ
ब्रह्मविषयौ युक्तौ, न जीवपरौ । तथा लिङ्गं च वर्तते गतिशब्दयोर्ब्र-
ह्मपरत्वनिरूपणे । अत्र गतिविषयस्य ब्रह्मलोकशब्देन निवृत्त्यनिरू-
पणात्मनोरथादिकदिपतलोकानां, यथैवेह कर्मजितो लोकः क्षीयते
प्रवमेवामुत्र पुण्यजितो लोकः क्षीयत इति श्रुत्या श्रविष्णुत्वकथनाद्
ब्रह्मविषयिण्येषाञ्च गतिः प्रतिपाद्यते । अपहतपाप्मब्रह्मलोकादयः
शब्दा ब्रह्मपरा एव युक्ता, न जीवपराः । एतं ब्रह्मलोकं न विन्दन्ती-
ति कथनात् । जीवस्य स्वाप्नानासम्भवात् । अतो लिङ्गादपि गतिश-
ब्दयोर्ब्रह्मपरत्वं युक्तम् । चकारात्, तमेव विदित्वेति श्रुत्या ब्रह्मणो
ज्ञानं मोक्षाय, नत्वात्मनो ब्रह्मत्वेन ज्ञानमित्युक्तम् । अतो दहरशब्द-
वाच्यं ब्रह्मैव ॥ १५ ॥

हेत्यन्तरमाह ।

धृतेश्च महिम्नोऽस्यास्मिन्नुपलब्धेः ॥ १६ ॥

अथ य आत्मा स सेतुर्विधृतिरेषां लोकानामसम्भेदायेति श्रुत्युक्त-
विधारणं ब्रह्मण एव सम्भवति, नान्यस्य । चकारात् सेतुत्वमपि त-
स्यैव । ननु परिदृश्यमानस्य जगतो महत्त्वादतिसूक्ष्मत्वादाकाशस्य
तद्वारणासम्भवाद् वास्तनारूपेण जगतो विद्यमानत्वादरूपं गौणं
धारणं वाच्यम् । नच जीव एव सम्भवतीति, न धारणात्मकहेतोर्ब्र-
ह्मण्यभाधकारमित्याशङ्क्याह । अस्य धारणात्मकस्य महिम्नोऽस्मिन्
ब्रह्मण्येवोपलब्धेः । यद्यत्र गौणं धारणमुच्यते, तर्हि तस्य संसारिण-

ममहिमा न स्यात् । विरुद्धधर्माश्रयत्वं तु ब्रह्मण्यनेकप्रमाणसिद्धत्वाद्
भूयणतामावहति । अत एतादृशमहिम्नो जीवेऽसम्भवाद् दहरः
परमात्मैव ॥ १६ ॥

प्रसिद्धेश्च ॥ १७ ॥

एतत्प्रकरणोक्तानामाकाशशब्दवाच्यत्वापहतपाप्मत्वादिनि-
खिलधर्माणां ब्रह्मण्येव प्रसिद्धेर्ब्रह्मैव दहरपदवाच्यं, न जीवः ।
विधिमुक्तेनाधिकरणसमाप्तिसूचकश्चकारः ॥ १७ ॥

इतरनिषेधद्वारा पुनर्विचारयति । ननु ब्रह्मस्वरूपं जीवस्वरूपं
च ध्रुत्येकसमधिगम्यमिति, यथा ब्रह्मणोऽसाधारणधर्मदर्शनादिवं
प्रकरणे ब्रह्मण इति निर्णीयते, तथात्र जीवस्यासाधारणधर्मदर्शनात्
तस्यैवेवं प्रकरणमिति निश्चिने, यावान् वाऽयमाकाशस्तावानेपोऽन्त-
र्हृदयमाकाश इत्याकाशतुल्यत्वादयो धर्मा जीवस्यैव भविष्यन्तीति
नास्मिन् प्रकरणे ब्रह्मप्रतिपादनमिति सूत्रार्थेनाशङ्क्य समाधत्ते ।

इतरपरामर्शात् स इति चेन्नासम्भवात् ॥ १८ ॥

इतरो जीवः, तस्य परामर्शाद् उपक्रमोपसंहारमध्येषु, अथ
य एष सम्प्रसादोऽस्माच्छरीरात् समुत्थाय परं ज्योतिरूपं सम्पद्य
स्वेन रूपेणाभिनिष्पद्यत इत्यादिष्वभिनिष्पत्तिकथनेन जीवस्यैव प-
रामर्शात् स जीव एवात्र प्रतिपाद्यत इति चेन्न । जीवे जगदाधारत्वा-
दिधर्माणामसम्भवात् । जीवपरामर्शस्त्वन्वार्थ इत्यग्रे वक्ष्यति ।
अतो दहरशब्दवाच्यो न जीवः ॥ १८ ॥

उत्तराच्चेदाविर्भूतस्वरूपस्तु ॥ १९ ॥

उत्तरात् प्राजापत्यप्रकरणात् । तत्र मनोरूपदिव्यचक्षुषि प्र-
तीयमानो जीव एवाऽमृताऽभयरूप उक्तः । तस्यैव जाग्रत्स्वप्नसुषु-
प्तिसाक्षित्वमुक्त्वा सर्वत्र तस्याऽमृतस्वरूपत्वं निरूपितमिति जीवेऽपि
तादृशधर्मसम्भवात्तुत्तरप्रकरणानुरोधाद्वापि जीवो धाक्यार्थ इत्या-
शङ्क्याह । आविर्भूतस्वरूपस्तु । तुशब्देन पक्षं व्यावर्तयति । जीवे
तादृशधर्मवत्त्वं न दृश्यते, किंत्वाधकं किञ्चित्तुच्यत इति नकारप्रयोगा-
ऽभावः । जीवे यदा भगवदाविर्भावो भवति तदा ते धर्मो आविर्भव-

न्ति, ननु सहजास्ते जीवे वर्तन्ते । अत उपदेशावसरे भगवदाविर्भाव-
धेन सर्वत्र भगवन्तं पश्यन् प्रजापतिरिन्द्रात्मन्वपि तथैवाकवान् ।
एवमन्यत्रापि जीवे भगवद्धर्मकथनं भगवदावेशप्रयुक्तमिति बोध्यम् ।
अतो न जीवो दहरः ॥ १९ ॥

ननु तर्ह्यादिमध्यावसानेषु जीवपरामर्शस्य किं प्रयोजनमि-
त्याशङ्क्याह ।

अन्यार्थश्च परामर्शः ॥ २० ॥

अन्य एवार्थः प्रयोजनं यस्य परामर्शस्य स तथा । एवं च
स्वस्य ब्रह्मज्ञानेन ब्रह्मधर्मवत्त्वं भवतीति ज्ञाने सति ब्रह्मज्ञानार्थं प्रय-
त्नो भवति, तेन ब्रह्मात्मकत्वं फलं च भवतीति बोधनार्थं जीवपरा-
मर्श इत्यर्थः । चकारादेतादृशप्रयत्ने भगवदाविर्भावो भवतीति सू-
चितम् । अतो जीवपरामर्शदर्शनाज्जीवप्रतिपादनमत्रेति न भ्रमि-
तव्यम् ॥ २० ॥

ननु परामर्शवधेन प्रकरणोक्तधर्माणां जीव उपपत्त्या च न
प्रकरणस्य जीवपरत्वं कल्प्यते, किन्तु प्रकरणोक्तधर्माणां ब्रह्मण्यनु-
पपत्त्या जीवपरत्वकल्पनमिति सूत्रेणाशङ्क्य समाधत्ते ।

अल्पश्रुतेरिति चेत्तदुक्तम् ॥ २१ ॥

अल्पे पुण्डरीके अवस्थानधृतेर्ब्रह्मणो व्यापकत्वेन तत्रासम्भ-
वाज्जीवस्य त्वाराप्रमात्रत्वेन तत्र सामञ्जस्याज्जीवोऽत्र निरूप्य इति
चेत् । इदं तु पूर्वमुक्तं, निचाप्यत्वादेवं व्योमवच्छेत्यत्र । हृदयक-
मले ब्रह्मणो निचाप्यत्वाद् द्रष्टुं शक्यत्वात् तदायतनत्वेन निरूप्यते
इति तत्प्रायः । विरुद्धधर्माश्रयत्वं तु भूषणमेव । अतो दहरशब्दा-
च्यां भगवानेवेति सिद्धम् ॥ २१ ॥

दहराकाशोर्ध्ववायुसूर्यादीनां वर्तमानत्वं दहरस्वरूपनिरूपणे
उक्तमिति, तद्विरुद्धवाक्यमाशङ्क्य परिहरति । न तत्र सूर्यो भाति न
चन्द्रतारकं नेमा विद्युनो भास्ति कुनोऽयमग्निः, तमेव मान्तमनुभाति
मर्गं तस्य भासा सर्वमिदं विमर्तीति ध्येते । तत्र यद्यप्यत्र ब्रह्मप्रका-
रणादिद वाक्यं ब्रह्मपरमिति भावते, तथापि दहरनिरूपणे सूर्यादीनां
तत्र विद्यमानत्वमुक्तम् । तत्रैव चेत्तेषामभानं स्यात्, तदा कुत्र भास-

न्त इति नास्मिन् वाक्ये ब्रह्मनिरूपणं, किन्तु सत्यलोकस्थितस्तेजो-
विशेषः काश्चिदत्र निरूप्योऽस्ति यत्र सूर्यादीनाममानमिति प्राप्ते,
उच्यते ।

अनुकृतेस्तस्य च ॥ २२ ॥

तमेव भान्तमनुभाति सर्वमित्यनेन सूर्यादिभानस्य भगवदनु-
कृतिनिरूपणार्थत्वादस्मिन् वाक्ये ब्रह्मैव प्रतिपाद्यं, नार्थान्तरम् । न
तत्र सूर्यो भातीत्यादिना तेषां स्वतो भानं निषिद्धाने । किञ्च,
तस्य भाना सर्वमिदं विभातीत्यनेन सूर्यादीनां स्वतो भानं नास्तीत्यु-
च्यते । सर्वोऽपि पदार्थो भगवद्भासनमनुकरोति सूर्य रश्मय इवेति ।
अत इदं ब्रह्मवाक्यमेव ॥ २२ ॥

उक्तेऽर्थे संमतिमाह ।

अपि स्मर्यते ॥ २३ ॥

न तद्भासयते सूर्य इति, यदादित्यगतं तेजो जगद्भासयतेऽ-
खिलम्, यच्चन्द्रमसि यच्चाग्नौ तत्तेजो विद्मि मामकमिति च गीता-
यां स्मर्यते । अपीति समुच्चयः । अतः सर्वावभासको भगवानेव,
तमेव सर्वमनुकरोतीति निरूपणादिदं वाक्यं ब्रह्मपरमेवेति सि-
द्धम् ॥ २३ ॥

पुनर्वाचकान्तरमाशङ्क्य परिहरति । अद्भुष्टमात्रः पुरुषो मध्ये
आरमति तिष्ठति, ईशानो भूतभक्ष्यस्येति, अद्भुष्टमात्रः पुरुषो ज्योति-
रियाधूमक इति च ध्येते । तत्र यावान् वा भयमाकाश इति दह-
रपदवाच्यप्रद्वानो व्यापकत्वध्वेनादत्र चाद्भुष्टमात्रध्वेनेन विरोधा-
ल्लोकान्तरगमनयोग्यदेहयुक्त उपासनाधर्मोऽज्ञानत्वादिधर्मेष्वपि जीय
मयात प्रतिपाद्यो, न भगवानिति प्राप्ते, उच्यते ।

शब्दादेव प्रमितः ॥ २४ ॥

अत्रेशान इति शब्दादेवाद्भुष्टप्रमितो भगवानेवोच्यते । यथा द-
हरयाग्रे भूहमस्यैव व्यापकत्वमुक्तं, तथाऽत्राद्भुष्टमात्रस्यैवेशा-
नत्वमुक्तम् । नहोनाहोऽन्यो भवितुमर्हति । अतोऽद्भुष्टमात्रो भगवा-
निति सिद्धम् ॥ २४ ॥

ननु थुनौ भगवतो माहात्म्यार्थं विरुद्धधर्माध्ययत्वमनेकरूप-
त्वं चोच्यते । तत्र प्रादेशमात्रत्वं ध्यानाद्यमुक्तम् । बहुपुत्रमात्रत्वस्य
तु प्रयोजनं न पश्याम इत्याशङ्क्याह ।

हृद्यपेक्षया तु मनुष्याधिकारत्वात् ॥ २५ ॥

निप्रयोजनत्वव्यावर्तकस्तुः । प्रयोजनमाह । हृदि बहुपु-
त्रमात्रं निरूप्यते । तत्र हेतुः । अपेक्षया, । ईश्वरः सर्वभूतानां हृद्देशे-
ऽर्जुन तिष्ठतीति स्मृत्युक्तनियमनात्मकेश्वरकार्यापेक्षया । ननु प्रादे-
शादिमात्रेणैव नियमनं भविष्यतीत्याशङ्क्याह । मनुष्याधिकारत्वात् ।
मनुष्याधिकारेणैव मृत्युपाण्यानप्रवृत्तेर्मनुष्यहृदयास्याहुपुत्रमात्रत्वात्
तत्परिमाणमेवोक्तम् । अतोऽहुपुत्रमात्रोऽत्र परमार्थमेवोच्यत इति
सिद्धम् ॥ २५ ॥

ननु मनुष्यहृदयापेक्षया ब्रह्मणोऽहुपुत्रमात्रोक्तेर्ब्रह्मविद्यायां मनु-
ष्याणामेवाधिकारो, न देवादीनामित्याशङ्क्यामाध्यायः स्वमतेन स-
माधत्ते ।

तदुपर्यपि बादरायणः सम्भवात् ॥ २६ ॥

तेषां मनुष्याणामुपरि विद्यमानानां साध्यादीनामपि ब्रह्म-
विद्यायामधिकारं बादरायणो मन्यते । कुतः ? तेषां सातिशयध-
र्मज्ञानजनितविशिष्टजन्मवत्त्वेन तादृशाधिकारस्य सम्भवात् । अत्र
जैमिनिप्रभृतीनां विप्रतिपत्तेः स्वनामग्रहणम् । धर्मयुक्तैवर्णिकेभ्यो
हीनानां तु वेदाध्ययनाभावादेवानधिकारः सिद्धः । तदुपरितनानां
तु, यो देवानां प्रत्युच्यत स एव तदभवत्तथार्थाणां तथा मनुष्या-
णामिति श्रुत्या ब्रह्मज्ञानेन मोक्षश्रवणात् तेषामधिकारः सिद्धः ॥ २६ ॥

ननु देवादीनामुत्तरकाण्डोक्तज्ञानाधिकारे स्त्रीक्रियमाणे पूर्व-
काण्डोक्तवेदाध्ययनोपनयनयज्ञादिष्वप्यधिकारो वक्तव्यः । स तु तेषां
ब्राह्मण्याभावाद् देशद्रव्याभावाद् देवतान्तराभावाच्च न सम्भवाति ।
तदभावेऽपि यागादौ क्रियमाणे वेदविरोध इति सूत्रार्द्धेनाशङ्क्य
परिहरति ।

विरोधः कर्मणीति चेन्नानेकप्रतिपत्तेर्दर्शनात् ॥ २७ ॥

नैवं चकतुं शक्यते । श्रुतौ, साध्या वै देवाः सत्रमायन्तित्यादिनाऽनेकानां प्रतिपत्तिः कर्मणि प्रवृत्तिः, तस्या दर्शनात् । एकशतं वर्षाणि प्रजापताविन्द्रो ब्रह्मचर्यमुवासेति श्रुत्या ज्ञानेऽपि प्रवृत्तिदर्शनात्तुपरितनानामपि ज्ञानकर्माधिकारः सिद्धः ॥ २७ ॥

ननु देवादीनां कर्मकरणे विरोधाभावेऽपि शब्दे वैदिके विरोधो भविष्यति । वेदार्थज्ञानानन्तरं हि कर्मकरणं सम्भवति । तत्र साध्यादीनां कर्मकरणं वेद एवोच्यते, तज्ज्ञात्वा साध्यादीनां कर्मकरणं विरुद्धम् । साध्यान्तरकल्पने त्वनवस्था स्यात् । सोऽग्निष्टोमेन घसूनपाजयदित्यत्रोत्पन्नानां घसूनां वृत्तान्तकथने तु नित्यानित्यसंयोगविरोधाद् वेदस्याप्यनित्यत्वं स्यादित्याशङ्क्य परिहरति ।

शब्द इति चेन्नातः प्रभवात् प्रत्यक्षानु-

मानाभ्याम् ॥ २८ ॥

न, शब्दोक्तानां साध्यादिपदार्थानाम् अतः शब्दादेव प्रभवात् प्रकाशनात् । लौकिकघटादिपदार्थेभ्यो भगवदवयवभूताः सच्चिदानन्दात्मका वैदिका घटादयः पदार्था मित्रा एवाङ्गीकर्तव्याः । तत्प्रतिपादकत्वाद् वेदस्य न नित्यानित्यसंयोगः । तत्र प्रमाणमाह । प्रत्यक्षानुमानाभ्याम् । इदानीमेव प्रत्यक्षं यजमानो यजमानकृत्यम् ऋत्विजोऽपि स्रकृत्यं वेदादेव जानन्ति । जमदग्निनां पञ्चावत्तमित्यत्र तु स्वस्मिन्नामदग्न्यत्वमनुमाय पुरोडायादिषु पञ्चावत्तत्वं कुर्वन्ति । यजमानत्वं प्रत्यक्षगम्यं, जामदग्न्यत्वमनुमानगम्यम् । अतो वेदबोधितभगवदवयवात्मकयजमानादीनां तत्तत्संस्कारैः स्वस्मिन्नावेशात् तत्तत्कार्यकरणं युज्यते । अतोऽलौकिकपदार्थप्रतिपादकत्वाद् वैदिकशब्दे न विरोध इति सिद्धम् ॥ २८ ॥

विशेषोपपत्ति पूर्वोक्तस्योपष्टम्भिकामाह ।

अत एव च नित्यत्वम् ॥ २९ ॥

अत आधिदैविकपदार्थप्रतिपादकत्वादेव वेदस्य लौकिकप्रपञ्चवैलक्षण्येन नित्यत्वं ज्ञेयम् । चकाराच्छब्दब्रह्मवेदपुरुषादिशब्दवाच्यत्वं च ज्ञेयम् । अत आधिदैविकपदार्थनिरूपकत्वाद् वेदस्य नित्यत्वं सिद्धम् ॥ २९ ॥

ननु वेदवाच्यानामाभिदैविकघटादीनामतीन्द्रियत्वेन व्यव-
हारविषयत्वाभावाद् वैदिकपदार्थेषु शक्तिग्रहार्थं लौकिकपदार्थोऽपे-
क्षितः । लौकिकप्रपञ्चस्य वैदिकप्रपञ्चानुकारित्वात् । तथा सति लौ-
किकप्रपञ्चस्य सृष्टिप्रलयसत्त्वात् तथैव नित्यानित्यसयोगदोषप्राप्ति-
रित्याशङ्काह ।

समाननामरूपत्वादावृत्तावप्यविरोधो दर्श-

नात् स्मृतेश्च ॥ ३० ॥

यद्यपि लौकिकप्रपञ्चस्यापि ब्रह्मात्मकत्वात् तस्याप्याविर्भाव-
तिरोभावाच्च, नारसोत्पत्तिप्रतीतिभ्रांतेस्तथापि लौकिकप्रतीत्यनुसा-
रेणावृत्तावप्युत्पत्तिप्रलयसत्त्वेऽपि समाननामरूपत्वात् प्रलये ब्रह्मणि
लीनस्य घटादिपदार्थस्य सृष्टिकाले तथैव नामरूपविशिष्टस्योद्भवाद्
भेदकान्तराभावाज्जलप्रवाहजलित्यन्तत्वेन प्रतीतेर्न नित्यानित्यसयोगा-
त्मको विरोधः । कुत ? दर्शनात् । वेदपितृमातृस्त्रीपरीरगङ्गादिषु त-
देवेदमिति व्यवहारदर्शनात्, सूर्याचन्द्रमसौ धाता यथापूर्वमकल्प-
यदित्यादिभूतिदर्शनाच्च । प्रजा सृज यथापूर्वं याश्च मय्यनुशेते
इत्यादिस्मृतश्च । ऋषीणां पूर्वचरितस्मरणात्मकसर्वस्मृतेश्च । अतो
न शब्दकोऽपि विरोधः ॥ ३० ॥

अर्थबलविचारणं पूर्वपक्षमाह ।

मध्नादिप्यसम्भवादनधिकारं जैमिनिः ॥ ३१ ॥

ननु, यसौ वा आदित्यो देवमध्वित्यादिनोत्पत्तिमधुघिद्यायां सु-
यस्य देवमधुत्वतोषाभनोक्तस्तदुपासनायां सुयस्य वस्तुत्वात्सम्भवा-
देव देवतान्तरापासनाद्यपि तत्तदेवानां वस्तुत्वात्सम्भवात् सध्वंश्च
ज्ञानवर्गसि च देवानामनधिकार इति जैमिनिराचार्यो मन्यते ॥३१॥

ज्योतिषि भावाच्च ॥ ३२ ॥

उपातिशब्दे नक्षत्रादिरूपेण भोगकरणदर्शनाद्, अग्निं पुच्छ-
त्यप्रथमं वायुमिदमित्यादिभूतश्च तेषां धार्मिकवर्गाणां सर्वोपास्यतां
ज्ञानवर्गजात्यधोगाभावादाधिकारा देवानामिति प्रातः ॥ ३२ ॥

यादरापण इत्यमतां सिद्धान्तमाह ।

भावं तु वादरायणोऽस्ति हि ॥ ३३ ॥

पूर्वपक्षव्यावर्तनार्थं तुः । भावं देवानां ज्ञानकर्माधिकारसद्भावं वादरायण आचार्यो मन्यते । किमलौकिकज्ञानेनाधिकारं मनुते ? । तर्ह्यलौकिकज्ञानं जैमिनेरप्यस्तीति तुल्यबलत्वाद् विकल्पापत्तिरित्याशङ्काह । अस्ति हि । देवा वै सत्रमासतेत्यादिभिः, तद्यो देवानां प्रत्ययुध्यत स एव तद्विषयवित्यादिभिश्च श्रुतिभिर्देवानामपि ज्ञानकर्माधिकारोऽस्ति । हि युक्तोऽयमर्थः । यत्र मध्वादिविद्यासु सूर्यादिदेवानामुपास्यत्वं हृदयते, ते देवा भगवद्वयवभूता आधिदैविका मित्रा एवातस्तेषामुपासनमाधिभौतिकानामेतत्सूर्यादीनां युक्तमेवेति भावः । नच पूर्वकल्पीया वस्त्रादय एतत्कल्पीयवस्त्रादीनामुपास्या इति वाच्यम् । तेषामनित्यत्वेनानुपास्यत्वात् तेषामुपास्यत्वबोधकवेदस्यानित्यत्वप्रसङ्गाच्च । अनो भगवद्वयवभूता आधिदैवानामुपास्यत्वबोधकदेवानामप्यधिकारोऽस्तीति सिद्धम् ॥ ३३ ॥

प्रसङ्गाच्छूद्रस्याधिकारमाशङ्क्य परिहरति । छान्दोग्ये, अह हारे स्वा शूद्र तवैव सह गोमिरस्त्विति शूद्रेणैव भुजेनालार्पयिष्यथा इति च जातश्रुतिं शूद्रत्वेन सम्योध्य रणिकः संवर्गविद्यामुक्तवान् । अतो यथा, एनया निपादस्यपतिं याजयेत्, हविष्कृदाधावेति शूद्रस्येति लिङ्गात् कर्मविशेषे शूद्रस्याधिकार एवमिहापि संवर्गविद्यायां शूद्रस्याधिकार इत्याण्ड्या परिहरति ।

शुगस्य तदनादरश्रवणात् तदाद्रवणात्

सूच्यते हि ॥ ३४ ॥

अस्य जातश्रुते, तदनादरश्रवणात्, कंथर एनेमेनम् सन्तः सयुग्मानमिव रयिकमात्थेनि, तस्माद् हंसादनादरश्रवणत्वं शुक् शोको जातः । तेन किं जातमित्याकाङ्क्षायामाह । तदाद्रवणात् तत् तदनन्तरम् आद्रवणाच्छूद्रत्वं जातमित्यर्थः । शुचमनु आद्रवनीति शूद्रः । पृथोदरादित्वात् सिद्धः । ननु योगावेश्या प्रयत्नत्वाद् रुद्रेणातिशूद्राचकत्वं कुनो न भवतीत्यन गाह । सूच्यते हि । क्षत्रियं प्रति परोक्षवादेन शूद्रसम्योधनेन हंसवाक्यजनिताशोकवत्प्रसूचनात् तद्वृत्तान्तामिश्रणेन स्वस्य सर्वशतं सूच्यते । ब्रह्मविदां सर्वशतं

युक्तमिति हि शब्दार्थः । अतः शुचः प्रत्याद्रवणाज्ज्ञानश्रुतिं प्रति शुद्धे-
ति सम्योधनं न जातिशुद्धत्वेन ॥ ३४ ॥

ननु ज्ञानश्रुतेर्जातिशुद्धत्वमावे किं नियामकमत आह ।

क्षत्रियत्वावगतेश्चोत्तरत्र चैत्ररथेन लिङ्गात् ॥ ३५ ॥

ज्ञानश्रुतेर्गोतिष्करयकन्यादिपदार्थानां रयिकाय दानात् क्ष-
त्रियत्वमवगम्यते । नहि क्षत्रियादयो ब्राह्मणाधेनवा तु महन्ति । च-
काराद् विद्योपदेशोऽप्यन्यस्य न सम्भवतीति । ननु गणादिपदार्था-
नामन्यस्यापि यदान्यस्य धनतो दानसम्भवात्तेदमेकान्ततः क्षत्रि-
यत्वसाधकमित्याशङ्क्याह । उत्तरत्र चैत्ररथेन लिङ्गात् । उत्तरत्र
सर्वगं विद्योपासने, अथाह शौनकः च कापेयमभिप्रतारिणं च काक्ष-
सेनिमिति क्षत्रियब्राह्मणयुक्तौ । अतोऽत्रापि क्षत्रियब्राह्मणाधेय युक्तौ,
न शुद्रब्राह्मणौ । कक्षा चित्रा सना यस्य स कक्षसेन । तस्यापत्य
काक्षसेनि । स एव सूत्रे चैत्ररथशब्देनोक्तः । चित्रा रथा यस्य स
चित्ररथः, तस्यापत्य चैत्ररथ इत्यर्थात् । चैत्ररथस्याभिप्रतारिणं क्ष-
त्रियत्व तु, एतेन वै चित्ररथ कापेया अयाजयन्निति श्रुत्यन्तराद्
योष्यम् । शौनक कापयो याजकः । याज्यश्च चित्ररथः क्षत्रियः ।
नहि शुद्धे याज्यो भवति । तत्पुत्रश्च काक्षसेनिरभिप्रतारी । अतः
उत्तरब्राह्मणक्षत्रियौ गुरुशिष्यौ सार्वगं विद्यायामुक्तौ । अतोऽत्रापि तत्रैव
भवितुमर्हतीति न जातिशुद्धस्य सर्वगं विद्यायामप्यधिकारः ॥ ३५ ॥

विश्वः ।

संस्कारपरामर्शात् तदभावाभिलाषाच्च ॥ ३६ ॥

एवमपि विद्यायां शुद्रस्याधिकारश्च सर्वगं विद्यायामधिकार
एवमेव । स यत्र विद्योपदेश उपपायादयं संस्कार परामृश्यतः ।
तदापि न, अर्थाह भगव इति दोषमस्माद्, तान् नुतानुपनीयेत्या-
दिवाक्येषु विद्याप्रदानमुपायनपूर्वकं दृश्यते । शुद्रस्य तु तदभावा-
भिगतात् संस्कारमर्हतीत्यादिवाक्यस्य । न शुद्राय मतिं
दद्यादिति नियमोऽपि चकारणं ममुच्यते ॥ ३६ ॥

विश्वः ।

तदभावनिर्द्धारणे च प्रवृत्तेः ॥ ३७ ॥

सत्यकामो ह वै जाबाल इति वाक्ये गौतमस्य सत्यकामवचनं ध्रुत्वा, नैतद्ब्राह्मणो विवक्तुमर्हतीति शुद्राभावनिर्द्धारणे सति, स्वकाराद् वर्णित्वनिर्द्धारणे सत्युपनयनार्थं प्रवृत्तेः । अतो न जातिशुद्रस्य कापि विद्यायामधिकारः ॥ ३७ ॥

अथ विद्याधिकारचिन्ता दूरे, वेदश्रवणादीनामेव निषिद्धत्वादित्याह ।

श्रवणाध्ययनार्थप्रतिषेधात् स्मृतेश्च ॥ ३८ ॥

अथास्य वेदमुपश्रयवतस्तत्पुजतुभ्यां श्रोत्रप्रतिपूरणमिति । पशुधा एनच्छ्रयार्थं यच्छुद्रस्तस्माच्छुद्रसामीप्ये नाध्येतव्यमिति । उदाहरणे जिह्वाच्छेदो धारणो शरीरभेद इत्यादिना वेदश्रवणम् अध्ययनम् अर्थज्ञानमेतत्त्रयमपि तस्य प्रतिषिद्धम् । इदं, वेदाक्षरविचारेण शुद्रः पतति तत्क्षणादिति स्मृतेरपि सम्मतमित्याह । स्मृतेश्च । अधिकरणसम्पूर्णतापोधकक्षः । स्मार्ते ज्ञाने पौराणिके च सच्छुद्राणामधिकारो, नतु कर्मजातिशुद्राणाम् । अतः कचिदपि वैदिकविषये न शुद्राधिकार इति सिद्धम् ॥ ३८ ॥

प्रासङ्गिकं परिहृत्य प्रकृतं समन्वयोपयोगिविचारमारभते । कठयल्लयां श्रूयते । यदिदं किञ्च जगत्सर्वं प्राण एजति निःसृतं महद्भयं वज्रमुद्यतं य एतद्विदुरमृतास्ते भवन्तीति । तत्र प्राणशब्दाद् वज्रोद्यमनशब्दाच्च किमत्र प्राणोपासना, इन्द्रोपासना वा प्रतिपाद्यते ? उत ब्रह्मप्रकरणत्वाद् ब्रह्मोपासना वेति ? विशये, बलवद्वाधकश्रवणात् प्रकरणस्य दुर्बलत्वात् प्राणा एवात्रोपास्याः । प्राणशब्दस्य च प्रत्यक्षेण उपलभ्यमानत्वात् । अमृतं वै प्राणा इति शुनेरमृतप्राप्तिरपि प्राणोपासकस्य युक्ता । वज्रमुद्यतमित्यापि वियोगेन मरणजननेन प्राणानां मयिरूपत्वाद् युक्तम् । अथवा इन्द्रोऽत्रोपास्यः । वज्रमुद्यतमित्यस्येन्द्रपक्षे सामञ्जस्यात् । प्राणशब्दवाच्यत्वमपीन्द्रस्य बलाधिष्ठातृत्वाद् युज्यते । अत इन्द्र एवात्र वाक्यार्थो, न ब्रह्मेति प्राप्ते, उच्यते ।

कम्पनात् ॥ ३९ ॥

प्राण एजनीत्यस्मिन् वाक्ये कम्पनं प्रतीयते । एज कम्पने इति धात्वर्थात् । तच्च भगवतः सर्वजगद्भयजनकत्वेन कम्पजननाद् भगवद्धेतुकमेव भवितुमर्हति, न प्राणहेतुकमिन्द्रहेतुकं वा । यज्रोद्य-
मनमपि भगवत्. सम्भवति । सर्वकर्तृत्वात् सर्वायुधत्वाच्च । 'तन्वेय-
वज्रस्तत्र शकः । तेजसा हरेर्दधीचेस्तपसा च तेजित' इति वाक्येन
वज्रे विशेषतो भगवत्सम्बन्धकथनाच्च । अनो भगवन् एव भार्गव-
रूपमत्रोच्यते । तस्मात् कम्पनाद्धेतोर्ब्रह्मैवात्र वाक्यार्थः । प्राणशब्द-
वाच्यत्व तु ब्रह्मणो व्युत्पादितमेव ॥ ३९ ॥

य एव सम्प्रसादोऽस्माच्छरीरात् समुत्थाप परं ज्योतिरभि-
सम्पद्य स्वेन रूपेणामिनिष्पद्यत इति भ्रूयते । तत्र परज्योति शब्द-
वाच्यं महाभूतात्मकं ज्योतिर्ब्रह्म वेति सशये, ज्याति पदस्य कृत्या
भौतिकतेजोवाचकत्वात् तद्वाचकमेवात्र ज्योतिःपदमिति प्राप्तेऽभि-
धीयते ।

ज्योतिर्दर्शनात् ॥ ४० ॥

ज्योतिःशब्द ब्रह्मैव । कुत ? दर्शनात्, न्यायादित्यर्थः । सु-
पुत्त्यपस्यायां सता सौम्य तदा सम्पन्नो भवति सति सम्पद्य न वि-
द्यु सति सम्पद्यामह इति, अहरद्वर्गलोक गच्छन्तीत्यादिषु सर्वत्र
ब्रह्मसम्पत्तिरुक्ता । तन्वायाद्वापि सम्प्रसादशब्देन सुपुत्तिकथनात्
परज्यानि.सम्पत्तिर्ब्रह्मप्राप्तिरेवेति ज्यानि शब्देन ब्रह्मैवोच्यते, न भौ-
तिक तेजः । अतो य. कश्चन शब्दो ब्रह्मधर्मबोधकशब्दः सह पठितः
स ब्रह्मवाचक एवेति बोध्यम् ॥ ४० ॥

आकाशो वै नामरूपयोर्निर्गहिता ते यदन्तरा तद्ब्रह्मणि भ्रूय-
ते । तत्राकाशशब्देन कृत्या भूताकाशो वा, प्रकरणाद् ब्रह्म वेति
सन्देहे भूताकाश एवात्र ग्राह्यो रुढेरलीयस्त्वात् । भूताकाशस्या-
प्यवकाशदानान्नामरूपनिर्वाहकत्वं युज्यते । अतो भूताकाश एवात्र
प्रतिपाद्य इति प्राप्तेऽभिधीयते ।

आकाशोऽर्थान्तरत्वादिव्यपदेशात् ॥ ४१ ॥

आकाश परमात्मैव । कुत ? भूताकाशस्य धुतिमिदं यत्
प्रयोजनं तस्माद् अर्थान्तरस्य प्रयोजनान्तरस्य व्यपदेशात् कथना-

दित्यर्थः । अवकाशदानेन नामरूपनिर्वाहकत्वं न महात्म्यप्रतिपादक-
म् । अत्र तु, वै इति निश्चयवाचकपदकथनान्माहात्म्यरूपं नामरूप-
निर्वाहकत्वमुक्तम् । तद्ब्रह्मण एव भवतीत्याकाशशब्दवाच्यं ब्रह्मैवान्न ।
एवमन्यत्राप्यतदीया उत्कृष्टधर्मा यन्नाम्नातास्तद् ब्रह्मैव भवतीति
ज्ञेयम् । नामरूपनिर्वाहकत्वरूपब्रह्मधर्मस्यान्यत्रानुक्तस्य कथनार्थमि-
दमधिकरणम् । अतोऽत्राकाशः परमात्मेति सिद्धम् ॥ ४१ ॥

बृहदारण्यके ज्योतिर्ब्रह्मणे, याज्ञवल्क्ये ! किं ज्योतिर्यं पुरुष
इत्यारभ्य, अमय- ह वै ब्रह्म भवति य एवं वेदेत्यन्तं श्रूयते । तत्रैवं
जीवस्य ब्रह्मत्वप्रतिपादनेन जीववाक्यम्, आहोस्त्रिदं ब्रह्मणो जेयत्व-
प्रतिपादनेन ब्रह्मवाक्यमिति संग्रहे, आपाततोऽत्र जीवस्य ब्रह्मभाव-
प्रतिपादनादन्यमतीतेर्जीववाक्यमेवेदमिति प्राप्तेऽभिधीयते ।

सुषुप्त्युत्क्रान्त्योर्भेदेन ॥ ४२ ॥

व्यपदेशादित्यनुपज्ज्यते । तथाच सुषुप्तिनिरूपणे उभक्ताग्नि-
निरूपणे च जीवब्रह्मणोर्भेदेन व्यपदेशात् कथनाद् ब्रह्मण एव ज्ञेय-
त्वेन निरूपणेन ब्रह्मवाक्यमेवेदमिति युक्तम् ॥ ४२ ॥

किञ्च ॥

पत्यादिशब्देभ्यः ॥ ४३ ॥

सर्वस्य वशित्यादिभ्यः शब्देभ्यः रूपमेवेदं प्रकरणं ब्रह्मण
इति निश्चीयते । अतोऽत्र ब्रह्मैव प्रकरणार्थं इति सिद्धम् ॥ ४३ ॥

इति श्रीब्रह्मसूत्रवृत्तौ मरीचिकाख्यायां प्रथमाध्यायस्य
तृतीयः पादः ॥ ३ ॥



प्रथमाध्यायस्य चतुर्थः पादः ।

एव सकलवेदान्तानां ब्रह्मणि समन्वये प्रतिपादिते, केषां चिद् वेदार्थाविशेषां कचिद् वेदे सांख्यमतानुसारिशब्ददर्शनात् तन्मत-
मपि चेद्मूलकमवेत्याशङ्का स्यात्, तन्निराकरणं चतुर्थपादे क्रियते ।
तत्रेक्षत्यधिकरणे सांख्यमतमशब्दमित्युक्त्या निराकृतं, तद्वदे प्रतिपादि-
तमित्याशङ्क्य निराकरोति ।

आनुमानिकमप्येकेषामिति चेन्न शरीररूपक-
विन्यस्तगृहीतेर्दर्शयति च ॥ १ ॥

एकेषां कठशाखासु, इन्द्रियेभ्य परा ह्यर्थां गयेभ्यश्च परं
मन , मनसस्तु परा बुद्धिर्युद्धेरात्मा महान् पर , महत् परमव्यक्तम-
व्यक्तात्पुरुष पर , पुरुषात्परं किञ्चित् सा काष्ठा सा परा गतिरित्या-
नुमानिक सांख्यमतसिद्ध प्रवृत्त्यादिक धूयते । युद्धे सकाशादात्मा अ-
हङ्कार पर । ततो महान् महत्तत्त्वम् । तत्ताड्यन्ता प्रकृति । तत्
पुरुष पर इति ध्येतरथं । अत्राहङ्कारादिष्वर्थार्थानां सांख्यमतसि-
द्धानां ध्येनो दर्शनात् सांख्यमतमपि ध्येत् भवितुमर्हतीति चेद्, नैष
शब्दादर्थेन तन्मतस्य वैदिकत्वसिद्धिर्यक्तु शक्या । तेषां शब्दानां
प्रवृत्तिं निन्तार्थक्यात् । सन्दिग्धपक्षानां पूर्वापरानुसारेणार्थं फल-
म् । पूर्वं तु, आत्मान रथिनं विद्धि शरीर रथमेव तु, बुद्धि तु सा-
रथिं विद्धि मन प्रपन्नमप्य च, इन्द्रियाणि हयानाहुर्विषयांस्तेषु गोघ-
रान्, आ-मन्द्रियमनोयुज मोक्षेत्याहुर्मनीषिण इत्युक्तमतमनुसारे-
णैवास्वार्थ उचित । तद्व्याह । शरीररूपकविन्यस्तगृहीते । शरीरस-
मन्विधेन इन्द्रियादयो रथादिषु रूपकभावेन पूर्यम्, आत्मान रथिन
विद्धित्यादौ विन्यस्ताः । तेषामेवात्र गृहीते- प्रवृत्त्यात् । तत्र जीव-
स्य प्रपन्नमप्य मुख्य भाधेन शरीर रथावेन रूपितम् । तन्निर्वाहया-
नामिन्द्रियाणि हया । तन्निर्वाहक प्रपन्नो रथिन् , स च मृताधीन ।
तद्वतिस्तु मार्गार्थिना । मार्गस्तु मार्गाधीन इति । एव सम्यग् शाखा

प्राप्यदेशं प्राप्नोतीति पूर्वमुक्तम् । तेषामेवात्र ग्रहणं युक्तम् । तत्रेन्द्रियाणां नियामका विषयाः । तेषां तदधीनत्वात् । विषयाणां सम्यक्त्वेन मनसा भावनाद्, मनसाऽभावितविषयाणांमन्द्रियाकर्षकत्वाभावाद् विषयेभ्यः परं मनः । बुद्धेर्मनोनियामकत्वात् ततः परत्वम् । बुद्धेः सकाशादात्मा विज्ञानं ब्रह्मविषयकत्वान्महत् तत्परम् । महतो विज्ञानात् परमव्यक्तं, न व्यक्तम् अप्रकटं भगवत्कृपा तस्या भगवदधीनत्वात् । तत उत्कृष्टः पुरुषो भगवानेवेति पूर्ववाक्यसम्बद्ध एवार्थः । एषु सर्वेषु भूतेषु गूढोत्मा न प्रकाशते, दृश्यते त्व. ग्न्यया बुद्ध्या सूक्ष्मया सूक्ष्मदर्शिमिरिति स्वयं दर्शयति । सूक्ष्मया उपनिषदनुसारिण्या बुद्ध्या भगवाद् दृश्यते प्राप्य न इत्यर्थः । चकारेण, ततो मां तत्त्वतो ज्ञात्वा विशते तदनन्तरमिति स्मृतेर्ग्रहणम् । अतो ब्रह्मप्राप्तिसाधनबोधकमिदं वाक्यं, न साधयमतस्मिन्पदार्थबोधकम् ॥ १ ॥

नन्वेन्द्रियादिरूपधर्मिप्रवाहाद्भेदरूपा भगवत्कृपाऽव्यक्तशब्देन ग्रहीतुमयुक्तत्वाशङ्काह ।

सूक्ष्मं तु तद्देहत्वात् ॥ २ ॥

तुः पूर्वपक्षनिरासे । सूक्ष्मं तद् ब्रह्मैव, अव्यक्तमपि तद्देह । धर्मधर्मिणोरभेदाद् भगवत्कृपापि सूक्ष्मशब्देनोच्यते । कुतः ? अर्हत्वात् सूक्ष्मत्वाद् अव्यक्तशब्देन वक्तुं योग्यत्वात् । अतोऽत्र भगवत्कृपेयाव्यक्तपदवाच्या ॥ २ ॥

नन्वव्यक्तशब्दान्धभगवत्कृपाया भगवद्भूतत्वे पुरुषस्य ततः परत्वमनुपपन्नम् । नहोक्तस्मिन्नेव परापरमाद्यो भवति । धर्मरूपत्वे तु धर्मिप्रवाहपाठानुपपत्तिरित्याशङ्काह ।

तदधीनत्वादर्थवत् ॥ ३ ॥

धर्मधर्मिणोरभेदेऽपि कृपायास्तदधीनत्वाद् भगवन्ततः परत्वं युज्यते । ननूक्तमकस्मिन् परापरमाद्यानुपपत्तिरित्याशङ्का दृष्टान्तेन समाधत्ते । अर्थवत् । अर्थः पुरुषार्थः फलं, तद्वत् । यथा, ब्रह्मविज्ञाप्नोति परमितियाजये एकस्यैव ब्रह्मणः सच्चिद्रूपेण साधनीभूत-

ज्ञानविषयत्वं तस्यैवानन्दरूपेण फलत्वमुक्तम् । तथात्रापि कृपा-
विष्टः साधनम्, आनन्दरूपः फलमिति नोक्तदोषावकाशः । यद्वा
अव्यक्तशब्देनाक्षरं ब्रह्म । महान् आत्मविषयकं विज्ञानम् । तस्य
विषयाधीनत्वादक्षरब्रह्मणस्ततः परत्वम् । अतः, इन्द्रियेभ्यः परा
ह्यर्था इति वाक्ये सांख्यमतसिद्धः कोऽपि पदार्थो नास्तीति, न त-
स्मिन् श्रुतिमूलकमित्यर्थः ॥ ३ ॥

ज्ञेयत्वावचनाच्च ॥ ४ ॥

सांख्यवादिनां प्रकृतिपुरुषान्तरं ज्ञेयत्वेनोक्तम् । अस्मिन्
वाक्ये लघ्व्यक्तादयः पदार्था एवोक्ता, न तु तेषां ज्ञेयत्वमुक्तम् । नहि
पदार्थनिर्देशमात्रेण सांख्यमते पुरुषार्थः सिद्ध्यति । चकारात् तेषां
मते प्रकृतिपुरुषयोः संश्लिष्टत्वम्, अत्र तु परापरभाव उक्त इत्यपि
वैलक्षण्यं सूचितम् । अतः, पूर्वापरविचारेण पूर्वमर्थ उक्तः । अ-
स्मिन् सूत्रे ज्ञेयत्वावकाशार्थमात्रविचारेणापि सांख्याभिमतोऽर्थो न
सिद्ध्यतीत्युक्तम् ॥ ४ ॥

ननु ज्ञेयत्वमप्यवबोधने । इन्द्रियेभ्यः परा ह्यर्था इत्यस्मिन्
वाक्ये पदार्थनिर्देशमात्रं कृत्वाऽग्रे, अशब्दमस्पर्शमरूपमव्ययं तथा-
ऽस्त नित्यमगम्यव्ययं यत्, अनाद्यनन्तं महत्तः परं ध्रुवं निचाव्य-
तं मृद्युमुप्रातः प्रमुच्यत इत्यनेन निचाव्य तं मृद्युमुप्रातः प्रमुच्यत इति
कथनार्जहयार्थं यदतीत्याशङ्क्य परिहरति ।

वदतीति चेन्न प्राज्ञो हि प्रकरणात् ॥ ५ ॥

प्रकरणं हि वाक्यार्थे नियामकं, तथा परमात्मन एव । अतोऽ-
स्मिन्नपि वाक्ये प्राज्ञः परमात्मैव निचाव्यो, ननु प्रधानम् । अतः प्र-
करणस्य नियामकत्वादशब्दमित्यपि वाक्यं ब्रह्मवाक्यमेव ॥ ५ ॥

ननु नात्र सर्वमेकं प्रकरणम्, अपि त्रिष्विन्द्रियेभ्यः परा ह्यर्था
इत्यारभ्य नाचिकेतमुपाख्यानमित्यन्तं प्रकृतिपुरुषनिरूपकं मिश्रमेव
प्रकरणम् । ततोऽन्द्रियेभ्यः परा इति वाक्ये पदार्थनिर्देशः । एव सर्वेषु
मूलाध्याने वाक्ये पुरुषनिरूपणम् । अशब्दमिति तु प्रकृतिनिरूपणम् ।
अत एवायत् प्रकरणं सांख्यमतनिरूपकमस्तिवाशङ्क्याह ।

त्रयाणामेव चैत्रमुपन्यासः प्रश्नश्च ॥ ६ ॥

अत्र कठवल्लभां, स त्वमग्निं स्वर्ग्यमध्येऽपि मृत्यो प्रवृहीत्यादिना प्रथममग्निप्रश्नः । प्र ते ब्रवीमीत्यादिना तदुत्तरम् । ये यं प्रेते विचिकिः त्सा मनुष्य इति जीवविषयको द्वितीयः प्रश्नः । देवैरप्रापीत्यादिनोत्तरम् । अन्यत्र धर्मादन्यत्राधर्मादिनि ब्रह्मविषयकस्तृतीयः प्रश्नः । सर्वे वेदा यत्पदमामनन्तीत्यादिनोत्तरनिरूपणम् । एवं त्रयाणामग्नि-जीवब्रह्मणामुपन्यासः कथनं, तेषामेव प्रश्नश्च । कथने प्रश्नस्य हेतुत्व-सूचनार्थं सूत्रे प्रश्नस्य पञ्चाभिर्देशः । यद्यत्र सांख्यमतमपि निरूप-णीयं स्यात् तदा चतुर्थस्याप्युपन्यासः प्रश्नश्च स्यादतः प्रकरणा-नुरोधत्वात् ब्राह्मणस्य ब्रह्मण पवाक निरूपणं, न मतान्तरीयपदार्थस्येति ज्ञेयम् ॥ ६ ॥

ननु सांख्यमतेऽन्यवाचकानां पदानां प्रकृते ब्रह्मवाचकत्वे प्रमाणमात्र इत्याशङ्क्याह ।

महद्वच्च ॥ ७ ॥

महान्तं विभुमात्मानं, वेदाहमेतं पुरुषं महान्तमित्यादौ यथा महच्छब्दो यौगिकः सन् ब्रह्मवाचकः । एवमव्यक्तशब्दोऽप्यत्राक्षरवा-चकः । नहि वेदान्तेषु प्रथमकार्यरूपं महत्त्वं महच्छब्देन व्यक्तं शक्यते । तस्यैवास्तीकारात् । अतः इन्द्रियेभ्यः परा श्रया इति वाक्ये साङ्ख्यपदार्थगन्धोऽपि नास्तीति, न तन्मतस्य वेदमूलकत्वमिति सि-द्धम् । अधिकरणसमाप्त्योपपन्नः ॥ ७ ॥

धृत्यन्तरे पुनराशङ्का परिहरति । ननु पूर्ववाक्ये प्रकरणात् पदानामन्योऽर्थ उक्तः । यद्वाक्यं प्रकरणापेक्षारहितं, तदेव साङ्ख्य-मतमूलं भविष्यति । अजामेकां लोहितशुक्लरूपां बहीः प्रजाः सृज-मानाः सरूपाः, अजो ह्येको जुषमाणोऽनुशेते जहात्येतां भुक्तमो-नामजोऽन्यः । देवात्मशक्तिं स्वशुभोर्निगूढामिति । शास्त्रौ द्वावजात्रीया-नीशौ । अजा ह्येका भोक्तृभोग्यार्थयुक्ता । ऋषिं प्रसूतं कपिलं यत्तमग्रे ज्ञानैर्विमर्ति जायमानं च पश्यदित्यादि द्येताद्यतरोपनिष-दि । अन्यत्र च कपिलप्रशंसकानि तन्मनीयपदार्थनिरूपकाणि च वाक्यानि वर्तन्ते इति कापिलमतस्यापि वेदमूलकत्वमित्याशङ्का प-रिहरति ।

चमसत्रदविशेषात् ॥ ८ ॥

यथा, अर्वाग्विलश्चमस ऊर्ध्वबुधस्तस्मिन् यपो निहितं विश्व-
रूपम्, तस्यासते ऋषयः सप्त तीरे वागष्टमी ब्रह्मणा संविदानेति
मन्त्रे कर्मविशेषं कल्पयित्वा तत्रार्वाग्विलचमसं कल्पयित्वा तस्मिन्
यशोरूपं सोमं सप्त होतारो मन्त्रेण मक्षयेयुरिति विशेषः कल्पयितुं
न शक्यते । किन्तु मन्त्रान्तरेण व्याख्यात एवार्थो बुद्ध्यते । तथाऽ-
त्रापि लोहितशुक्लकृष्णवर्धेन सत्त्वरजस्तमांसि कल्पयित्वा तदनुसा-
रेण सर्वं कापिलमतं वैदिकमिति न कल्पयितुं शक्यते । कपिलर्वि-
स्तावकवाक्यस्यापि नित्यमगवदात्मकाधिदैविककपिलस्तावकत्वात्
दोषः । अन्यथा नित्यानित्यसंयोगविरोधदोषः स्यात् । अतो मन्त्र-
मात्रेण प्रकरणादिकमनपेक्ष्य न विशेषः कल्पयितुं शक्यते ॥ ८ ॥

ननु, अर्वाग्विलश्चमस इति मन्त्रस्य मन्त्रान्तरे व्याख्यानम-
स्ति । शिरश्चमसः प्राणा वै यशः प्राणा वा ऋषय इति । तत्त्वज्ञान-
मन्त्रस्य तथा व्याख्यानमस्तीत्याशङ्काह ।

ज्योतिरुपक्रमात्तु तथा ह्यधीयत एके ॥ ९ ॥

तुः पक्षव्यावर्तकः । अजाशब्देन ज्योतिरब्रवीष्यते । भगवतः
प्रथमोत्पत्ता ज्योतीरूपा देवता अजाशब्देनोच्यते । यथा सात्त्विको-
न्धी तथेवमप्युपासिताऽरूपसुखदात्रीति ज्ञापनायाऽजापदप्रयोगः ।
श्रुतः । उपक्रमात् तदेवाग्निस्तदायुस्तदादेत्यस्तु चन्द्रमा इति ज्यो-
तिरुपक्रमात् । हा सुपर्णेति वाक्यमग्रे उक्तम् । मध्यपठितोऽयं मन्त्रः
पूर्वांतरसम्यग्धमेवार्थं धत्ति । जीवग्रहारूपमजद्वयमुक्तम् । अस्मिन्
प्रकरणेऽयमर्थो न स्पष्ट इति श्रुत्यन्तरमस्मति दर्शयति । तथाही-
त्यादि । तथादि, यदग्रे रोहितरूपं तेजमस्तद्वपं यच्छुद्धं तदर्पा
यत्कृष्णं तदग्नस्येति श्रुत्यन्तरे स्पष्टमेवैकेऽधीयते । अतस्त्रिराहु-
तेजमो रोहितशुक्लकृष्णस्य युक्तम् । अतश्चमसवाक्यप्रदत्रापि श्रुत्य-
न्तरेणार्थविशेषोक्तं किं वाक्यं न सात्त्विकमतस्य मूलम् ॥ ९ ॥

ननु योगकटिमेवेन शब्दप्रवृत्तेर्विध्यात्, प्रथमकार्यात्मक-
ज्योतिरिति, न जायत इत्यनेन योगात्मकभावाद् रुदेदहान्दोषाप्रसिद्ध-
त्वात् वाक्यमजाशब्दस्य प्रथमकार्यवाचकत्वमित्याशङ्काह ।



कल्पनोपदेशाच्च मध्वादिवदविरोधः ॥ १० ॥

येयाऽजा वर्करसाहिता सवस्त्रा च स्वामिहितं करोति दुग्धा-
विना, तथेयमप्युपासिता हितं करोतीति ज्ञापनायाजाकल्पताया उ-
पदेशाच्च पूर्वपक्षे उक्तो विरोधः । चकाराद् देवानां परोक्षप्रियत्वात्
परोक्षवादोऽयमिति सूचितम् । मध्वादिवत् । यथा, आदित्यो वै दे-
वमधु, वाचं धेनुमुपासीत, द्युप्रभृतीनामग्नित्वं पञ्चाग्निविद्योक्तम् ।
तथात्रापि कथनान्त दोषः । अतोऽजाशब्दमात्रान्न साङ्ख्यमतस्य
वेदमूलकत्वमिति सिद्धम् ॥ १० ॥

ननु, यस्मिन् पञ्चपञ्चजना आकाशश्च प्रतिष्ठितः, तमेवमन्य
आत्मानं विद्वान् ब्रह्माऽमृतोऽमृतम् इति बृहदारण्यकोक्तमन्त्रे पञ्च-
पञ्चेनिसङ्ख्याभ्रवणात् साङ्ख्यमतस्य सम्भवति वेदमूलकत्वमित्या-
द्यङ्ग परिहरति ।

न संख्योपसंग्रहादपि नानाभावादतिरेकाच्च ॥ ११ ॥

यद्यप्यत्र पञ्चपञ्चेत्यनेन पञ्चानां पञ्चगुणत्वमुच्यते । पञ्चश-
ब्दस्य सङ्ख्यावाचित्वे पञ्चसङ्ख्यायाः पञ्चसङ्ख्येत्यर्थक्यने स-
ङ्ख्यायां सङ्ख्याभावेनान्वयात् पट्टीसमासानुपपत्तेः पूर्वपक्षशब्द-
स्य सङ्ख्येयपरत्वे द्वितीयस्य सङ्ख्यापरत्वे पञ्चसङ्ख्येयानां पञ्चस-
ङ्ख्येत्यर्थात् पञ्चपदार्थानामेव बोधात् समीहितासिद्धेश्च । अतोऽत्र
पञ्चजनानां पञ्चपञ्चेति वीप्सा वा यथासम्भवमर्थो भवति । तथा-
प्यस्याग्रहेण सङ्ख्योपसङ्ग्रहादपि न समीहितसिद्धिः । कुतः ? नानाभा-
वात् । साङ्ख्योपसङ्ग्रहे कश्चन धर्मः पञ्चानामनुगतो धक्तव्यः । स
च तन्मते न सम्भवति । तथा सति पञ्चैव तत्त्वानि भवेयुः । अतस्ते-
षां नानाभावः स्वीकर्तव्यः । स्वीकृते तु तस्मिन् प्रकृते समासानुप-
पत्तिः । किञ्चात्र साङ्ख्यमतपदार्थानिरूपणमस्मिन् वाक्ये पदं प्रती-
यते । यत् आकाशो यस्मिन्नित्यधिकरणत्वेनोक्त आत्मा चातिरेके-
णोच्यत इत्याह । अतिरेकाच्चेति । अत एतन्मन्त्रेणापि न साङ्ख्यमत-
स्य वेदमूलकत्वसिद्धिः ॥ ११ ॥

ननु मन्त्रार्थस्त्वयद्यप्य कश्चन धक्तव्यः । अतो लक्षणया
ज्योतिःशस्त्रवच्छास्त्रीपरिभाषया वा पञ्चपञ्चशब्दस्य पञ्चविंशति-

संख्याबोधकत्वात् पञ्चविंशतितत्त्वान्तर्गततात्माकाशयोरेव माहात्म्या-
र्थमाधाराधेयभावप्रदर्शनाच्चतन्मन्त्रस्यैव सांख्यमते मूलत्वमित्या-
शङ्क्य निराकरोति ।

प्राणादयो वाक्यशेषात् ॥ १२ ॥

पञ्चजनशब्दवाच्याः प्राणादय एव । कुतः ? प्राणस्य प्राणमुत
चक्षुषश्चक्षुः श्रोत्रस्य श्रोत्रमन्नस्पर्शं मनसो मन इति वाक्यशेषात् ।
नन्वस्य वाक्यशेषत्वं कथमिति चेदुच्यते । प्राणस्य प्राणमितिवाक्ये
करणात्मकाः प्राणादय उक्ताः । ते ह्यनक्रियात्मकं कार्यं स्वेन व्या-
पारेण जतयन्तीति तेषां करणान्तरानपेक्षणात् प्राणस्य प्राणमिति
कथनं बाधितं स्यात् । अत एतद्वाक्यस्य पञ्चजनवाक्यशेषत्वमङ्गी-
कृत्य द्वयोर्वाक्ययोरेकोऽर्थो वक्तव्यः । एवञ्च ब्रुहेः संशयविपर्यय-
निश्चयस्मृतिस्त्रापलक्षणपञ्चवृत्तिजनकत्वात् पञ्चजनाः प्राणादय एव ।
तेषां तत्तत्कार्यजनकत्वं न स्यात्, किन्तु सर्वेषामाधिदैविकरूपभगव-
त एवेति प्राणादीनां प्राणादिरूपो भगवानेवेत्येवं द्वयोर्वाक्ययोरेक-
वाक्यतयार्थकरणे सर्वसामञ्जस्यम् । अतः प्राणादय एव पञ्चजना
इति, न तन्मतं सिद्ध्यति ॥ १२ ॥

ननु काण्वपाठे प्राणस्य प्राणमितिवाक्ये, अन्नस्यान्नमिति
मास्ति, तदा कथं पञ्चजनकत्वं तत्राह ।

ज्योतिषैकेपामसत्यन्ने ॥ १३ ॥

एकेषां काण्वानां पठेऽन्ने असति ज्योतिषा पञ्चसङ्ख्यापूरण-
म् । यत एतत्पूर्वं पठितमन्त्रे तद्देवा ज्योतिषां ज्योतिरित्युक्तमनन्तेन
ज्योतिषाऽत्र सङ्ख्यापूर्तिः । अत एतत्पञ्चजनमन्त्रस्यापि न साङ्ख्य-
मतमूलत्वमिति सिद्धम् ॥ १३ ॥

ननु, तस्माद्वा एतस्मादात्मन आकाशः सम्भूत इति, तत्तेजो-
ऽसृजतेति, एतस्माज्जायते प्राण इति, इदं सर्वमसृजतेत्यादौ कचि-
दाकाशादिकायाः कचिस्तेजआदिकायाः कचित् प्राणादिकायाः क-
चिदन्नमिकायाः सृष्टेः प्रतिपादनाद् घस्तुनो द्वैरूप्यासम्भवेन सृष्टि-
प्रतिपादकश्रुतिवाक्यानां परस्परं विमानदर्शनात् तेषां प्रक्षोपासन-
विधेस्तावकत्येनार्थवादात्त्वान्न तैर्ब्रह्मणो जगत्कारणत्वं सिद्ध्यति । कि-

न्तु इदममानजगतः कारणाविचारेऽनेकेषु स्मार्तमतेषु कापिलमतस्या-
भ्यर्हितत्वेन तदुक्तप्रकारेणैव कार्यकारणविचार उचित इति प्राप्ते,
उच्यते ।

कारणत्वेन चाकाशादिषु यथाव्यपदिष्टोक्तेः ॥ १४ ॥

सृष्टिभेदेषु ब्रह्मणः कारणत्वे न विप्रतिपत्तिरस्ति । कुतः ? यथा
व्यपदिष्टस्य एकवाकाशादिषु कारणत्वेनोक्तस्यान्यत्रापि तस्यैव
कारणत्वेनोक्तेः । अतः कार्यप्रकाराणामनेकत्वेऽपि सर्वत्र कारणत्वेन
ब्रह्मण एवोक्तेः कारणत्वे विगानं नास्तीत्यर्थः । कार्यप्रकारेषु भेदेन
निरूपयां तु ब्रह्मणो माहात्म्याय । अनेकप्रकारेण जगत्कर्तृत्वबोधना-
त् । अत एव, न तस्य कार्यं करणं च विद्यत इत्यादिभिर्लौकिककर्तृ-
त्वनिराकरणम् । अतः श्रुतिषु परस्परं विरोधाभावात् तदुक्तप्रका-
रेण ब्रह्मण एव कारणत्वं युक्तं, नतु कापिलस्मृत्यभिमतप्रकृतेरिति
सिद्धम् ॥ १४ ॥

नतु कार्याव्यपत्तिप्रकारभेदानां ब्रह्मणो माहात्म्यबोधकत्वात्
तन्मिरूपकश्रुतीनां परस्परं विगानाभावेऽपि कारणनिरूपिकाणाम्,
असद् वा इदमत्र आसीत्, सदेव सौम्येदमत्र आसीत्, तद्वैक आ-
हुरसदेवेदमत्र आसीत्, अव्याकृतमासीत्, नासदासीन्नो सदासीत्
तम आसीदित्यादीनां श्रुतीनाम् असदादीनां कारणत्वेन प्रतिपाद-
कावाद् ब्रह्मणः कारणत्वे विगानमस्तीति प्रकारान्तरेणाशङ्क्य परि-
हरति ।

समाकर्षात् ॥ १५ ॥

आकृष्यते स्वस्थानात् प्रच्याव्यत इत्याकार्यः । एतेषां जगत्का-
रणप्रतिपादकानाम् असदादिपदानां लोकप्रसिद्धार्थात् समाकृष्य
ब्रह्मपरत्वं कल्प्यते । यथाऽनेकविरुद्धधर्माश्रयत्वं ब्रह्मणस्तथाऽनेकश-
ब्दाच्यत्वमपि । ब्रह्मणोऽनभिव्यक्तत्वाद् असत्तमइत्यादिशब्दा-
च्यत्वम् । एवं रीत्येकवाक्यत्वसम्भवादन्त्यार्थकरणप्रबोधविजृम्भितम् ।
अतः शब्दैलक्षण्येऽपि श्रुतीनामेकार्थत्वान्न विप्रतिपेध इति सि-
द्धम् ॥ १५ ॥

कौर्ष्यादिग्राहणोपनिषदि बालाक्यजातशत्रुसंवादे, कैप एत-

इदं बालाके पुरुषोऽशयिष्टेत्यादौ जीवं प्रक्रम्य तस्मात् सर्वोत्पत्तिर्निरूपिता । तत्र ब्रह्मणोऽनुप्रवेशश्चोक्तः । तत्र ब्रह्मसहितो जीव एव कर्ता ब्रह्मैव चेति संशयेऽस्मिन् प्रकरणे ब्रह्मोपक्रम्य जीवपर्यवसानोक्त्या ब्रह्मत्वेनोक्तो जीव एव कर्ता भवितुमर्हति । ब्रह्मत्वादयोऽपि जीवस्यैव धर्मा राजत्वादिवत् । एवञ्च लोके जीवस्य कर्तृत्वं दृश्यमानं साहजिकमेव । तथाच जीवस्याणुत्वात् स्वतः कर्तृत्वासम्भवेन प्रकृतिद्वारकमेव कापिलमतोक्तरीत्या भविष्यतीति प्राप्ते प्रोच्यते ।

जगद्वाचित्वात् ॥ १६ ॥

एतेषां पुरुषाणां कर्ता यस्य चैतत्कर्मेत्येतत्प्रकरणोपक्रमवाक्ये जीववाचकपुरुषपदोक्त्या जीवकर्तृत्वं निरूप्य यस्य चैतत्कर्मेत्यत्र, एतच्छब्दस्य जगद्वाचित्वात् तत्कर्तृत्वमत्रोच्यते । एवं च जीवजडात्मकस्य जगतो ब्रह्मकर्तृत्वमन्यत्रोक्तमत्रापि तदेवोच्यत इति भगवानेव जगत्कर्ता, न जीवः । तस्य जगत्कर्तृत्वस्यान्यत्राभुनत्वादभ्युतकल्पनापत्तेः । सुषुप्तायपि ब्रह्मण्येव जीवस्य लयस्तत एव सर्वमिति ज्ञेयम् । प्राणादिशब्दवाच्यत्वं ब्रह्मणि पूर्वं साधितमेव । अतो न जीवो, नापि तदधिष्ठिता प्रकृतिर्जगत्कारणं, किन्तु ब्रह्मैव ॥ १६ ॥

नन्वत्र कैय एतद् बालाके पुरुषोऽशयिष्टेति जीवं प्रक्रम्य तस्य शयनोत्थानादिधर्मानुक्त्या ब्रह्मत्वं जगत्कर्तृत्वं चोच्यते । तर्जयि स्वतोऽसम्भवात् प्रकृतिद्वारकं भविष्यति । अथवा प्राण एवैकधा भवतीति मुख्यप्राणलिङ्गमप्यन्यत्र दृश्यते । सुषुप्तौ तस्यैव वृत्तेरुपलम्भात् तस्यैव विद्यमानत्वात् तत एवोत्पत्तिप्रलयौ । तस्य च प्रकृत्यंशत्वेन जडात् प्रधानादेव सृष्टिरुक्ता भवति । अतोऽस्मिन् प्रकरणे जीवात् प्राणाद्वा सृष्टिरुक्तेति न ब्रह्मणो जगत्कारणत्वमिति स्वप्नेनाशङ्क्य परिहरति ।

जीवमुख्यप्राणलिङ्गादिति चेत् तद्व्याख्यातम् ॥ १७ ॥

जीवप्राणयोः कर्तृत्वकथनं नु जीवस्य ब्रह्माधित्वात् प्राणस्य ब्रह्मयोगात्, नतु तयोः स्वातन्त्र्येण जगत्कर्तृत्वं सम्भवतीति व्याख्यानं पूर्वमेव 'आधितरत्वादित् तद्योगाद्' इति सूत्रेण । जीवस्य ब्रह्माधित्वान्मुख्यप्राणस्य ब्रह्मणा सद योगाद् ब्रह्मकार्यमेव तयो-

निरूपितं, नतु तयोः स्वातन्त्र्येण कार्यकर्तृत्वमस्तीत्यर्थः । अतः सर्वे कार्ये ब्रह्मणा एव, नान्यत इति निरूपणादस्मादपि वाक्याद् ब्रह्मकारणत्वमेव निरूपितं जगतो, न प्रकृतिकारणत्वमिति सिद्धम् ॥ १७ ॥

स्वमतेन जीवमुख्यप्राणलिङ्गसमाधानमुक्त्वा जैमिनिमतेनाऽपि परिहारमाह ।

अन्यार्थं तु जैमिनिः प्रश्नव्याख्यानाभ्यामपि
चैवमेके ॥ १८ ॥

स्वापप्रतिबोधौ जीवधर्मवेष । चक्षुरादिलयाभ्रयात्वं प्राणधर्म एव । नैतौ ब्रह्मणि सम्भवत इति नियतधर्मवादी जैमिनिस्तयोर्धर्मयोः कीर्तनमस्मिन् प्रकरणेऽन्यार्थमिति वदन्ति । जीवप्राणयोर्ब्रह्मभेदे ब्रह्मनिरूपणे ताभिराकरणावश्यकत्वज्ञापनार्थं तु । सुप्तौ पञ्चाज्जीवलयोद्गमनिरूपणवैलक्षण्येन ब्रह्मणो ज्ञानार्थं सुप्तस्य स्यादां मृतिवैलक्षण्ययोश्चनार्थं यत् प्राणनिरूपणं तदपि तदाश्रयब्रह्मज्ञानार्थमित्यन्यार्थं जीवमुख्यप्राणधर्मकीर्तनमित्यर्थः । यो वै बालाके एषां पुरुषाणां कर्तृत्युपक्रमे मुख्यतया ब्रह्मैव निर्दिष्टम् । उपसंहारे तु तज्ज्ञानेनासुरनयः सर्वभूतश्रेष्ठ्यं स्वाराज्यमाधिपत्यं चेति फलमुक्तम् । तद्योतद् ब्रह्मज्ञानं विनाऽन्येन सम्भवति । अत उपक्रमोपसंहाराभ्यामेवावगम्यते, यदस्मिन् प्रकरणे मुख्यं ब्रह्मैव प्रतिपाद्यमिति । अपिच प्रश्नव्याख्यानाभ्यामपि ब्रह्मपरत्वं प्रकरणस्य ज्ञायते । कैप एतद् बालाके पुरुषोऽश्विष्टेति प्रश्नो जीवस्य ज्ञातयादधिकारणारम्भप्रसङ्गविवेक एव । यत्रैव एतद् बालाके पुरुषोऽश्विष्टेति व्याख्यानमपि ब्रह्मपरमेव । ननु नाडीश्चपि सुतिसम्भवात् कार्यं ज्ञातव्यं नाडीव्यतिरिक्त आत्मैवात्र प्रतिपाद्यत इत्याशङ्क्य तत्र प्रमाणमुपन्यस्यति । एवमेके शाश्विनो वाजसनेयिनः स्पष्टमधीयते । इत्येवाकाकिब्राह्मणे, सहोषाचाज्ञातशत्रुर्यत्रैव एतत्सुप्तोऽभूद् य एष विज्ञानमयः पुरुषस्तदेषां प्राणानां विज्ञानेन विज्ञानमादाय य एषोऽन्तर्हृदय आकाशस्तस्मिन् शेते इति । अत्राकाशशब्देन ब्रह्मोक्तम् । सता सौम्य तदा सम्पन्नो भवति । स्वमपीतो भवतीति चेत्यन्यत्रापि तथैवोक्तम् । अतोऽत्र जीवमुख्यप्राणलिङ्गानामाधारभूतब्रह्मज्ञाना-

यत्वाप्त तेन प्रकृतिकारणवादः सिद्ध्यतीति ब्रह्मैव जगत्कारणमिति सिद्धम् ॥ १८ ॥

वाक्यान्तरे जीवब्रह्मवादेन प्रकृतिकारणवादमाशङ्क्य परिहरति । बृहदारण्यके चतुर्थे पष्ठे चाध्याये याज्ञवल्क्यमैत्रेयीसवादे यदेवाऽऽमृत्यकरणं तदेव मे ब्रूहीति मैत्रेय्या पृष्ठे याज्ञवल्क्यस्य स्तुत्या ज्ञानमुपदिदेश । तत्र प्रकरणी जीवां ब्रह्म वेति विशये, आत्मनस्तु कामाय सर्वं प्रियं भवतीत्यादिनाऽऽदिमध्यावसानेषु जीवनिरूपणदर्शनाज्जीव एवात्र प्रकरणी विज्ञायते । तस्यैवोक्तपार्थं ब्रह्मत्वं जगत्कर्तृत्वं चोच्यते । नतु ततोऽतिरिक्तं ब्रह्म वक्तुं युक्तम् । अतो चेदे स्मृष्टिनिरूपकवाक्यानामेतन्न्यायेनान्यपरत्वान्न ब्रह्मणो जगत्कारणत्वप्रतिपादने तात्पर्यमिति सांख्याभिमतः प्रकृतिकारणवाद एवास्तिवति प्राप्ते, उच्यते ।

वाक्यान्वयात् ॥ १९ ॥

एतद्वाक्यस्य ब्रह्मण्येवान्वयान्न जीवस्य प्रकरणित्वं सम्भवतीत्यर्थः । भगवत्सम्बन्धेनैव सर्वस्य जीवस्य च प्रियत्वम् । तस्यैवानन्दमयत्वात् । तमेव विदित्वाऽतिमृत्युमेति, आनन्दाद्व्येव खल्विमानि भूतानि जायन्ते, सर्वं एवात्मानो व्युत्थरन्ति, एष ह्येवानन्दयातीत्यादिधुतिभिर्निःसन्दिग्धं ब्रह्मणः स्वरूपं तत्कार्यं तदंशा जीवाश्च निरूपिता इतीदं वाक्यमपि तैः सहैकार्यं युक्तम् । न त्वस्य भिन्नरीत्या जीवनिरूपणपरत्वम् । एवञ्च सर्ववेदान्तानामविरुद्धार्थप्रतिपादकत्वं भवति । तथाच वाक्यान्वयादिदमपि वाक्यं ब्रह्मपरमेष्ठ, नतु जीवपरमिति, न प्रकृतिकारणवादमाशङ्कावकायः ॥ १९ ॥

जीवधर्मा जीव एव नियता, न ब्रह्मणि सम्भवन्तीति य एकदेशनो मन्यन्ते, तेषां मतेन प्रकृते सिद्धान्तकथनार्थं तन्मताभ्यनुवर्तते ।

प्रतिज्ञासिद्धेर्लिङ्गमाश्मरथ्यः ॥ २० ॥

भगवता स्वस्य लौकिकमोगमिद्धार्यं यः स्वांशो विस्फुलिङ्गयत् पृथक्कृतः स जीव इत्यास्मरथ्यमनेन जीवोपकमाज्जीवस्यैवेदं प्रकर-

यमित्याशङ्कासमाधानमाह । प्रतिज्ञासिद्धेर्लिङ्गमिति । एकविज्ञा-
नेन सर्वविज्ञानप्रतिज्ञा जीवस्य भगवदंशत्वेन तदभेदे सति सिद्ध-
ति । तथाच तस्याः प्रतिज्ञायाः सिद्धेरिदं लिङ्गं, यथा जीवो भगवदं-
शस्तथा अदोऽपीतिज्ञापकः । अतो जीवोपक्रमेऽपि न दोषः ॥ २० ॥

उत्क्रमिष्यत एवम्भावादित्यौडुलोमिः ॥ २१ ॥

चेतन्यमानं जीवोऽनादिसिद्ध एव वासनया देहादिसङ्घाते
प्रविष्टोऽतश्चिद्रूपे ब्रह्मेणि चिन्मात्ररूपेण प्रवेशे तस्य मोक्ष इत्यौ-
डुलोमिमतेनापि जीवोपक्रमयङ्कासमाधानमाह । उत्क्रमिष्यत एव-
म्भावादिति । अत्र जीवमुपक्रम्य भगवतः श्रवणकीर्तनादिकं निरु-
पितम् । तत्संसारमाधावुत्क्रमिष्यतो जीवस्य लिङ्गम्, मुक्तौ जीवो
भगवन्नेव भविष्यतीतिज्ञापकम् । कुतः ? एवम्भावात्, मैत्रेय्या
एवाऽमृतीभावात् । सर्वेषां जीवानां ब्रह्मत्वेऽमृतत्वं सिद्धमेवेति तदर्थं
ज्ञानादिप्रयासवैयर्थ्यं ह्येतात् । अतो ज्ञानेन संसारावुत्क्रमिष्यतो
जीवस्याऽमृत्यमिति ज्ञापनार्थं जीवोपक्रमः । अतो जीवो ब्रह्ममिन्त
एवेति पक्षेऽपि न जीवोपक्रमे दोषः ॥ २१ ॥

भगवत आसक्त्या विषयभोक्तरूपं जीव इति फलकृत्स्नमते
जीवोपक्रमसंयमवारणमाह ।

अवस्थितेरिति काशकृत्स्नः ॥ २२ ॥

भगवत एवायस्याविशेषो जीव इत्यवस्थितेर्लिङ्गजीवोपक्रमः ।
अतः संसारदशायामपि जीवो ब्रह्मेवेति तेनोपक्रम्य भगवच्छ्रवणा-
दिविधानेऽपि न दोषः । अतो न मैत्रेयीब्राह्मणेनापि, जीवद्वारा प्रकृ-
तिः कारणमिति सांख्यमतसिद्धिरिति सिद्धम् ॥ २२ ॥

अनु भुङ्गुक्तकारणत्वाद् ब्रह्मणो निमित्तकारणत्वमस्तु, न-
मवायिकारणं तु प्रकृतिरेव कार्यानुरूपत्वात् । समवायिनिमित्त-
कारणयोर्भेदोऽप्यस्य युक्तः । अतो ब्रह्मवादेशपि सांख्यस्मृत्यभिमतया
प्रकृतिः समवायिकारणत्वात्प्रथमपेक्षितेयस्यैजरीयग्यायेन ब्रह्म-
कारणत्वमुपनिषदुक्तं, प्रकृतिकारणत्वं स्मृतिरिति मृगयमप्यस्ति-
त्वात्पञ्चाद ।

प्रकृतिश्च प्रतिज्ञादष्टान्तानुपरोधात् ॥ २३ ॥

प्रकृति समवायिकारणं, चकाराश्रितकारणं च ब्रह्मैव ।
 कुतः । येनाश्रुतं श्रुतं भवतीत्यादि प्रतिज्ञा । यद्यैकेन मृत्पिण्डेन स-
 र्वं मृण्मयं विज्ञातं स्यादित्यादिर्दृष्टान्तः । तयोरनुपरोधाद् अवाधादि-
 त्यर्थः । तद्यदि ब्रह्मैव सर्वसमवायिकारणं स्यात् तर्हि तज्ज्ञानेन
 सर्वं ज्ञातं भवति, नान्यथा । अतो न प्रकृतिर्जगत्समवायिकारणं, कि-
 न्तु ब्रह्मैव ॥ २३ ॥

अत्रैव हेत्वन्तरमाह ।

अभिध्योपदेशाच्च ॥ २४ ॥

सोऽकामयत् बहुधां प्रजायेयेत्यभिध्यानस्योपदेशाद् ब्रह्मैव ज-
 गत्समवायिकारणं भुव्यभिमतम् । जडायां प्रकृतेरभिध्यानासम्भ-
 वान्न । चकारणेदं सर्वं यद्यमात्मेति श्रुत्युक्तं जगतो ब्रह्मत्वं ब्रह्मण्य
 एव समवायित्वे भवति, नान्यस्य समवायित्वे । यद्वा, सर्वं खल्विदं
 ब्रह्म तज्जलानिति शास्त्रोपासीतेत्यादौ सर्वस्य ब्रह्मत्वेनोपासनोपदे-
 शो ब्रह्मणं सर्वसमवायित्वं युक्तं इति । चकारणैकत्वेन पृथक्त्वेन
 बहुधा विश्वतोमुखमिति स्मृतिः परिगृहीता ॥ २४ ॥

किञ्च ।

साक्षाच्चोभयास्नानात् ॥ २५ ॥

सर्वाणि ह वा इमानि भूतान्याकाशादेव समुत्पद्यन्ते, आकाशं
 प्रत्यर्त्तं यतीति श्रुत्या, चकाराद्, अहं सर्वस्य जगत् प्रभवः प्रलय-
 स्तथति स्मृत्या च साक्षादेवोभयोर्ब्रह्मणं सकाशाद् ब्रह्मण्येव च
 सृष्टिप्रलययोरेवास्नानात् कथनादित्यर्थः । न हीदं ब्रह्मणो निमित्त-
 कारणत्वे सम्भवति । अतो ब्रह्मैव समवायिकारणम् ॥ २५ ॥

ननु, स एव सर्वं सृजति स एवावति हन्ति चति श्रुतौ ब्रह्म-
 णो निमित्तकारणत्वमात्रप्रतीतेराकाशादेव समुत्पद्यन्त इति वाक्य-
 स्योपचारिकत्वेनान्युपपत्तेः प्रकृतिसमवायिकारणत्वाद् एव युक्तं इ-
 साशङ्क्यं परिहरति ।

आत्मकृतेः परिणामात् ॥ २६ ॥

तदात्मानं स्वयमश्रुनेति श्रुतावात्मनः स्वस्यैव श्रुतेः पर-
 णाद् ब्रह्मैव जगत्कारणमुक्तमिति । आत्मकृतिः कथं सम्भवतीत्याश-

इह तत्रोपपत्तिमाह । कार्याकारेण ब्रह्मणः परिणामात् । ब्रह्मणः सर्वमवतसमर्थत्वादविकृतमेव सुवर्णादिवत् कार्यरूपेण परिणामसम्भवात् । अतो जगतो ब्रह्माविकृतपरिणामरूपकार्यत्वाद् ब्रह्मैव समवायिकारणमिति सिद्धम् ॥ २६ ॥

ननु जडानां ब्रह्मकारणकत्वेऽपि चेतनेषु मनुष्यादिषु योनिर्धीजयोः समवायिकारणत्वदर्शनाज्जीवानां योन्यात्मकप्रकृतेः कारणत्वमस्त्वित्याशङ्क्य परिहरति ।

योनिश्च हि गीयते ॥ २७ ॥

जगतो योनिश्च ब्रह्मैव । चकाराच्छक्त्यादनिरासः । अत्र युक्तिश्रुती प्रमाणमित्याह । हि गीयते । सदेव सौम्येदमत्र भासीद्, एकमेवाद्वितीयमित्यादिश्रुतिषु सुष्टेः पूर्वमेकमेवोक्तम् । आकाशादेव ससुत्यद्यन्ते, आनन्दाद्वैव खल्विमानि भूतानि जायन्ते इत्यादिष्वेवकारेणैकमेव ब्रह्म जगत्कारणमुक्तमिति युक्तिः । गीयते च ब्रह्मणो योनिर्त्वं, कर्तारमीशं पुरुषं ब्रह्मयोनिं, यद्भूतयोनिं परिपश्यन्ति धीरा इत्यादिश्रुतिषु, मम योनिर्महद् ब्रह्म, तासां ब्रह्म महद्योनिरहं धीजः प्रदः पितेत्यादिस्मृतिषु च । अतो ब्रह्मैव जगतो योनिर्धीजः पुरुषो जीयश्चेति, इदं सर्वं यद्यमात्मेति श्रुत्युक्तं भगवतः सर्वरूपत्वसिद्धम् । अतो ब्रह्मवादे केनाप्यग्रेण प्रकृतिप्रवेशाभावात् साङ्ख्यमतमशब्दमिति सिद्धम् ॥ २७ ॥

एतेन सर्वं व्याख्याता व्याख्याताः ॥ २८ ॥

एतेन ब्रह्मणो जगत्कारणत्वस्थापनेन ब्रह्मवादे स्थापिते साङ्ख्यमते निराकृते च सति सर्वे पातञ्जलादिवादा व्याख्याताः । अथैदिका अनुपयुक्तान्ते वादाः । अतस्ते नावर्तव्या इत्यर्थः । वैदिकानां वेदानुसारेण यस्तुविचारः कर्तव्यः । तद्विरुद्धवादानामप्रामाण्याद् ब्रह्मवादे न कोऽपि शङ्कावकाश इति सर्वं सुखम् । अत एवाग्रिमाध्याये विस्तरेण मतांतराणि निराकरिष्यन्ते । अध्यायसमाप्तिसूचिका सूत्रैकदेशावृत्तिः ॥ २८ ॥

इति श्रीब्रह्मसूत्रवृत्तौ मरीचिकाख्यायां प्रथमाध्यायस्य

चतुर्थः पादः ॥ ४ ॥

समाप्तोऽयं प्रथमोऽध्यायः ॥ १ ॥

अथ द्वितीयाध्यायस्य प्रथमः पादः ।

प्रथमाध्याये वेदान्तवाक्यानां सन्दिग्धानां ब्रह्मपरत्वेन सम-
न्वयो निरूपितः । अतः परं स्मृतिविप्रतिषेधनिराकरणाय द्वितीया-
ध्याय आरभ्यते

स्मृत्यनवकाशदोषप्रसङ्ग इति चेन्नान्यस्मृ-
त्यनवकाशदोषप्रसङ्गात् ॥ १ ॥

ननु कपिलादिमहर्षिकृतसाङ्ख्यस्मृतौ प्रधानस्यैव जगत्कार-
णत्वमुक्तम् । सा तु मोक्षेकोपयोगित्वेन धर्मोद्योगोन्निमग्नादिस्मृति-
भ्रयोऽन्तरङ्गा जगत्कारणानर्णये । तत्ताप्यनिर्णायकत्वाङ्गीकारे घैय-
धर्मापत्तेः । अनौ न ब्रह्म जगत्कारणमिति चेन्न । अहं सूर्यस्य जगतः
प्रभवः प्रलयस्तथेत्यादिशुद्धब्रह्मकारणताबोधकस्मृत्यन्तरागवकाशा-
न्न तथाङ्गीकर्तव्यमित्यर्थः ॥ १ ॥

इतरेषां चानुपलब्धेः ॥ २ ॥

प्रकृतिव्यतिरिक्तानां महदादीनां लोके चेदे चानुपलब्धेन
साङ्ख्यमतनाङ्गीकर्तव्यम् ॥ २ ॥

एतेन योगः प्रत्युक्तः ॥ ३ ॥

साङ्ख्यस्मृतिनिराकरणेन योगस्मृतिरपि निराकृता श्रेया ।
योगशास्त्रस्य वैदिकत्वशङ्कया तन्निराकरणायै पृथक् सूत्रारम्भः ॥ ३ ॥

न विलक्षणत्वादस्य तथात्वं च शब्दात् ॥ ४ ॥

ननु जगतो विलक्षणत्वाच्चेतनत्वाच्चेतनं न कारणम् । विल-
क्षणत्वं च विज्ञातं व्यापिज्ञातं चेति धृतिवाक्याज्ज्ञेयम् । अतोऽचेतना
प्रकृतिरेव कारणत्वेनाङ्गीकर्तव्या ॥ ४ ॥

ननु नास्य जगत्तः धृतिवाक्याच्चेतनत्वं यक्तुं युक्तम् । मृद-
प्रगीत, बापांऽपुत्रम्, तत्तेज येष्टेत्यादिधुनौ भूतेन्द्रियाणां चेतनायो-
क्तृत्वाशङ्कात् ।

अभिमानिव्यपदेशस्तु विशेषानुगतिभ्याम् ॥ ५ ॥

तुशब्दः पक्षव्यावर्तकः । तत्तदभिमानिव्यपदेशानामेव चेतनत्वेन व्यपदेशः । कुतः ? विज्ञातं चाविज्ञातं चेति तत्रैव चेतनाचेतनविशेष-
कायनात् । अप्रिर्वाग्भूत्वा मुखं प्राविशदित्यादौ चेतनानामग्न्या-
दिदेयनानामचेतनानुगतिनिरूपणाच्च । तथाच, न जगतश्चेतनत्व-
मित्यर्थः ॥ ५ ॥

अतोऽचेतना प्रकृतिरेव जगत्कारणं, नतु चेतनं प्रकृतिं प्राप्ते,
उच्यते ।

दृश्यते तु ॥ ६ ॥

तुः पक्षव्यावर्तनार्थः । लौकिके केशगोमयवृद्धिकादौ कार्य-
कारणयोर्वैकल्यं दृश्यते । तथापि कश्चित् कारणांशोऽनुवर्तत एवेति-
चेत्, प्रकृतेऽपि प्रकृतमक्षायाः सर्वत्रानुवृत्तिर्दृश्यत एव । अतो वैल-
क्षण्यानुरोधाच्च प्रकृतकारणत्वं दूषणीयमिति ॥ ६ ॥

असदिति चेन्न प्रतिषेधमात्रत्वात् ॥ ७ ॥

नतु धुनौ जगत्कारणत्वेनासद्व्युत्पत्तिरिति चेन्न । इदं वचनं प्रति-
षेधमात्रार्थम् । अग्रे कथमसत्तः सञ्जायेतेति कथनात् ॥ ७ ॥
उच्यते ।

अतीतौ तद्वत्प्रसङ्गादसमञ्जसम् ॥ ८ ॥

कार्यस्य कारणे लये कार्यस्य स्वीकृत्याश्रयत्वपरिच्छिन्नत्वा-
नुद्घादिधर्मैः कारणस्यापि तद्वत्प्रसङ्गादसमञ्जसं प्रकृतकार-
णत्वमिति प्राप्ते ॥ ८ ॥

परिहरति ।

न तु दृष्टान्तभावात् ॥ ९ ॥

प्रकृतकारणत्वादे न किञ्चिदसमञ्जसमर्हति तुशब्दः । स्वप्-
नसम्पन्नपरपक्षनिराकरणयुक्तानां सत्यात् । तत उच्यते न तत्रैव
लये कारणं तद्वत्प्रसङ्गो न भवति । शरायद्यकारिणां मुदिलये-

ऽपि मृदस्तद्धर्मवत्त्वादर्शनात् । अतो ह्यष्टान्ताभावान्तास्मन्मते दूष-
णलेशो ऽपि ॥ ९ ॥

स्वपक्षदोषाच्च ॥ १० ॥

एत एव दोषाः प्रतिवादिपक्षे दुष्परिहराः । निर्विशेषात्
प्रधानात् सविशेषकार्योत्पत्तिर्लये तद्धर्मसम्बन्धप्रसक्तिरस्तत्कार्य-
वादाङ्गीकार एवमादिदोषाणां प्रतिवादिपक्षे सम्भवान्नेदं मतं समी-
चीनमित्यर्थः ॥ १० ॥

तर्काप्रतिष्ठानादप्यन्यथानुमेयमिति चेदेवम-

प्यविमोक्षप्रसङ्गः ॥ ११ ॥

किञ्च, वेदार्थे केवलतर्केण विचारो न युक्तः । तर्कस्याप्रति-
ष्ठानात् । तर्को हि स्थोत्रेक्षिणा युक्तिः । सैकेनोक्ता भान्यैरङ्गीक्रियते ।
ऋषीणां स्मृत्यङ्ग्येण बुद्धिचैलक्षण्यसम्भवाद्, वस्तुनि विकल्पास-
म्भवान्नियामकस्यैकस्याभावाच्च । अतो न तर्कस्य प्रतिष्ठा । अत्र पूर्व-
पक्षी परिहरति । अप्यन्यथानुमेयमिति चेद् । एवमपि सति ए-
वमन्यथानुमिमीमहे, तर्कं नाप्रतिष्ठादोषो भविष्यति । प्रति-
ष्ठितः कोऽपि तर्को नास्तीति तु न यक्तुं शक्यम् । सकलव्यथहार-
वाधापत्तेः । आर्यं धर्मोपदेशं चेति स्मृतेश्च । अतः सदोपतर्कं
परित्यज्य निरवद्यतर्केण निर्णयो भविष्यतीति चेद् । एवमपि श्रुत्य-
नुसारिणां ब्रह्मवादिनां निरवद्यतर्कसद्भावेऽपि प्रकृतिकारणवादि-
नस्तर्कस्य दोषाविमोक्षप्रसङ्गः । नियामकप्रमाणाभावाद् ऋषीणां
परस्परं वैमत्यसम्भवाच्च । अतस्तर्कमूलकसाङ्ख्यमतानुसारेण प्र-
कृतेर्जगत्कारणत्वं नाङ्गीकर्तव्यमिति भावः ॥ ११ ॥

एतेन शिष्टापरिग्रहा अपि व्याख्याताः ॥ १२ ॥

एतेन साङ्ख्यमतनिराकरणेन शिष्टापरिग्रहा अणुमायाकार-
णवादा ये सर्वथा शिष्टेन परिगृहीतास्ते निरस्ता ज्ञातव्याः ॥ १२ ॥

एवं ब्रह्मणो जगत्कारणत्वे स्मृतिविरोधं परिहृत्य दोषान्तर-
माशङ्क्य परिहरति ।

भोक्त्रापत्तेरविभागश्चेत् स्याल्लोकवत् ॥ १३ ॥

ननु निर्विशेषस्य ब्रह्मणो जगत्कारणत्वे भोक्तुर्भोग्यत्वं, भोग्य-
स्य च भोक्तृत्वं प्राप्नोति । अत एकस्यैव भोक्तृभोग्यविभागो न सं-
भवतीति चेत्, स्याल्लोकवत् । लोके यथा कटककुण्डलादीनां सुव-
र्णकार्यत्वेन सुवर्णाभेदेऽपि, न कटकस्य कुण्डलत्वमेवमेव, न भो-
ग्यस्य भोक्तृत्वम् । तथाच कार्याणां कारणात्मकत्वेऽपि परस्परं
कार्यात्मकत्वाभावाच्चोक्तदोषः ॥ १३ ॥

ब्रह्मकारणवादे श्रुतिविरोधं परिहरति ।

तदनन्यत्वमारम्भणशब्दादिभ्यः ॥ १४ ॥

ननु, वाच्यारम्भणं विकार इति श्रुत्या घटपटादिविकाराणां
वाङ्मात्रारम्भणत्वेन वस्तुनोऽभावात् कस्य ब्रह्म कारणं स्यादित्याश-
ङ्क्य वाच्यारम्भणश्रुतेरर्थमाह । आरम्भणशब्दादिभ्यः कार्यस्य कारणा-
नन्परत्वमुच्यते, ननु मिथ्यात्वमिति ॥ १४ ॥

मात्रे चोपलब्धेः ॥ १५ ॥

भाव एव विद्यमान एव घटे घटोपलब्धिर्नत्वभावे । वाङ्मात्रा-
रम्भणत्वे तु मिथ्यैवात्र घटोऽस्तीत्युक्ते घट उपलब्धेत । चकारेण,
सृष्टिकेत्येष सत्यमिति श्रुतिरपि सत्यत्वप्रतिपादिका संगृहीता ।
अतो घटादिकार्याणां सत्यत्वाद् वाच्यारम्भणश्रुतिः कारणानन्यत्व-
मेव प्रतिपादयतीत्यर्थः ॥ १५ ॥

सत्त्वाच्चावरस्य ॥ १६ ॥

अवरस्य प्रपञ्चस्य सत्त्वात् । यदिदं किञ्चन तत्सत्यमित्याच-
क्षते, सदेव सौम्येदमप्र आसीदित्यादिश्रुतिभ्यस्त्रैकालिकत्वाद् ब्रह्म-
त्वं, ननु मिथ्यात्वम् ॥ १६ ॥

असद्व्यपदेशान्नेति चेन्न धर्मान्तरेण वाक्य

शेषात् ॥ १७ ॥

ननु, असद्वा इदमग्र आसीदिति श्रुत्या पूर्वं कार्यस्यासत्त्वमु-
च्यत इति चेन्न । अव्याकृतत्वरूपधर्मान्तरेण तथा व्यपदेशः, तदा-
त्मानः स्वयमकुरुतेतिवाक्यशेषाज्ज्ञातव्यः । तत्र हि स्वस्यैव क्रि-
यमाणत्वमुक्तम् ॥ १७ ॥

युक्तेः शब्दान्तराच्च ॥ १८ ॥

समयेतमेव कार्यं सद् उत्पाद्यत इति युक्तम् । समवायात्म-
कसम्बन्धस्य द्विनिष्ठत्वेन नित्यत्वेन च कार्यस्यापि कारणे स्थितिर-
व्यक्तरूपेण सर्वदाङ्गीकर्तव्या । कुलालादीनां प्रवृत्तिस्यमिष्यकत्वार्था ।
शब्दान्तरं तु, सच्छब्दात्, तदात्मानः स्वयमकुरुतेत्यात्मवचः । अतो-
घटादिकार्यस्य सत्यत्वमेव युक्तं, न मिथ्यात्वम् ॥ १८ ॥

मध्येर्धं घटादीनां नित्यत्वे प्रलयकालेऽप्युपलब्धिः स्यादित्या-
शङ्काह ।

पटवच्च ॥ १९ ॥

यथा संवेष्टितः पटो न व्यक्तं गृह्यते, विस्तृतस्तु सस्यगृह्य-
ते । तथाऽऽभिर्भाषानाभिर्भावेण जगतोऽपि ग्रहणाग्रहणे ज्ञेये ॥ १९ ॥

यथा च प्राणादिः ॥ २० ॥

यथा प्राणापानानां नियमने जीवनमात्रं सम्पद्यते । अनियमने
त्वाकुञ्जनादिकमपि । नैतावता प्राणाभेदो वक्तुं युक्तः । तथा जग-
तोऽपि पूर्वमसत्त्वं न वक्तुं शक्यम् । ज्ञानक्रियाभेदात् सूत्र-
व्ययमुक्तम् ॥ २० ॥

इतरव्यपदेशाद्विताकरणादिदोषप्रसाक्तिः ॥ २१ ॥

मन्वनेन जीवेनात्मनानुप्रविश्येत्यादिश्रुतिभिरितरस्य जीव-
स्यापि ग्रहणत्वेन व्यपदेशाद् ग्रहणो जगत्कारणात्वे ताद्विताकरणदो-
षप्रसाक्तिः । जीवहिताकरणं तु जीवानां दुःखदशनाज्ज्ञायत इति
प्राप्ते ॥ २१ ॥

उच्यते ।

अधिकं तु भेदनिर्देशात् ॥ २२ ॥

पूर्वपक्षव्यावर्तकस्तुशब्दः । यदि ब्रह्म तावदेव स्यात्तदाऽयं दोषः । तन्न जीवाल्लङ्घ्याधिकम् । आत्मा द्रष्टव्य इत्यादिवाक्येषु कर्मकर्तृभावेन भेदेन निर्देशाद् विज्ञानमय आनन्दमय इति भेदनिर्देशाद्वा । अतोऽधिकस्य नियमनांशहितकरणादर्शनांशभूतजीवानां दुःसादिदोषेऽपि न ब्रह्मणो जगत्कारणत्वे दोषः ॥ २२ ॥

अश्मादिवच्च तदुपपत्तिः ॥ २३ ॥

यथा हीरमाणिक्यपाषाणादीनां पलायचम्पकचन्दनानां पार्थिवत्वाविशेषेऽप्युच्चनीचत्वं दृश्यते । तथा जीवमात्रस्य ब्रह्मांशत्वेऽपि ब्रह्मादिस्थायिरान्तानामुच्चनीचत्वं कार्यवैलक्षण्यं चोपपद्यते ॥ २३ ॥

उपसंहारदर्शनान्नेति चेन्न क्षीरवद्धि ॥ २४ ॥

ननु लोके कुलालादीनां घटादिकार्यकरणे चक्रादिसाधनान्तरोपसंहारदर्शनान्न केवलस्य ब्रह्मणो जगत्कारणत्वमुपपद्यत इति चेन्न । क्षीरवद्धि । यथा दुग्धं साधनान्तरमनपेक्ष्यैव दधि भवति तथा ब्रह्मापि साधनान्तरनिरपेक्षं जगद्भूयं भवतीत्यर्थः ॥ २४ ॥

देवादिवदपि लोके ॥ २५ ॥

अतो मित्रकार्यकरणे दृष्टान्तः । यथा देवर्षिपितरो याह्यनिरपेक्षा एव योगसामर्थ्यात् सर्वं कुर्वन्ति । तथा ब्रह्मापि साधनान्तरनिरपेक्षमेव सर्वं करोति ॥ २५ ॥

कृत्स्नप्रसक्तिर्निरवयवत्वशब्दकोपो वा ॥ २६ ॥

ननु ब्रह्म साधनान्तरनिरपेक्षमेव स्वात्मानं जगत् कुर्यात् तदा कृत्स्नं ब्रह्मैकमेव कार्यं स्यात् । यद्यंशभेदेन जगद् भवति, तदा निष्कलं निष्क्रियं शान्तमिति निरवयवत्वश्रुतिविरोधः । अतो न जगतो ब्रह्मकारणत्वं युक्तमिति प्राप्ते ॥ २६ ॥

उच्यते ।

श्रुतेस्तु शब्दमूलत्वात् ॥ २७ ॥

तुः पक्षव्याचर्तकः । ब्रह्मणो जगत्कारणत्वं निरवयवत्वं चोभय-
मपि श्रूयते । श्रुतिसिद्धं च युक्त्या न बाधनीयम् । ब्रह्मणः शब्दमूल-
त्वाच्छब्देकसमधिगम्यत्वात् । अचिन्त्याः यस्तु ये भावा न तांस्तर्केण
योजयेदिति बाध्यात् । सर्वमयनसमर्थं ब्रह्मणि विरोधाभावाच्च ॥ २७ ॥

आत्मनि चैवं विचित्राश्च हि ॥ २८ ॥

ब्रह्मणो जगत्सृष्टौ देशकालसापेक्षतापि नास्ति । यत आत्मन्ये-
ष सर्वं सृजति । यतोऽस्य विचित्राः शक्तयः श्रूयन्ते । यद्वा, अनन्त-
रोऽथाह इति श्रुत्यनुरोधाद् बाह्यसृष्टिं पूर्वं निरूप्यान्तरसृष्टिं निरूप-
यति । आत्मनीति ॥ २८ ॥

स्वपक्षदोषाच्च ॥ २९ ॥

प्रधानवादिनः स्वपक्षदोषा दुष्परिहराः । युक्तिविरोधात् । प्र-
माणाभावेन तस्याचिन्त्यत्वकल्पनानुपपत्तेश्च ॥ २९ ॥

सर्वोपिता च तद्दर्शनात् ॥ ३० ॥

सर्वशक्तिमिरुपेता युक्ता परा देवता ब्रह्मेय । चकारात् सत्य-
त्यादिगुणयुक्ता च । यः सर्वज्ञः सर्वशक्तिः सर्वकर्ता सर्वकाम इत्या-
दिश्रुतिषु तथा दर्शनात् ॥ ३० ॥

विकरणत्वान्नेति चेत्तदुक्तम् ॥ ३१ ॥

ननु लोके इन्द्रियघत एव कर्तृत्वदर्शनाद् ब्रह्मणो विकरणत्वा-
न्निरिन्द्रियत्वान्न कर्तृत्वं सम्भवतीति चेद्, एतस्याः समाधानं पू-
र्यमेव, श्रुतेस्तु शब्दमूलत्वादितिसूत्रेणोक्तम् । अनयमाह्यमाहात्म्ये
ब्रह्मणि श्रुतिरेव प्रमाणम् । न ॥ कुतर्कायकाशः ॥ ३१ ॥

न प्रयोजनवत्त्वात् ॥ ३२ ॥

ननु प्रयोजनघतो लोके कर्तृत्वदर्शनाद् ब्रह्मण आत्मकामत्वेन

प्रयोजनाभाधान्न कर्तृत्वं सम्भवतीति प्राप्ते ॥ ३२ ॥

उच्यते ।

लोकवत्तु लीला कैवल्यम् ॥ ३३ ॥

तुः पक्षव्यावृत्तौ । इयं हि लोकवल्लीला । न हि लीलायां किञ्चित् प्रयोजनं दृष्टम् । लीलाया एव स्वतः फलरूपत्वात् । सा लीला कैवल्यं मोक्षरूपैव । प्रक्षणो लीलाया एवान्यस्य कीर्तने मोक्ष इत्यर्थः । यद्वा सा लीलैव केवला, नत्वस्याः प्रयोजनान्तरमित्यर्थः ॥ ३३ ॥

ननु जीवेषु सुखदुःखप्रलयकरणादर्शनादीश्वरो विषमो निर्धृ-
णश्च स्यादित्याशङ्का परिहरति ।

वैषम्यनैर्धृण्ये न सापेक्षत्वात् तथाहि

दर्शयति ॥ ३४ ॥

इश्वरस्य सुखदुःखदाने कर्मसापेक्षत्वान्नोक्तदोषः । यतः, एष ह्येव साधु कर्म कारयति पुण्यो वै पुण्येन कर्मणेत्यादिश्रुतिसत्त्वाद् द-
र्शयति । कर्मसापेक्षतया करणेऽपीश्वरत्वं न विरुद्धयते । विरुद्धध-
र्माश्रयत्वादिति माहात्म्यम् । वस्तुतस्तु वादिवोधनायैतदुक्तम् । आ-
त्मसुखेवैषम्यनैर्धृण्यसम्भावनेवाह नावतरति ॥ ३४ ॥

न कर्माविभागादिति चेन्नानादित्वात् ॥ ३५ ॥

ननु कर्म न सम्भवति, अविभागात् पूर्वं कार्याणां विभागामा-
वादतः कथं कर्मसापेक्षमीश्वरस्य सुखादिदानमिति चेन्न । धीजाङ्गुर-
वत् प्रवाहस्यानादित्वात् । अतो न कर्मणाममाव इति भावः ॥ ३५ ॥
प्रवाहानादित्वे प्रमाणमाह ।

उपपद्यते चाप्युपलभ्यते च ॥ ३६ ॥

प्रवाहस्यानादित्वमुपपद्यते । अन्यथा जीवानाममावे कस्य सं-
सारः स्यात् । कृतदानाकृताज्यागमश्च स्यात् । अतो नियमार्षे कर्म-
णां प्रवाहस्यानादित्वमद्वीकार्यम् । श्रुतिस्मृत्योरुपलभ्यते च प्रवाह-
स्यानादित्वम् । अनेन जीवेनात्मनानुप्रविश्येति श्रुतौ सर्गादौ जीवप-

दप्रयोगात् प्रवाहानादित्वं सूच्यते । तपसैव यथापूर्वं स्मृता विश्वमि-
दं भवानिति स्मृतावपि तथोक्तम् ॥ ३६ ॥

एवमखिलजगत्कारणत्वं ब्रह्मण उपपाद्योपसंहरति ।

सर्वधर्मोपपत्तेश्च ॥ ३७ ॥

वेदोक्ताः सर्वे धर्माः सर्वसमर्थत्वाद् ब्रह्मण्येवोपपद्यन्ते, न
प्रधानादौ । अतस्तस्य जगत्कारणत्वं निष्प्रत्यूहमिति सिद्धम् ॥ ३७ ॥

इति श्रीब्रह्मसूत्रवृत्तौ मरीचिकाख्यायां द्वितीयाध्यायस्य
प्रथमः पादः ॥ १ ॥



द्वितीयाध्यायस्य द्वितीयः पादः ।

स्वातन्त्र्येणाखिलविरुद्धवादनिराकरणार्थं पादारम्भः । तत्र प्रथममनुपपत्त्या प्रकृतिकारणवादं निरस्यति ।

रचनानुपपत्तेश्च नानुमानम् ॥ १ ॥

भूर्भुवादिलोकानामचेतनेन प्रधानेन रचनाया अनुपपत्तेर्न प्रधानं जगत्कारणम् । अनो न जगत्कारणान्यथानुपपत्त्या तदनुमातव्यम् । सर्वशक्तिमता चेतनेन प्रकृणा जगत्कारणसम्भवादप्यथानुपपत्तिपरिक्षयाच्च ॥ १ ॥

प्रवृत्तेश्च ॥ २ ॥

यदि प्रधानमेव जगत्कारणं तदा तत्तत्कार्यार्थं जीवानां प्रवृत्तिर्दृश्यमाना बाधिता स्यात् । सर्वस्यैव प्रधानपरिणामत्वात् । अतः प्रवृत्त्यन्यथानुपपत्त्या न प्रधानं जगत्कारणम् । यद्वा प्रधानस्य जडत्वाच्चेतनप्रेरणं विना तस्यैव प्रवृत्त्यसम्भवाच्च प्रधानकारणवाद् अनुपपद्यते ॥ २ ॥

पयोऽम्बुवच्चेत्तत्रापि ॥ ३ ॥

ननु यथा पयः स्वत एव विचित्रफेनरचनां करोति, यथा वा नद्यादिजलं स्वत एव स्पन्दते, तथा प्रधानप्रवृत्तिरपि स्वत एव भविष्यतीति चेन्न । तत्रापि पयसा विचित्रफेनरचनायां दोहनाधिभ्रयणादौ चेतनप्रवृत्तिदर्शनाज्जलस्पन्दने वृष्टिकर्तृणां मेघानामेव चेतनानां सत्त्वाद्दत्तोच्चेतनप्रधानप्रवृत्त्यसम्भवात् प्रधानकारणवाद् न युक्तः ॥ ३ ॥

व्यतिरेकानवस्थितेश्चानपेक्षत्वात् ॥ ४ ॥

प्रधानस्यानपेक्षत्वाद् अन्यापेक्षाभावाद्गिरन्तरकार्यकरणमेव स्यान्न तु तद्व्यतिरेकेणावस्थितिः । पुरुषाधिष्ठानस्यापि सत्त्वात् । तथा सति मोक्षानुपपत्तिः ॥ ४ ॥

अन्यत्राभावाच्च न तृणादिवत् ॥ ५ ॥

ननु यथा तृणपल्लवजलानि स्वयमेव दुग्धादिभावेन परिणमन्ते तथा प्रधानपरिणामोऽपि युक्तोऽङ्गीकर्तुमिति चेद् अन्यत्र शृङ्गादौ हृषे च दुग्धात्मकपरिणामस्याभावाच्च तथा नियमेन परिणामोऽङ्गीकर्तव्यः । चेतनक्रियाऽपि तत्र सहकारिणीति सूचनार्थं चकारः । अतो लोकदृष्टान्तासम्भवाच्चेतन प्रधानं जगत्कारणत्वेन साङ्गीकर्तव्यम् ॥ ५ ॥

अन्युपगमेऽप्यर्थाभावात् ॥ ६ ॥

यथाकथञ्चित् प्रधानस्य कारणत्वेऽङ्गीकृतेऽपि तस्य जलत्वेन प्रेक्ष्यकारित्वात्सम्भवाच्च पुरुषार्थसिद्धिः ॥ ६ ॥

एवं केवलप्रधानस्य जगत्कारणत्वमिति मतं निरस्य पुरुषप्रेरितस्य तस्य कारणत्वं मविष्मतीत्याण्ड्या परिहरति ।

पुरुषादमवदिति चेत् तथापि ॥ ७ ॥

यथा पङ्कः पुरुषोऽन्धमारुह्य परस्परौपकाराय गच्छति । यथाऽपःकान्तः स्वसन्निधानमात्रेण लोहे क्रियामुत्पादयति । एवं पुरुषाधिष्ठितं तत्सन्निहितं वा प्रधानम् । तत्र प्रधानंप्रेरकत्वं पुरुषस्य स्वतस्तदा प्रधानस्याप्रयोजकत्वं दोषः । यदि तत्प्रेरकत्वं प्रधानाधीनं तदा निरन्तरं कार्यकर्तृत्वं स्यात् । प्रकृतिपुरुषयोर्नित्यसम्यग्धरत्वात् ॥ ७ ॥

अङ्गित्वानुपपत्तेश्च ॥ ८ ॥

यदि प्रकृतिपुरुषयोरङ्गाङ्गित्वं स्यात्, सम्मयेत् सा प्रक्रिया । तदेव तु न सम्मयति । पुरुषस्याङ्गित्वे ब्रह्मपादाङ्गीकार आपद्येत । मतदानिश्च स्यात् । प्रकृतेराङ्गित्वेऽनिर्मोक्षः ॥ ८ ॥

अन्यथाऽनुमिती च ज्ञशक्तिवियोगात् ॥ ९ ॥

ननु प्रकृतिरन्यथानुपपत्त्याऽनुमिता । तथा च तपैथानुमातव्या यथा सफलदोषाणां परिहारो भवतीति चेत् तथापि तस्या षष्ठ-

क्तिवियोगाज्ज्ञानशक्तेरभावाच्चोक्तरीत्या दोषाणां परिहारः सम्भवतीत्यर्थः ॥ ९ ॥

विप्रतिषेधान्चासमञ्जसम् ॥ १० ॥

साङ्ख्यमतानुवर्तिनां, केचित् पञ्चविंशतिं प्राहुरपरे पञ्चविंशतिमिति न्यायेन परस्परं विगानादसमञ्जसमिदं दर्शनम् । वस्तुतस्तु जगत्कारणनिर्णयस्यालौकिकत्वाद्देवानुसारेणैव स वक्तव्यो, न तु युक्त्यामासैरिति ॥ १० ॥

एवं सांख्यमतं निरस्यातः परं परमाणुकारणवादं निरस्यति ।

महद्दीर्घवद्वा ह्रस्वपरिमण्डलाभ्याम् ॥ ११ ॥

एवं हि नैयायिकानां प्रक्रिया । परमाणुद्वयं संयुज्य, स्थूलकार्यार्थं प्रथमं द्व्यणुकं भवतीति । तत्र परमाणोरुपर्यधोभावेन मिलने तद्विद्विशुणपरिमाणेन द्व्यणुकं महत् स्यात् । प्राक्पश्चाद्भावेन मिलने दीर्घवद् द्व्यणुकं स्यात् । यतः परमाणुपरिमाणं ह्रस्वं परितोमण्डलं चाङ्गीकृतम् । अनेन सूत्रेण तन्मतानुयाद उपहासार्थं कृतः ॥ ११ ॥

ततः किमत आह ।

उभयथापि न कर्मातस्तदभावः ॥ १२ ॥

उभयथापि न द्व्यणुकं सम्भवति । परमाणुषु प्रदेशाभावेनोभयोः सङ्घटनाभावान्न कल्पना मनोरथमात्रम् । यतः परमाणवसंयुक्तांशभावेन परमाणुद्वयसम्यन्धे एक एव परमाणुः स्यात् । किञ्च, संयोगजकर्मापि न सम्भवति । कारणान्तरासम्भवात् । प्रयत्नवदात्मसंयोगेऽहृदवदात्मसंयोगे वा कारणत्वेनाभ्युपगम्यमाने पूर्वोक्त एव दोषः । प्रदेशाभावेन द्व्यणुकोत्पत्त्यसम्भवलक्षणः ॥ १२ ॥

समवायाभ्युपगमाच्च साम्यादनवस्थितेः ॥ १३ ॥

परमाणुद्व्यणुकयोः समवायोऽभ्युपगम्यते । स च नित्यो नित्यमेव सम्यन्धिनमपेक्षते । सम्यन्धस्योभयनिष्ठत्वात् । अतोऽपि न द्व्यणुकस्योत्पत्तिः सम्भवति । किञ्च समवायस्य सम्यन्धत्वेन संयोगतुल्यत्वात् तस्यापि सम्यन्धान्तरापेक्षा । एवं तत्सम्यन्धस्या-

पि सम्बन्धान्तरापेक्षा । एवं तत्सम्बन्धस्यापि सम्बन्धन्तरापेक्षाया-
मनवस्था ॥ १३ ॥

नित्यमेव च भावात् ॥ १४ ॥

परमाणूनां कारणान्तरस्य च नित्यमेव भावात् सत्त्वात् स-
दैव ब्रह्मणुकादिकार्यं स्यात् ॥ १४ ॥

रूपादिमत्त्वाच्च विपर्ययो दर्शनात् ॥ १५ ॥

यद् रूपादिमत् तदनित्यमितिव्याप्यङ्गीकारात् परमाणोरपि
रूपादिमत्त्वाद् विपर्ययोऽनित्यत्वं स्यात् । अपरमाणुत्वं च । नचेयं
व्याप्तिः परमाण्वतिरिक्तविपर्येति वाच्यम् । श्रुतिबलेन ब्रह्मणो जग-
त्कारणत्वे सिद्धे तदर्थं परमाण्वङ्गीकारस्याप्रामाणिकत्वात् ॥ १५ ॥

उभयथापि च दोषात् ॥ १६ ॥

परमाणूनां रूपादिमत्त्वेऽनित्यत्वं दोषः । तेषां भीरूपत्वे कार्यं
रूपानुपपत्तिर्दोषः ॥ १६ ॥

अपरिग्रहाच्चात्यन्तमनपेक्षा ॥ १७ ॥

धैदिकशिष्टानामपरिग्रहात् सर्वयानपेक्षाऽक्षपादीयदर्शने ।
अतस्तदुक्तं नादर्थ्यमिति भावः ॥ १७ ॥

अतः परं बाह्यसमय निराकरोति ।

समुदाय उभयहेतुकेऽपि तदप्राप्तिः ॥ १८ ॥

एवं हि बाह्या मन्यन्ते । परमाणुसमूहात्मकः पृथिव्यादिभू-
तसमुदाय एकः । रूपाविवक्षितवेदनासंज्ञासंस्कारसंज्ञकपञ्चस्कन्धस-
मुदायोऽप्यतः । एतदुभयसमुदायसम्बन्धे जीवस्य संसारमत्तस्यापगमे
मोक्ष इति । तत्रोच्यते । एवमुभयहेतुकेऽपि समुदाये स्वीक्रियमाणे
सर्वपदार्थानां क्षणिकत्वाज्जीवमात्रस्य क्षणिकत्वाद्वा जीवस्य तद-
प्राप्तिः स्यात् । कुतस्तत्सम्बन्धे जीवस्य संसार इति भावः ॥ १८ ॥

इतरंतरप्रत्ययत्वादिति चेन्नोत्पत्तिमात्र-

निमित्तत्वात् ॥ १९ ॥

एतेषां क्षणिकत्वेऽपि पूर्वपूर्वस्योत्तरोत्तरं प्रति कारणत्वात्
सन्ततेरेव जीवजडरूपत्वाच्चोक्तदोष इति चेन्न । एतेषामुत्पत्तिमात्रे
निमित्तत्वमङ्गीक्रियते, न तु समुदाये । अतः स्वैर्यामावेनानुसन्धा-
नाभावात् समुदायानुपपत्तेश्च नोक्तदोषपरिहार इति भावः ॥ १९ ॥
किञ्च ।

उत्तरोत्पादे च पूर्वनिरोधात् ॥ २० ॥

अग्निमस्योत्पत्तिरपि न सम्भवति । उत्पन्नो ह्युत्पादयति ।
उत्पत्तिक्षण एव तस्य नष्टत्वान्नोत्तरोत्पादकारवं सम्भवति । एकक्षण
एवोत्पत्तिस्थितिप्रलयकार्यकरणादिसर्वाङ्गीकारे विरोधात् किमपि
न स्यात् ॥ २० ॥

असति प्रतिज्ञोपरोधो यौगपद्यमन्यथा ॥ २१ ॥

सर्वे क्षणिकमित्येका क्षणिकत्वप्रतिज्ञा । चतुर्विधान् हेतून्
प्रतीत्य चित्तचैत्या उत्पद्यन्त इति द्वितीया प्रतिज्ञा । तत्र पदार्थस्य
क्षणान्तरसम्बन्धस्वीकारे क्षणिकत्वप्रतिज्ञा हीयेत । तदनङ्गीकारे
द्वितीया प्रतिज्ञा नश्यति । वस्तुनः क्षणान्तरसम्बन्धाभावेन चतुर्वि-
धहेतुसमुदायासम्भवात् । हेतुसमुदायश्चेन्नाङ्गीक्रियते तदा नियाम-
काभावात् सर्वे सर्वतो युगपत् स्यात् ॥ २१ ॥

प्रतिसंख्याऽप्रतिसंख्याननिरोधाप्राप्तिर-
विच्छेदात् ॥ २२ ॥

किञ्च, बुद्धिर्विषयं प्रयादभ्यत्र संस्कृतं क्षणिकं च । प्रयं तु
निरोधद्वयमाकाशं चेति बाह्याः कथयन्ति । तत्र निरोधद्वयाङ्गी-
कारं प्रत्याचष्टे । भावानां बुद्धिपूर्वको विनाशः प्रतिसंख्याननिरोधः ।
अबुद्धिपूर्वको नाशोऽप्रतिसङ्ख्यानिरोधः । एतन्निरोधद्वयमपि न
प्राप्नोति । पदार्थानां सन्ततेरविच्छेदात् । भावानां च क्षणिकत्वेन
नाशकसम्बन्धाभावात् प्रथमनिरोधोऽशक्यवचनः । द्वितीयनिरोधस्तु

पदार्थानां क्षणिकत्वाद्भीकारेणैवानुक्तसिद्धो विशेषतो घक्तव्यः ॥२२॥

उभयथा च दोषात् ॥ २३ ॥

तै हि मन्यन्ते, प्रतिसङ्ख्याऽप्रतिसङ्ख्यानिरोधान्तर्गताविद्या-
नाशो मोक्ष इति । तत्राविद्यायां सपरिकराया निर्हेतुकताये मोक्ष-
साधननिरूपकशास्त्रैकत्वम् । अविद्यातत्कार्यातिरिक्तस्य पदार्थ-
स्यानङ्गीकारात् सहेतुकविनाशोऽपि न सम्भवति । घञ्यापुत्रकृतर-
ज्जुमर्पनाशत् । अत उभयथा दोषान्नेद मर्त समीचीनम् ॥ २३ ॥

आकाशे चाविशेषात् ॥ २४ ॥

यद्य नैरुक्त, प्रतिसङ्ख्याऽप्रतिसङ्ख्यानिरोधद्वयमात्रेणामावा-
त्मकमाकाशे चैतन्नयमपि निरुपाप्यमिति । तत्राकाशेऽपि पदार्थान्त-
र्यद् वस्तु व्यवहारस्याविशेषान्नायमभ्युपगम समीचीनः ॥ २४ ॥

अनुस्मृतिश्च ॥ २५ ॥

स पश्य घट इत्याद्यनुस्मरणदर्शनादनुभयस्मरणयोरेका-
ग्र्यत्वादेव विषयपरत्वनियमाच्च सर्वोऽपि क्षणिकयादौ बाधितो
मन्तव्यः ॥ २५ ॥

किञ्च, विनष्टाद् बीजाददुःखोत्पत्तिर्ज्ञानानुपमर्षं प्रादुर्भा-
वैनाशिका मन्यन्ते । तथा सत्यसतोऽलीकाज्जगदुत्पत्तिरिति प्राप्त,
उच्यते ।

नासतोऽदृष्टत्वात् ॥ २६ ॥

असतो न कार्यमुपपद्यत । शत्राश्टादिभिरस्ताद्भि कार्पोत्प-
त्तेरदृष्टत्वात् ॥ २६ ॥

उदासीनानामपि चैवं सिद्धिः ॥ २७ ॥

अमात्राद् भावोत्पत्तेरङ्गीकारे उदासीनानामपि क्षेत्रादिपम-
बुज्जनामपि धान्यादिसिद्धि म्यात् । अमात्रस्य सुखनश्यात् ॥ २७ ॥

एवममन कारणात् निराहृत्य विज्ञानपादिसम्भवं प्रपञ्चस्या-
सत्यस्य निराश्रयति ।

नाभाव उपलब्धेः ॥ २८ ॥

विज्ञानवादी हि विज्ञानमय एव अपञ्चो, न तु बाह्यः कश्चन पदार्थोऽस्तीति मनुते । तत्राह । अस्य बाह्यपदार्थजातस्याभावो नाङ्गीकर्तुं शक्यः । उपलब्धेः । बाह्यप्रपञ्चः सर्वोऽप्युपलभ्यते । यः पदार्थमुपलभ्येव नोपलभ्य इति वदति स कथमाप्तः स्यात् ॥ २८ ॥

ननु यथा स्नामिकपदार्थ उपलभ्यते, नचासौ सत्य इति वक्तुं शक्यः कालास्तरे बाधाय । एवमसन्नेव बाह्यः पदार्थ उपलभ्यत इति नोपलब्ध्यमात्रेण वस्तुसत्त्वं वक्तुं शक्यमित्याह ।

वैधर्म्याच्च न स्वप्नादिवत् ॥ २९ ॥

स्नामिकपदार्थानां स्वप्ने स्वप्नान्ते वाऽन्यथाभावोपलम्भाज स्नामिकपदार्थवद् बाह्यो घटादिवर्तितव्यः । वर्षानन्तरं दृष्टो घटादिस्तथैव दृश्यते । न तथा स्नामिको घटादिः । चकारात् स्वस्य मोक्षे प्रवृत्तिव्याघातश्च स्यादिति ॥ २९ ॥

यच्छ तैरुच्यते, बाह्यपदार्थं विनापि वासनावैचित्र्येण ज्ञानवैचित्र्यं भवतीति । तत्राह ।

न भावोऽनुपलब्धेः ॥ ३० ॥

वासनानां न भावः सम्भवति । तव मते बाह्यार्थस्यानुपलब्धेः । उपलब्धस्य हि वासनाजनकत्वं दृष्टम् । वासनानामनादित्वस्वीकारे त्वन्धपरम्पराप्रसक्तिः । अर्थं विना वासनाया जस्तम्भवात् । वासनां विनाशोऽपलब्धेर्दृष्टत्वादन्वयव्यतिरेकादपि बाह्यार्थसिद्धिरप्रत्यूहैव ॥ ३० ॥

क्षणिकत्वाच्च ॥ ३१ ॥

आलम्बविज्ञानस्य क्षणिकत्वाद्वास्तवस्य आधारोऽपि न स्तम्भयति ॥ ३१ ॥

सर्वथानुपपत्तेश्च ॥ ३२ ॥

बाह्यमते यथा यथा विचार्यते तथा तथाऽनुपपन्न एव भातीति कियद् दूषणं चकन्यमित्यर्थः । चकारात् वेदविरोधो मुख्यो दोषः स-

चितः । एवं सौत्रान्तिकविज्ञानवादिनौ प्रत्युक्तौ । माध्यमिकोऽत्य-
न्तासम्यग्भाषित्वेनोपेक्षितः सूत्रकारेण ॥ ३२ ॥

इदानीं दिगम्यरमनं निरस्यति । ते ह्यन्तर्निष्ठा बाह्यवस्तुन्यु-
दासीना बाह्यवस्तुनिराकरणार्थं सप्तमङ्गीन्यायं प्रतिवस्तु योजयन्ति ।
स्यादस्ति, स्यान्नास्ति, स्यादस्ति च नास्ति च, स्याद्वक्तव्यः, स्याद-
स्तिचावक्तव्यः, स्यान्नास्ति चावक्तव्यश्च, स्यादस्ति च स्यान्नास्ति
चावक्तव्यश्चेति सप्तमङ्गीन्यायः । अत्र स्याच्छब्दस्तिङन्तप्रतिरूपको
निपातोऽनेकान्तघोतकः । तन्मतं दूषयति ।

नैकस्मिन्नसम्भवात् ॥ ३३ ॥

अयं सप्तमङ्गीन्यायो नैकस्मिन् योजयितुं शक्यः । अस्तिना-
स्तिशब्दप्रतिपादितयोर्भावाभावयोरेकत्रासम्भवात् ॥ ३३ ॥

ननु बाह्यपदार्थे औदासीन्यान्नास्यैकत्रासम्भवलक्षणो दोष
इत्यत आह ।

एवञ्चात्माकात्स्न्यम् ॥ ३४ ॥

एवं सत्यपि चात्मनो वस्तुपरिच्छेदादकात्स्न्यं सत्यत्वाभायः
स्यात् । यद्वा तैः शरीरपरिमाण आत्माङ्गीक्रियते । तथा सति
शरीराणां तुल्यत्वाभावादात्मनो, न कात्स्न्यं कृत्स्नशरीरतुल्यत्वाभा-
वः प्राप्नोति ॥ ३४ ॥

नच पर्यायादप्यविरोधो विकारादिभ्यः ॥ ३५ ॥

ननु शरीराणामवयवोपचयाऽपचयानुसारेणात्मनोऽप्यवय-
वोपचयापचयाङ्गीकारेण तत्तुल्यत्वात् पर्यायादविरोध इति चेन्न ।
एवं सत्यात्मनो विकारित्वं स्यात् । आत्मनः सङ्कोचविकृतासाङ्गीका-
रेऽपि विकारित्वं बुद्धपरिहरमेव ॥ ३५ ॥

अन्यत्रस्थितेभ्योभयमित्यादयोऽपि ॥ ३६ ॥

अन्यावस्थितिर्भोक्ष्यमाभयिकपरिमाणाव्यव्यतिमस्या अङ्गीकारात्
पूर्वोक्तदोषपरिहारार्थं चाभयनित्यत्वं महत्परिमाणमणुपरिमाणं
चैदङ्गीक्रियते, तर्ह्यभयथापि शरीरपरिमाणव्याघातान्मतान्तरप्रवे-
शाच्च न नास्तिकाभिमततात्मसिद्धिः ॥ ३६ ॥

एवं बाह्यमतानि निरस्य तार्किकाद्यभिमतमीश्वरं निराकरोति ।

पत्युरसामञ्जस्यात् ॥ ३७ ॥

ईश्वरो जीवेऽप्यो भिन्नस्तेषां नियामकश्चेदङ्गीक्रियते, तदा वैयर्थ्यनैघृण्यात्मकासामञ्जस्यप्रसक्तैर्नैवाङ्गीकर्तव्यः । कर्मसापेक्षत्वे स्नातन्त्याभावाद्नीश्वरत्वं प्रसज्येत । अतः शुष्कतर्केण नैवमीश्वरोऽङ्गीकर्तव्यः ॥ ३७ ॥

सम्यन्धानुपपत्तेश्च ॥ ३८ ॥

जीवग्रहणोर्विभुत्वेनाजसंयागानङ्गीकारान् सम्यन्धाभावेन नि-
शामकत्वानुपपत्तिः । तुल्यत्वाद्यपि न नियामकत्वं सम्भवतीति सू-
चित्वेनार्थे स्वकारः ॥ ३८ ॥

अधिष्ठानानुपपत्तेश्च ॥ ३९ ॥

जगत्कर्तृत्वेन कल्प्यमान ईश्वरो लौकिकन्यायेनाधिष्ठित एव
कार्यं करोतीति कल्पनीयम् । तथाचेश्वरस्याप्यधिष्ठाने कल्प्यमाने
मतविरोधोऽनवस्थाप्रसक्तिश्च स्यात् । अतोऽधिष्ठानानुपपत्तेर्न तन्मत-
सिद्धस्येश्वरस्य कर्तृत्वं सम्भवतीत्यर्थः ॥ ३९ ॥

करणवच्चेन्न भोगादिभ्यः ॥ ४० ॥

नन्दम्यभ्रदोषपरिहारार्थं ब्रह्म करणवदङ्गीकर्तव्यमिति
चेन्न । तथा सति सुखदुःखभोगादिकं प्रसज्येत । करणवतो भो-
गनियमात् ॥ ४० ॥

अन्तवस्त्वमसर्वज्ञता वा ॥ ४१ ॥

प्रकृतेर्जीवस्य च नियमनार्थमीश्वरः स्वीकृतः । नियमनं चै-
तयोः परिच्छेदे सति सम्भवति । तथाङ्गीकारे जीवप्रकृत्योरन्तवस्त्वं
भवेत् । तथाचाणित्यत्वे मोक्षशास्त्रवैफल्यं प्रसज्येत । एतदोपनिरा-
साय तयोर्विभुत्वे नित्यत्वे चाङ्गीकृते सम्यन्धाभावादीश्वरस्यास-
र्वज्ञता वा स्यात् । अतोऽसङ्गतस्तार्किकसमयः ॥ ४१ ॥

अतः परं पाञ्चरात्रिकमतेऽपि विरुद्धांशनिराकरणार्थमधि-

करणान्तरमारभते । ते हि धासुदेधात् सङ्कर्षणशस्मात् प्रद्युम्न-
स्तस्मादनिवृत्त इति चतुर्व्यूहोत्पत्तिं वदन्ति । तद् दूषयति ।

उत्पत्त्यसम्भवात् ॥ ४२ ॥

संकर्षणस्य जीवत्वाङ्गीकाराज्जीवस्योत्पत्तेरसम्भवात्तदेवं मतं
शुक्तमित्यर्थः । जीवस्योत्पत्त्यङ्गीकारे तु तस्यानित्यत्वप्रसक्त्या मो-
क्षशास्त्रवैफल्यं प्रसज्येत ॥ ४२ ॥

नच कर्तुः करणम् ॥ ४३ ॥

यद्यपि तैरङ्गीक्रियते, कर्तुः संकर्षणनामकजीवात् प्रद्युम्नसंज्ञ-
कं मन उपपद्यत इति । एवं लोकेऽप्रसिद्धम् । कुलालादिभ्यः कर्तृभ्यो
वृक्ष्यादिकरणानामुत्पत्तेरदर्शनात् ॥ ४३ ॥

विज्ञानादिभावे वा तदप्रतिषेधः ॥ ४४ ॥

यद्येते सर्वे परमेश्वरा विज्ञानादिमन्त इत्युच्यते, तथा सति
सर्वेष्वीश्वरत्वस्याप्रतिषेधः । तथाचानेकेश्वरत्वदोषप्रसक्तिरित्यर्थः ४४

विप्रतिषेधाच्च ॥ ४५ ॥

अस्मिन् मते कल्पनायादुक्त्याद् वेदनिन्दादर्शनाच्च विप्रति-
षेधः । चकाराद् वेदप्रक्रियाविरोधश्च सूचितः । अतोऽसमञ्जसमिवं
दर्शनम् ॥ ४५ ॥

इति श्रीब्रह्मसूत्रवृत्तौ मरीचिकाख्यायां द्वितीयाध्यायस्य
द्वितीयः पादः ।

द्वितीयाध्यायस्य तृतीयः पादः ।

एवं पूर्वपादे वेदविरुद्धानि मतानि निराकृत्य ब्रह्मवादे अद-
जीवनिरूपकधृतिषु विरुद्धांशनिराकरणाय तृतीयः पाद आरभ्यते ।
तत्र वेदान्ते सृष्टिर्द्विधा निरूप्यते । यतस्माज्जायते प्राण इति श्रुत्यैर्नु-
रोधेन भूतभौतिक सर्वं ग्रहण एव विस्फुलिङ्गन्यायेन जायते इत्येकः
प्रकारः । अपरस्तु वियदादिक्रमेण सृष्टिर्जायत इति । तत्र क्रमसृ-
ष्टिनिरूपणे छान्दोग्ये, तत्तेजोऽसृजतेति तेजोऽवन्नानां सृष्टिरुक्ता, न
वाय्वाकापयोः । तैत्तिरीयोपनिषत्सु, आकाशः सम्भूत इत्यादिना त-
योरपि सृष्टिरुक्ता । वाक्यद्वयस्यापि क्रमसृष्टिनिरूपकत्वादेकवाक्यत्वं
युक्तम् । अत आकाशस्योत्पत्तिरस्ति न वेति संशये पूर्वपक्षी नेत्याह ।

न वियदश्रुतेः ॥ १ ॥

धिमतम् आकारं नोत्पद्यते । छान्दोग्ये सृष्टिनिरूपणे तदुत्प-
त्तेरश्रवणात् ॥ १ ॥

अस्ति तु ॥ २ ॥

तु पक्षव्यावर्तक । तैत्तिरीयके वियदुत्पत्तिर्गतिः । तथाच
तदेकवाक्यतायै छान्दोग्येऽपि साङ्गीकर्तव्येत्यर्थः ॥ २ ॥

शङ्कते ।

गौण्यसम्भवात् ॥ ३ ॥

तैत्तिरीयोपनिषदुक्ता वियदुत्पत्तिर्गौणी । आकाशस्य निरव-
यत्त्वाद् व्यापकत्वाच्च मुख्योत्पत्तेरसम्भवात् ॥ ३ ॥

शब्दाच्च ॥ ४ ॥

षाण्मन्तरिक्षं चैतदमृतमिति, आकाशवत् सर्वगतञ्च नित्य
इत्यादिशब्दादाकाशस्य नित्यत्वबोधनादपि तदुत्पत्तिर्गौणी व-
क्तव्या ॥ ४ ॥

नन्वाकाशः सम्भूत इत्यत्रैकस्यैव सम्भूतशब्दस्याग्न्यादौ मु-
ख्योत्पत्तिवाचकत्वम्, आकाशे गौणोत्पत्तिवाचकत्वमिति युगपद्
वृत्तिद्वयविरोधाद्वाङ्गीकर्तुं युक्तमत आह ।

स्याच्चैकस्य ब्रह्मशब्दवत् ॥ ५ ॥

एकस्यापि पदस्य कश्चिन्मुष्या वृत्तिः, कश्चिद् गौणीति स्यात् ।
यथा तपसा ब्रह्म विजिज्ञासस्व, तपो ब्रह्मेति श्रुतौ प्रथमब्रह्मशब्दो
मुख्यार्थको, द्वितीयस्तु गौणार्थकः । एवं सम्भूतशब्दोऽपीति नाका-
शस्य पृथिव्यादिवन्मुख्योत्पत्तिरिति प्राप्ते ॥ ५ ॥

उच्यते ।

प्रतिज्ञाहानिरव्यतिरेकाच्छब्देभ्यः ॥ ६ ॥

यथाकाशोत्पत्तिर्नाङ्गीक्रियेत, तर्ह्येकविज्ञानेन सर्वविज्ञानप्र-
तिज्ञा हीयते । अव्यतिरेकाद् आकाशस्यानुव्रमात् । अत आकाश-
स्यालौकिकत्वेन तज्ज्ञानस्य सर्वज्ञतायामपेक्षितत्वात्लौकिकत्वेन जी-
वपद् ब्रह्मरूपत्वानङ्गीकाराच्चैकविज्ञानेन सर्वविज्ञानप्रतिज्ञासिद्ध्यर्थं
तदुत्पत्तिरङ्गीकार्येत्यर्थः । नन्वाकाशस्यानुव्रमेऽपि जीववैलक्षण्येऽपि
यस्तु सामर्थ्येनैतादृशमप्येकं ब्रह्मरूपमस्तीति स्वीकारान्न प्रतिज्ञाहा-
निरतीति आह । शब्देभ्यः । येनाश्रुतं श्रुतं भवतीतिशब्दात् प्रकृतिवि-
कारमावेनैव श्रुतिरेकविज्ञानं व्युत्पादयतीति न यस्तु सामर्थ्येन ता-
दृशं ब्रह्मरूपमङ्गीकर्तव्यमित्यर्थः ॥ ६ ॥

यावद्विकारं तु विभागो लोकवत् ॥ ७ ॥

आकाशोत्पत्तिश्चावसम्भावनानिरासकस्तुशब्दः । यत्किञ्चिद् वि-
कृतं तस्य सर्वस्य विभाग उत्पत्तिरिष्टा । आकाशमपि लौकिकव्यव-
हारविषयवाग्रिणम् । अतोऽस्याप्युत्पत्तिर्युक्ता । एवमाकाशोत्पत्तौ
श्रुतिमिद्वयाम्, आकाशपद् सर्वगतश्च नित्य इत्यादिश्रुतिभ्य आ-
काशनिषामपतदाधिदैविकरूपब्रह्मप्रतिष्ठादिका योऽप्या ॥ ७ ॥

एतेन मातरिश्वा व्याख्यातः ॥ ८ ॥

आकाशोत्पत्तिस्थापनेन यामोत्पत्तिः समर्थिता । सैषा अन-

स्तमिता देवतेत्यादिश्रुतिराधिदैविकवायुपरा ॥ ८ ॥

ननु यथाऽऽकाशोत्पत्तिः समर्थिता तन्नित्यत्वप्रतिपादकश्रुती-
नामन्यार्थप्रतिपादनेन, तथा ब्रह्मणोऽप्युत्पत्तिरस्त्वित्यत आह ।

असम्भवस्तु सतोऽनुपपत्तेः ॥ ९ ॥

तुः पक्षव्यावर्तकः । सन्मात्रस्य ब्रह्मण उत्पत्तेरसम्भवः । न हि
कार्योत्पत्तौ कारणस्योत्पत्तिरङ्गीक्रियते । कुण्डलोत्पत्तौ कनकोत्पत्ते-
रनङ्ग्युपगमात् । ब्रह्मण उत्पत्तिः स्वतो न सम्भवति । अन्यतश्चेद-
वस्था । यत्सर्वस्य मूलं तदेव ब्रह्मेतिस्वीकारात् । अतोऽनुपपत्तेर्ब्रह्म-
ण उत्पत्तेरसम्भवः ॥ ९ ॥

तेजोऽतस्तथा ह्याह ॥ १० ॥

अतो वायुभावापन्नब्रह्मणस्तेज उत्पन्नम् । तथाहि, वायोरभि-
रितिश्रुतिराह ॥ १० ॥

आपः ॥ ११ ॥

अग्नेराप इति श्रुतेस्तेजोरूपब्रह्मण्य आपो जाताः । सर्वश्रुती-
नामधिरौघ इतिसूचनार्थमेकमिदं सूत्रं श्रुतिसिद्धार्थानुधादक-
मुक्तम् ॥ ११ ॥

ता आप ऐक्षन्त बह्वयः स्याम ब्रह्मायेमहीति, ता अन्नमसृज-
न्तेति ध्रूयते । अत्रान्नशब्देन ग्रीहादय उत पृथिवीनि संशये, तैसिं-
रीये, अद्भ्यः पृथिवी पृथिव्या ओषधय ओषधीभ्योऽन्नमिति अथ-
णाद् अन्नमर्थं हि सौम्य मन इत्यादौ तेजोऽवन्नानां सहस्रारोपल-
म्भात् पृथिव्योपच्यन्नानां मध्येऽमेदविवक्षया यत्किञ्चिन्निरूपणीये-
ऽन्नमुक्तमिति प्राप्ते, उच्यते ।

पृथिव्यधिकाररूपशब्दान्तरेभ्यः ॥ १२ ॥

अत्रान्नशब्देन पृथिवी । यतोऽधिकारो भूतानामेव, ननु मौ-
क्तिकानाम् । नीलं च रूपं पृथिव्या एव सम्भवति । अद्भ्यः पृथि-
वीति शब्दान्तरम् । ऐभ्यो हेतुभ्योऽन्नशब्देन पृथिव्येवोच्यते, न-
त्यन्नम् ॥ १२ ॥

तदभिध्यानादेव तु तल्लिङ्गात् सः ॥ १३ ॥

कार्यरूपादाकाराद् चाख्यादीनामुत्पत्तिं तु गच्छो धारयति । किन्तु, तदभिध्यानात् तस्य ब्रह्मणोऽभिध्यानं तत्तत्कार्योत्पादनार्थं तस्यालोचनं, ततस्तदात्मकत्वं, तेन तच्छब्दवाच्यत्वं तस्मात् तद्भावापन्नब्रह्मण एव कार्यं, नत्वाकाशादिभ्यः केवलेभ्यः । तल्लिङ्गात् सर्वकार्यकतृत्वं लिङ्गं ब्रह्मण एवेति सर्ववेदान्तेषु निश्चितमतस्तस्मादेव कार्योत्पत्तिर्न तु केवलेभ्यो भूतेभ्यः । तस्मात् स एव सर्वसृजतीत्यर्थः ॥ १३ ॥

उत्पत्तिक्रमं विचार्य लयक्रमं विचारयति ।

विपर्ययेण तु क्रमोऽत उपपद्यते ॥ १४ ॥

उत्पत्तिक्रमेण न लयः, किन्तु तद्विपर्ययेण । अत उत्पत्त्यनन्तरं प्रलयः । यतस्तथैवोपपद्यते । प्रवेशविपर्ययेण निर्गमनदर्शनात् । इदं च क्रमसूत्रौ बोध्यम् ॥ १४ ॥

अन्तरा विज्ञानमनसी क्रमेण तल्लिङ्गादि-
ति चेन्नाविशेषात् ॥ १५ ॥

ननु तैत्तिरीयकेऽन्नमयादयः पञ्च कोशा निरूपिताः । तत्राणमयप्राणमययोः सामग्री पृथिवीवायुरूपा पूर्वं निरूपिता । आनन्दमयः परमात्मैव । अतोऽन्तरा मध्ये विज्ञानमनसी उक्ते, ते क्रमेण प्रातिलोम्यक्रमेण उत्पन्ने वक्तव्ये । तयोदमे कथमात्मकाल्लिङ्गात् । अतस्तयोदपत्तिर्वक्तव्येति चेन्न । अविशेषात् । नामरूपात्मकविशेषयुक्तानामेवोत्पत्तिरुच्यते । यतयोस्तु विशेषामाधानोत्पत्तिरुक्ता । विज्ञानमयस्य जीयत्वात् । अतो भूतभौतिकसूत्रौ प्रवेशमाधानं तयोदपत्तिर्वक्तव्येत्यर्थः ॥ १५ ॥

ननु विज्ञानमयस्य जीतस्योत्पत्त्यनङ्गीकारे आतो देवदत्त इत्यादिसकलव्यवहारोच्छेदमस्तकिरित्याशङ्क्याह ।

चराचरव्यपाश्रयस्तु स्यात्तद्व्यपदेशो भाक्त-
स्तद्भावभावित्वात् ॥ १६ ॥

तुः पक्षव्यावर्तकः । चराचरे स्थावरजङ्गमे शरीरे तयोर्विशेषेणापाश्रय आश्रयः शरीरसम्वन्धः, स तु स्यात् । न तु स्वतो जीवस्योत्पत्तिरस्ति । ननु जीवस्यानुत्पत्तौ जातकर्माद्यनुपपत्तिरत आह । तद्व्यपदेश इति । शरीरजन्ममरणादिना जीवस्य तद्व्यपदेशो जन्ममरणादिव्यपदेशो भाक्तो लाक्षणिकः । तद्भावभावित्वात् शरीरान्वयव्यतिरेकेण जीवोपलब्ध्यनुपलब्धी । अतो लक्षणया द्वे द्वयमो जीवे उच्यते । न तु मृत्या जीवस्योत्पत्तिः ॥ १६ ॥

ननु जीवस्याप्युत्पत्तिरस्तु, किमिति लाक्षणिकः खीक्रियत इत्याशङ्काह ।

नात्माऽश्रुतेर्नित्यत्वाच्च ताभ्यः ॥ १७ ॥

आत्मा नोत्पद्यते, कुतः ? अश्रुतेः । न ह्यात्मन उत्पत्तिः कुत्रचिदपि भूयते । देवदत्तो जात इति देहोत्पत्तिरेव, न तु जीवोत्पत्तिरुच्यते । विस्फुलिङ्गवदुद्धारणस्तु नोत्पत्तिः । नामरूपसम्यन्धमावात् । किञ्च, ताभ्यः श्रुतिभ्यः, अयमात्माऽजरोऽमरः, न जायते म्रियते वेत्यादिभ्य आत्मनो नित्यत्वादपि नोत्पत्तिः ॥ १७ ॥

आत्मनो गुणान्निरूपयन् प्रथमतश्चैतन्यगुणमाह ।

ज्ञोऽत एव ॥ १८ ॥

अत एव, विज्ञानमय इत्यादिश्रुतिभ्य आत्मा शः चैतन्यरूपो ज्ञेयः ॥ १८ ॥

उत्क्रान्तिगत्यागतीनाम् ॥ १९ ॥

अत एवेत्यनुवर्तते । स यदाऽस्माच्छरीरावुत्क्रामति चन्द्रमसमेव ते सर्वे गच्छन्ति, तस्माद्लोकात् पुनरेत्यस्मै लोकाय कर्मण इत्यादिश्रुत्युक्तानामुत्क्रान्तिगत्यागतीनां जीवसम्वन्धिनीनां श्रवणाद् यथायोग्यं तस्य परिमाणमङ्गीकर्तव्यम् । यद्यप्याराधनाभ्यो ह्यपरोऽपि दृष्ट इति श्रुतौ परिमाणमुक्तं । तथापि बहुधादिविप्रतिपत्तिनिरासाय युक्तिभिः साध्यते ॥ १९ ॥

स्वात्मना चोत्तरयोः ॥ २० ॥

ऊर्णनाभिर्यथा तन्तून् सृजते सञ्चरत्यपि, जाग्रन्स्वप्ने तथा जीवो

गच्छत्यागच्छने पुनरिति धृत्युक्तयोगत्यागत्योः स्वात्मना स्वरूपेणैव सम्भवात् तदनुरोधेनाणुत्वं तस्य स्वीकर्तव्यमित्यर्थः । उत्क्रमणे तु देहेन्द्रियादिभिः सम्यन्धोऽप्यस्ति । अतो निःसन्दिग्धत्वाय गत्यागतिकथनम् । अतो व्यापके गत्यागस्योत्सम्भवान्मध्यमपरिमाणत्वेऽभित्यक्तप्रसक्तेरणुपरिमाणो जीव इत्यङ्गीकर्तव्यमित्यर्थः ॥ २० ॥

शङ्कते ।

नाणुरतच्छ्रुतेरिति चेन्नेतराधिकारात् ॥ २१ ॥

ननु, स वा एष महानज आत्मा योऽयं विज्ञानमयः प्राणेश्वर इत्यत्रातच्छ्रुतेरणुत्वविपरीतव्यापकत्वधृतेर्गणुर्जीव इति चेन्न । इतराधिकाराद् इतरस्य परब्रह्मणोऽधिकारात् । अतो ब्रह्मनिरूपणमेवास्मिन् वाक्ये कृतं, न तु जीवस्वरूपनिरूपणमित्यर्थः ॥ २१ ॥

स्वशब्दोन्मानाभ्यां च ॥ २२ ॥

स्वयं विदुष्य स्वयं निर्मायेत्यादिभुनौ स्वशब्दोऽणुपरिमाणं जीवस्य ह्यपयति । स्वप्ने व्यापकस्य शरीरपरिमाणस्य वा विहरणासम्भवात् । बालाग्रशतभागस्य, आराग्रमात्रो ह्यपरोऽपि इष्ट इत्यादौ चोन्मानम् । चकारेण स्वप्नप्रबोधयोः सन्धा वा गतिदर्शनम् । एतैर्हेतुभिर्जीवस्याणुत्वमेव सिद्ध्यतीत्यर्थः ॥ २२ ॥

ननु जीवस्याणुत्वे सकलशरीरव्यापि चैतन्यं न सम्भवतीत्याशङ्काह ।

अविरोधश्चन्दनवत् ॥ २३ ॥

चन्दनं यथैकदेशस्थितं सकलदेहसुखं करोति, अतिनप्तनैलस्थितं वा तापनिवृत्तिं करोति । तथा जीवीऽप्येकदेशस्थितः सकलदेहे चैतन्यं सम्पादयतीत्यर्थः ॥ २३ ॥

अवस्थितिवैशेष्यादिति चेन्नाभ्युपगमाद्धृदि हि ॥ २४ ॥

ननु चन्दनेऽवस्थितिवैशेष्याद् अनुपदृतत्वञ्च सम्पत्तयाऽवस्थानरूपात् त्वञ्च एकत्वात् सत्र सकलशरीरे सुखमुपपद्यते, नत्वत्र तथा सम्भवतीति, चेन्न । जीवस्यापि स्थानविशेषाभ्युपगमात् । किं

तत् स्थानमित्यत आह । इदि हि । जीवस्य इदि स्थितिरुक्ता । हिश-
ब्देन गुहां प्रविष्टाविति युक्तिः सूचिता ॥ २४ ॥

गुणाद्वा लोकवत् ॥ २५ ॥

यद्वा जीवस्य स्वरूपतोऽणुत्वेऽपि सकलशरीरव्यापिचैतन्य-
गुणाच्छरीरव्यापकत्वम् । लोकवत् । लोके यथा मणेरल्पत्वेऽपि त-
त्कान्तिर्बहुदेशं व्याप्नोति, तद्वत् ॥ २५ ॥

ननु गुणितं विहाय गुणस्याधिकदेशेऽयस्थितिः कापि न दृष्टे-
त्पाशङ्क्य दृष्टान्तमाह ।

व्यतिरेको गन्धवत् ॥ २६ ॥

यथा चम्पकादिपुष्पाणां गन्धस्तद्वत्प्रवहिनदेशेऽप्युपलभ्यते
तथा जीवस्य चैतन्यगुणोऽपीत्यर्थः । यथा पृथ्वस्य सम्पुष्पितस्य दू-
राद् गन्धो वानीति वेदोक्त्याऽस्य दृष्टान्तत्वं युक्तम् ॥ २६ ॥

तथा च दर्शयति ॥ २७ ॥

जीवस्य हृदयस्थानत्वमणुपरिमाणं चोक्त्याऽऽलोमस्य आन-
खामेऽप्य इति तस्य चैतन्यगुणेन सकलशरीरव्यापित्वं दर्शयति ॥ २७ ॥
ननु चैतन्यस्य जीवगुणत्वे किं प्रमाणमत आह ।

पृथगुपदेशात् ॥ २८ ॥

प्रकृष्या शरीरं समारुह्येति श्रुतौ प्रकृष्याः कर्त्तव्यत्वेन पृथगुपदे-
शाच्चैतन्यस्य गुणत्वम् ॥ २८ ॥

ननु तत्त्वमस्यादिवाक्यैः परं ब्रह्मैव जीव इति कथं तस्याणुत्वं
सम्भवतीत्याशङ्क्याह ।

तद्गुणसारत्वात् तद्व्यपदेशः प्राज्ञवत् ॥ २९ ॥

तुः पक्षव्यावर्तकः । तद्गुणसारत्वात् तस्य ब्रह्मणो गुणाः प्र-
क्षाद्रपृत्वादयस्त एव जीवे सारा जडवैलक्षण्यकारिण्य इति हेतोस्त-
द्व्यपदेशः, अमात्ये राजपदप्रयोगवज्जीवे भगवद्व्यपदेशो मैत्रेयीब्राह्म-
णादौ । ननु निरूपणस्थले उपचारासम्भवात् कथमन्यस्यान्यधर्मव-

त्वेन कथन, तत्राह । प्राज्ञवत् । यथा, तद्वा अस्यैतदतिच्छम्भोऽपहत-
पान्मेत्यादिना प्राज्ञस्वरूपमुक्तम् । न हि सुषुप्तिसाक्षिण प्राज्ञस्यैता-
दृश स्वरूपे सम्भवति । अपहतपाप्मादीनां ब्रह्मलिङ्गत्वात् । अतो ब्र-
ह्मामेदेनैतदुक्तमिति ज्ञेयम् । यवमेव ब्रह्मामेदविवक्षया शारीरस्य
जीवस्यापि ब्रह्मधर्मनिरूपिका श्रुतयो ज्ञेया ॥ २९ ॥

ननु जीवस्यात्यन्तमपहृष्टस्य सर्वोत्कृष्टत्वेन व्यपदेशोऽत्यन्त-
प्रत्ययिततरे वेदेऽयुक्तः । नच ब्रह्मण आनन्दाशप्राकट्यात् तद्गुण-
सारत्वेन व्यपदेश इति वाच्यम् । तथा सति प्राज्ञ यथाऽऽनन्दाश-
स्तिरोहितो भवति तथाऽप्रापि स्यादतोऽयुक्तस्तद्व्यपदेश इत्याश-
ङ्काह ।

यावदात्मभावित्वाच्च न दोषस्तद्दर्शनात् ॥ ३० ॥

यावदयमात्माऽऽनन्दाशप्राकट्येन ब्रह्म भवति तावदय व्यप-
देशः । पश्चाच्च ब्रह्मधर्माणामाविर्भावाद् ब्रह्मत्व युक्तमेवेति भावः ।
अतो न पूर्वोक्तदोषो, यतस्तदानीं ब्रह्मधर्माणां स्वास्मिन् दर्शनमस्ति ।
अकारणजीवस्याप्यानन्दात् प्रकटित इति सूचितम् । यद्वा, अयं
व्यपदेशो नात्यन्तमयुक्तस्य, किन्तु राजज्येष्ठपुत्रवद् ब्रह्मभावयोग्य-
स्य । तथाच न पूर्वोक्तो दोषः । तदुक्तं नियन्त्रे,

व्यापकत्वधुनितस्य भगवत्त्वेन युज्यते ।

आनन्दाशमिध्यक्तौ तु तत्त ब्रह्माण्डकोटयः ॥

प्रतीयेत्तन् परिच्छेदो व्यापकत्व च तस्य तदिति ॥ ३० ॥

पुंस्त्वादित्रयस्य सतोऽभिव्यक्तियोगात् ॥ ३१ ॥

जीवस्य ससारदशायामप्यानन्दाशस्य नात्यन्ताभायः । किन्तु
पुंस्त्वादिवत् । यथा सेकादिसामर्थ्यलक्षणं पुंस्त्वं वाक्ये विद्यमानमेव
र्यायनं प्रकटीभवति । तथाऽऽनन्दाशस्यापि ससारदशायां तिरोहित-
स्य ब्रह्मभावे नत्यभिव्यक्तियोग आविर्भाव इत्यर्थः ॥ ३१ ॥

ननु जीवस्य ससारदशायां अचिच्छत्प्राकट्यमेव । मोक्षे आ-
नन्दाशस्यापि प्राकट्यमिति वयमेव यैरूप्यं स्त्री प्रियत इत्याशङ्काह ।

नित्योपलब्ध्यनुपलब्धिप्रसङ्गोऽन्यतरनियमो

वाऽन्यथा ॥ ३२ ॥

यदि संसारावस्थायामपि जीवस्यानन्दांशः प्रकट इत्युच्येत, तथा सत्यानन्दांशस्य नित्यमुपलब्धिः स्यात् । तथाच संसारावस्थायामसम्भवः स्यात् । अथ जीवस्य सर्वदैवानन्दांशस्यानुपलब्धिः स्त्रीक्रियेत, तथा सतिःमोक्षदशा न स्यात् । अथान्यथानुपपत्त्याऽन्यतरनियमः स्त्रीक्रियेत, जीवो निरानन्द एव, ब्रह्म त्वानन्दमयमिति । तथाच, ब्रह्मैव सन् ब्रह्माप्येतदीतिभ्रुतिविरोधः प्राप्नोति । अतः पूर्वोक्त एव प्रकारोऽद्वैतार्थ इति सिद्धम् ॥ ३२ ॥

अतः परं साङ्ख्यानां मते कर्तृत्वं प्रकृतिगतमेवेति, तन्मतनिरासाय जीवगतकर्तृत्वव्यवस्थापनार्थमधिकरणान्तरमारभ्यते ।

कर्ता शास्त्रार्थवत्त्वात् ॥ ३३ ॥

कर्ता जीव एव । ज्योतिषोमादिविधायकशास्त्राणामर्थवत्त्वात् । अन्यथा ब्रह्मणः कर्मणामनुपयोगाज्जडत्वाशङ्क्यत्वात्कर्मविधयो व्यर्थाः स्युः ॥ ३३ ॥

विहारोपदेशात् ॥ ३४ ॥

यद्यत्कामयते तत्तद्भवतीति श्रुत्या जीवस्यैव गान्धर्वादिलोकेषु विहार उपदिष्टः । तथाच साधुकारी साधुर्भवतीति श्रुतौ कर्तृत्वमोक्तव्ययोः सामानाधिकरण्याज्जीव एव कर्ता सिद्ध्यति ॥ ३४ ॥

तन्विन्द्रियैः कर्मकरणदर्शनात्तन्मात्रेण कर्तृत्वमस्त्वित्यशङ्कात् ।

उपादानात् ॥ ३५ ॥

तदेषां प्राणानां विज्ञानेन विज्ञानमादायेतिश्रुत्युक्तार्जुनेन सर्वप्राणानां विज्ञानोपादानार्जुन एव कर्ता । इन्द्रियाणां तु करणत्वमेव । अतः स्यात्तन्मात्रार्जुन एव कर्ता ॥ ३५ ॥

व्यपदेशाच्च क्रियायां नचेन्निर्देशविपर्ययः ॥ ३६ ॥

विज्ञानं यत् तनुते कर्माणि तनुनेऽपि चेतिश्रुतौ यागादिक्रियायां विज्ञानात्मकजीवस्यैव कर्तृत्वेन व्यपदेशात् तदर्थे कर्तृत्वमि-

त्यर्थः । माद्वयमते तु कर्मणि बुद्ध्यादीनामेव कर्तृत्वं, भोगे तु जीव-
स्य । माद्वयमताग्रहेण पूर्वोक्तव्यपदशाङ्कीकारो न चेत्तर्हि, विज्ञानं
यद्यं तनुत इति श्रुतौ, विज्ञानेन विज्ञानमादायेतिभुतिवन्निर्देशस्य वि-
पर्यय स्यात् । विज्ञानेन यज्ञं तनुत इति निर्देशः स्यादित्यर्थः ॥ ३६ ॥
ननु जीवस्य कर्तृत्वं चेत्तर्हि स्वस्य हिताकरणादिदोषप्रसङ्ग
इत्याशङ्क्याह ।

उपलब्धिवदनियमः ॥ ३७ ॥

चक्षुषा यद्येष्टमनिष्टं चोपलभते तद्येन्द्रियैः कर्म कुर्वन्जीव इष्ट-
मनिष्टं वा प्राप्नोतीति न हिताकरणनियम इत्यर्थः ॥ ३७ ॥
नन्वेवमपि जीवस्य क्रियायां स्वातन्त्र्यलक्षणं कर्तृत्वं चेत् स्व-
स्याहितं न कुर्यादित्याशङ्क्याह ।

शक्तिविपर्ययात् ॥ ३८ ॥

जीवस्य एकैर्विपर्ययात् तथा सामर्थ्याभावाच्च हितकरणनियम
इत्यर्थः ॥ ३८ ॥

शक्तिविपर्यये हेतुमाह ।

समाध्यभावाच्च ॥ ३९ ॥

जीवस्य क्रियाभानशक्ती योगेन भवनः । समाधेरभावाच्च-
त्तमाव' । चकाराग्रन्त्रसामर्थ्याभावोऽपि सूचितः ॥ ३९ ॥

ननु कर्मकर्तृणां वाचकादीनां कर्तृत्वमोक्षतत्त्वयोर्भेदो दृश्यते
तथाप्रापि भविष्यतीत्यत आह ।

यथा च तक्षोभयथा ॥ ४० ॥

यथा तक्षा स्वयं रथं निर्माय तत्रारुह्य विहरति । परार्थनि-
र्माणे स्वयं तेन न विहरति च । तथा जीवोऽपि स्वार्थं परार्थं च
करोति कारयति चेत्यर्थः । नच कर्तृत्वस्य दुरूपरूपाज्जीवे तत्रा-
र्त्ताक्रियत इति वाच्यम् । पयःपानादिकर्तृत्वस्य सुरूपरूपस्य दृ-
ष्ट्यात् ॥ ४० ॥

॥ कर्तृत्व जीवधर्मो वा, प्रदधर्मो वाति सत्यं निर्णयमाह ।

परात्तु तच्छ्रुतेः ॥ ४१ ॥

कर्तृत्वं ब्रह्मधर्म एव । पराद् ब्रह्मण एव तत्कर्तृत्वं जीवे समायाति । तस्य ब्रह्मांशत्वादैश्वर्यादिवत् । कुतः? तच्छ्रुतेः । यमधोनिनीपति, सर्वकर्ता सर्वभोक्ता सर्वनियन्तेति तस्यैव कर्तृत्वश्रुतेः । ब्रह्मणः स-
र्घरूपत्वात् कश्चिदोपः शङ्काः ॥ ४१ ॥

ननु ब्रह्मणः सर्वकर्तृत्वे वैपश्यं मैर्घृण्यं च स्याज्जीवानां दुः-
खदातृत्वात्तदनुकूलकर्मकारणाच्चेत्याशङ्काह ।

कृतप्रयत्नापेक्षस्तु विहितप्रतिपिङ्गावैयर्थ्यादिभ्यः ॥ ४२ ॥

पूर्वपक्षव्यावर्तकस्तुशब्दः । भगवान् फलदाने जीवकृतप्रय-
त्नापेक्षः । अतो जीवस्य यादृशप्रयत्नाभिनिवेशं पश्यति तादृशं कर्म
कारयतीति न भगवति दोषः । अन्यथा विहितप्रतिपिङ्गयोर्वैयर्थ्यं
स्यात् ॥ ४२ ॥

अधुना जीवस्य ब्रह्मसम्यग्धिरूपमाह ।

अंशो नानाव्यपदेशादन्यथाचापि दाशकितवा-

दित्वमधीयत एके ॥ ४३ ॥

जीवो ब्रह्मणोऽंश एव । सर्वं पचात्मानो व्युच्चरन्ति कपूयच-
रणा रमणीयचरणा इत्यादिनानाव्यपदेशात् । ननु ब्रह्मणो निरवय-
वत्वाज्जीवस्यांशत्वं न सम्भवतीति चेन्न । ब्रह्मणः स्वरूपे न लोके-
सिद्धं, किन्तु धृतिसिद्धमेव तत् । तथाच यथा धृतिर्वदति तत्स्वरूपं
तथैवेति मन्तव्यं, नतु कुकल्पनामि प्रत्यवस्थातव्यम् । ननु जीव-
स्य ब्रह्मांशत्वे तत्सजातीयत्वमायाति । ब्रह्मदाशा ब्रह्मेमे कितवा
उतेति श्रुत्यन्तरे त्वेकविज्ञानेन सर्वविज्ञानप्रतिज्ञानादाशादीनां ब्रह्म-
त्वं प्रतीयते । तत्कार्यत्व एव समञ्जसं स्यादिति चेन्न । अन्यथा प्र-
कारान्तरेणापि शरीरत्वेन च प्रकारेणैके शाखिनो दाशकितवादि-
त्वमधीयते । तथाचानन्दांशस्य तिरोहितत्वात् जीवस्य ब्रह्मसाजा-
त्यम् । चिद्रूपेण तु साजात्याङ्गीकारे दृष्टापत्तिरिति भावः ॥ ४३ ॥

मन्त्रवर्णात् ॥ ४४ ॥

पुरुष एवेदं सर्वमित्युपक्रम्य, पादोऽस्य विश्वाभूतानीत्यनेन भूतानां जीवानां पादत्वं, पादेषु स्थितत्वेन वांशत्वमुक्तमिति तदेव जीवस्य स्वरूपमित्यर्थः ॥ ४४ ॥

अपि स्मर्यते ॥ ४५ ॥

समैवांशो जीवलोके जीवभूतः सनातन इति जीवस्यांशत्वं स्मर्यतेऽपीत्यर्थः ॥ ४५ ॥

तनु जीवस्य ब्रह्मांशत्वे तद्बुद्धेन ब्रह्मणोऽपिदुःखित्वं स्याद्, हस्तादिवेदनया शरीरस्येवेत्याशङ्काह ।

प्रकाशादिवन्नैवं परः ॥ ४६ ॥

परो भगवान् एवं जीवदुःखेन दुःखी न । प्रकाशादिवत् । नाम्नेहि तापो न हिमस्य तत्स्यादिति न्यायेन यथा प्रकाशादिरूपाणामग्न्यादीनामन्यस्य तापकत्वेऽपि स्वस्य न तापादि । तथा द्वैतबुद्ध्यांशस्य दुःखित्वेऽपि परस्य भगवतो दुःखित्वं नेत्यर्थः । यद्वा, यथा प्रकाशादिकं प्रकाशदोषेण न दुष्यति तथा ब्रह्माप्यंशदोषेण न दुष्यतीत्यर्थः ॥ ४६ ॥

स्मरन्ति च ॥ ४७ ॥

तत्र यः परमात्मा हि स नित्यो निर्गुणः स्मृतः, न लिप्यते कलैश्चापि पद्मपत्रमिवाम्भसा, कर्मात्मा ह्यपरो योऽस्मी मोक्षयन्धैः स युज्यते, एफस्तथा सर्वभूतान्तरात्मा न लिप्यते लोकदुःखेन वा ह्यहत्यादिना नर्वेऽवृष्योऽंशिनो दुःखासम्बन्धमंशस्य च दुःखसम्बन्धं स्मरन्ति । स्वकारेण, तयोरन्यः पिप्पलं स्वाद्वत्तीति धृतिः परित्युद्धीता ॥ ४७ ॥

तनु जीवस्य भगवदंशत्वेन विधिविषयत्वाभावात् कर्मसम्बन्धोऽनुपपन्नः । किञ्चैकस्यैव जीवस्यानेकदेहसम्बन्धादयं शुद्धोऽयं पतिरित्यं स्त्रीनि ज्ञानमशक्यम् । अतः कर्ममार्गीयनियमस्यासम्भवाज्जीवस्यापि दुःखित्वं न सम्भवतीत्याशङ्काह ।

अनुज्ञापरिहारौ देहसम्बन्धाज्ज्योतिरादिवत् ॥ ४८ ॥

अनुज्ञापरिहारौ विधिनिषेधौ जीवस्य देहसम्बन्धात् । यदा यो देहो गृहीतस्तत्सम्बन्धात् । ज्योतिरादिचत् । यथा श्वाग्निश्च-
गडालभाण्डस्थितं जलं तद्गृह्यादिकं च परिहृत्यते । उत्कृष्टं ज्योति-
रादिकं च गृह्यते । एवं जीवोऽन्युत्कृष्टापकृष्टशरीरसम्बन्धाद्विधिनि-
षेधौ भजत इति नोक्तदोषः ॥ ४८ ॥

ननु शरीरस्यापि बाह्यकौमाराद्यवस्थाभेदेन भेदात् कर्मकाले
ब्राह्मणत्वादि कथम् । उपनयनकालीनशरीरस्य तदानीमभावात् ।
नच जीवैक्यादिदमुपपन्नमिति धाच्यम् । देहान्तरेऽपि तस्यैव जीव-
स्य सत्त्वाद्यगडालदेहेऽपि ब्राह्मणत्वं स्यादित्याशङ्क्याह ।

असन्ततेश्चाव्यतिकरः ॥ ४९ ॥

यावदादिषु शरीराणां भेदेऽपि सन्ततैरेक्यादेकत्वं विवक्षित-
म् । जन्मान्तरे तु सन्ततेर्भेदान्न पूर्वोक्तो व्यतिकरः । अतो न कर्म-
णां साङ्ख्यमिति भावः ॥ ४९ ॥

ननु ब्रह्मणः भविदानन्दमयत्वात्तदंशो जीवोऽपि तथा भवि-
तुमर्हतीति कथं तस्य संसारित्वमत्र आह ।

आभास एव च ॥ ५० ॥

आनन्दांशतिरोधानाज्जीवो ब्रह्माभास इत्युच्यते । नत्वाभा-
सोक्त्या तस्य मिथ्यात्वं बोध्यम् । व्यापकस्य सर्वत्र विद्यमानस्य च
ब्रह्मणः प्रतिग्रिम्यासम्भवात् । अतोऽस्य संसारित्वमुपपन्नमिति
भावः ॥ ५० ॥

ब्रह्मणो नियामकत्वप्रतिपादनाय नैयायिकाद्यभिमतं जीवरूपं
निराकरोति ।

अदृष्टानियमात् ॥ ५१ ॥

नैयायिकादिभिर्हि, नानात्मानो व्यवस्थात इत्युक्त्या भोगव्य-
वस्थासिद्ध्यर्थं जीवनानात्वं स्वीकृतम्, अदृष्टस्य भोगनियामकत्वं
च । स्वभोग्यवस्तूनां देशान्तरे उत्पत्त्यन्यथानुपपत्त्या जीवस्य व्याप-
कत्वं चोरोक्तम् । इदं सर्वथानुपपन्नम् । सर्वेषामेव व्यापकानां
जीवानामनेकदेहसम्बन्धस्य सत्त्वादेतज्जीवस्येदमदृष्टमेतस्य नेति

नियमो न स्यात् । अतोऽहस्यनियमान्न तार्किकाद्यभिमतं जीवस्वरूपं युक्तमित्यर्थः ॥ ५१ ॥

ननु मनःप्रभृतीनां करणानां नियामकत्वेनाङ्गीकारात्तेषां चेश्वरेच्छया नियतत्वाद् यदीयं यत्र मनस्तच्छरीरावच्छेदेन तदीयमहं तत्रोत्पद्यत इतिनियमान्नोक्तदोष इत्याशङ्क्याह ।

अभिसन्ध्यादिष्वपि चैवम् ॥ ५२ ॥

अभिसन्ध्यादिषु ईश्वरेच्छामनःप्रभृतिषु नियामकत्वेनाङ्गीक्रियमाणेष्वप्येवं पूर्वोक्तदोषप्रसक्तिः । आत्मनां व्यापकत्वेन सर्वत्र सन्ध्यासम्भवाद्ध्येयं मनोऽस्य नेतिनियमाभावादित्यर्थः । तदभिमतेश्वरनिराकरणं च, एतयुरसामञ्जस्यादिति सूत्रेण पूर्वं कृतमेव । अतो नेश्वरेच्छयापि नियमसिद्धिः ॥ ५२ ॥

नन्वात्मनो विभुत्वेऽपि तस्मिन्नाहङ्कःप्रदेशविशेषोऽस्ति येनाहस्यनियमादिकं सम्भविष्यतीतिकल्पने नोक्तदोषापरितिरित्याशङ्क्य परिहरति ।

प्रदेशादिति चेन्नान्तर्भावात् ॥ ५३ ॥

अन्यस्यात्मनोऽपि प्रदेशस्य तन्नान्तर्भावान्न प्रदेशकल्पनेनापि दोषपरिहारः सम्भवति । यद्वा तदेहस्यैव देशान्तरगमने पूर्वदेशस्य त्यक्तत्वात् स प्रदेशोऽन्तर्भवेत्तिरोभवोदित्यर्थः । अतो नेदं मतं समीचीनमिति भावः ॥ ५३ ॥

इति श्रीब्रह्मसूत्रवृत्तौ मरीचिकाख्यायां द्वितीयाध्यायस्य
तृतीयः पादः ॥ २ ॥ ३ ॥



द्वितीयाध्यायस्य चतुर्थः पादः ।

पूर्वपादे जीवस्वरूपं विचार्य तच्छरीरवर्तिनां प्राणादीनां वि-
चारार्थमग्रिमभरण आरभ्यते ।

तथा प्राणः ॥ १ ॥

प्राणा इन्द्रियाणि । यथा जीव उत्क्रान्त्यादिधर्मवास्तथा तेऽपि
बोद्ध्याः । इन्द्रियाणां प्रियत्वसूचनाय प्राणशब्द उक्तः । मनसो
मुख्यतयास्तदभिप्रायेण प्राण इत्येकवचनम् । जीवे आनन्दमात्रांशस्य
निरोमावो, जडेषु प्राणेन्द्रियेषु चिदंशस्यापि तिरोभावात् पृथक्तया
तन्निरूपणं कृतम् । नच जीव इव प्राणेषु ब्रह्मव्यपदेशाभावात् तेषु
जीवधर्मातिदेशो युक्त इति शङ्काम् । ये प्राणं ब्रह्मोपास्त इति श्रुतौ
तत्रापि तद्व्यपदेशस्य सत्त्वात् ॥ १ ॥

नन्विन्द्रियाणामुत्क्रान्तिश्रुतिर्गौणी भविष्यतीत्याशङ्क्याह ।

गौण्यसम्भवात् ॥ २ ॥

इन्द्रियाणामुत्क्रमणश्रुतिर्गौणी न सम्भवति । एकस्या एव श्रु-
तेर्जीवे मुख्यत्वस्येन्द्रियेषु गौण्यत्वस्य चासम्भवात् ॥ २ ॥

तत्राक् श्रुतेश्च ॥ ३ ॥

सृष्टेः प्राक् पूर्वमपि प्राणादीनां स्थितिश्चुनेरपि तेषां नित्यत्व-
मित्यर्थः । श्रुतिश्च, असद्वा इदमग्र आसीत्, तदादुरित्युपक्रम्य, प्राणा
वा ऋपय इत्यादिका श्रेया । प्राणानां जडत्वेन जीवविचारापेक्षया-
ऽऽधिक्येनात्र विचारः क्रियते । न च प्राणानां पूर्वं सत्त्वे सदेव सौ-
म्येदमग्र आसीदिति श्रुतिविरोधः स्यादिति वाच्यम् । असद्वा इदम-
ग्र इति श्रुतौ प्राणानामुत्पत्तिरेव निषिध्यते, जीवस्यैवोद्गमस्तु न नि-
षिध्यते । अत उद्गमात् पूर्वावस्थानिरूपिका, सदेव सौम्येति श्रुतिरि-
ति न विरोधावकाशः । चकारान्मोक्षं सम्पत्तिश्रुतिः परित्युहीता ॥३॥

तत्पूर्वकत्वाद् वाचः ॥ ४ ॥

मनः पूर्वरूपं पागुत्तररूपमिति श्रुतेर्वाचो मनःपूर्वकत्वाद्
वेदात्मकवाचो यत्र नित्यत्वं तत्र तत्पूर्वरूपमनसो नित्यत्वं सुतरामे-
वेत्यर्थः ॥ ४ ॥

सप्तगतेर्विशेषितत्वाच्च ॥ ५ ॥

तमुत्क्रामन्तं प्राणोऽनूत्क्रामतीति श्रुतौ सप्तानां चक्षुरादीनां
गतिश्रयणाद् एकीभावश्रुतौ च सप्तानां गतिभिर्जीवगतेर्विशेषित-
त्वाज्जीवगत्या सप्तानां गतीनां विशेषितत्वाच्च तेषां जीवतुल्यत्वमि-
त्यर्थः । चकादण्य तत्तदुपाख्यानेषु चक्षुरादीन्द्रियाणां वेषतात्वं सं-
वाद्वा परस्परमुक्तः स संशुद्धीनः । अतः सर्वथा जीवतुल्यत्वमेतेषु
क्षेयम् ॥ ५ ॥

केचित्स्त्रिदं सूत्रमग्निमसूत्रपूर्वपक्षनिरूपकं व्याचक्षुः । तथा-
हि । ते प्राणाः किं त इत्यपेक्षायां सप्त प्राणाः प्रभवन्तीति, अष्टौ
प्रहा अष्टावतिप्रहा इति सप्त वै शीर्षण्याः प्राणा द्वाववाश्चाविति नव
वै पुरुषे प्राणा नामिदंशमीनि दृष्ट वै पञ्चोः प्राणा आत्मैकादश इत्या-
दिभूतिभूतेकविधसख्यानां प्रतीतेः किं युक्तमिति संशये सप्त प्राणा
इत्यर्थः । कुतः ? गनेः, सप्त इमे लोका इति श्रुतौ सप्तानामेव गति-
श्रवणाज्जीवस्योत्क्रमणसमये सप्तानामेव विशेषितत्वाच्च । अन्ये मे-
दास्त्येतेरामेव वृत्तव्य इति प्राप्ते, उच्यन्ते ।

हस्तादयस्तु स्थितेऽतो नैवम् ॥ ६ ॥

पूर्वसूत्रस्य प्रथमोक्तरीत्या व्याख्याने तु पूर्वपक्ष उत्सृज्यं श्रेयः ।
तुः पूर्वपक्षव्यावर्तकः । हस्तौ चादातयं च, उपस्थश्चानन्दयितव्यं च,
पायुश्च विसर्जयितव्यं च, पादौ च गन्तव्यं चेति श्रुतौ हस्तादयश्चत्वार
इन्द्रियत्वेन गणिताः । एवं च हस्तादीनां चक्षुरादीतुल्ये स्थिते सति,
अतो हानोर्नयं, सप्तैवेति न, किन्त्येकादशैवेन्द्रियाणीति सिद्धम् ॥ ६ ॥

अणवश्च ॥ ७ ॥

सर्वे प्राणा अणुप्रमाणा ज्ञेयाः । गतिमन्त्ये सति नित्यतास्या-
ऽणुर्यं यिनाऽसिद्धेः ॥ ७ ॥

श्रेष्ठश्च ॥ ८ ॥

श्रेष्ठो मुख्यप्राणः, सोऽपि नित्यगतिशीलोऽणुपरिमाणश्च
क्षेयः ॥ ८ ॥

ननु यः प्राणः स वायुः, एष वायुः पञ्चविधः प्राणोऽपानो
ध्यान उदानः समान इति श्रुतेः, सामान्यकरणवृत्तिः प्राणाद्या वायवः
पञ्चेति साङ्ख्योक्तेः मुख्यप्राणो वायुरिन्द्रियाणां क्रिया वास्त्व-
त्वाशङ्काह ।

न वायुक्रिये पृथगुपदेशात् ॥ ९ ॥

एतस्माज्जायते प्राणो मनः सर्वेन्द्रियाणि चेति श्रुनौ प्राणवा-
योः पृथगुपदेशान्मुष्यः प्राणो, वायुः क्रिया वा न भवतीत्यर्थः ॥ ९ ॥

अय मुख्यः प्राणः स्वाधीनः पराधीनो चेति संशये, छुत्तेषु
वागादिषु प्राण एको मृत्युनाप्नासः प्राणः संवर्ग इत्यादिश्रुत्या प्राणः
स्वतन्त्र इति प्राप्ते, उच्यते ।

चक्षुरादिवत्तु तत्सहशिष्ट्यादिभ्यः ॥ १० ॥

तुः पूर्वोक्तण्डूनिरासार्थः । चक्षुरादिवत् प्राणोऽप्यस्वतन्त्रः
मुख्यतया भगवदधीनः । व्यवहारे तु जीवाधीनः । कुतः ? चक्षुरा-
दिभिः सह शासनात् । अतः प्राणः पराधीनो, न स्वतन्त्रः ॥ १० ॥

ननु प्राणस्य जीवकरणात्वे व्यापारोऽपेक्षितः । तत्र वृत्तय-
स्त्वेकादेशेव । एकादशामी मनसो हि वृत्तय इति वाक्यात् । अ-
सौऽस्य व्यापारान्तरमपेक्षितमित्याशङ्काह ।

अकरणत्वाच्च न दोषस्तथाहि दर्शयति ॥ ११ ॥

प्राणस्याकरणत्वाच्च पूर्वोक्तो दोषः शङ्काः, करणस्यैव व्यापा-
रस्त्वनियमात् । अन्यस्योपकारकस्य तु कार्यमात्रमपेक्षितम् । तथाहि
श्रुतिरेव शरीरस्थितिलक्षणं कार्यं प्राणस्य दर्शयति, तस्मिन्नुत्क्राम-
स्यथेतर इत्यादिना । अतो व्यापाराभावेऽपि स्वरूपस्थितिमात्रेण त-
स्योपकारित्वं सिद्धम् ॥ ११ ॥

ननु व्यापारं विनोपकारित्वं न सम्भवतीत्याशङ्काह ।

पञ्चवृत्तिर्मनोवक्ष्यपदिश्यते ॥ १२ ॥

अहमेवैतत्पञ्चधात्मानं विभज्यैतद्वाणमवष्टभ्य विधास्यामीति
श्रुतौ प्राणस्य पञ्चवृत्तिश्च वक्ष्यान्मनोवञ्चायं व्यपदिश्यते । यथा मन-
सः स्वरूपत एव द्वारभेदेनैकादश वृत्तय एवमेव प्राणस्यापि पञ्चधा-
त्मानं विभज्य कार्यकरणं व्यपदिश्यते । अतो न पूर्वोक्तो दोषः ॥१२॥

अणुश्च ॥ १३ ॥

आसन्नप्राणोऽणुः । प्राणानामुक्तमप्यणुत्वं पञ्चधात्मानं विभ-
ज्येतिवचनान्मुष्यप्राणे सन्दिग्धमतः पुनरुच्यते । चकारात्पूर्वोक्तध-
र्माणां समुच्चयः ॥ १३ ॥

अथ वागादीन्द्रियाणां देवताधिष्ठानयुक्तानां वचनादिकार्षे प्र-
वृत्तिरुक्त जीवाधिष्ठानभगवत्प्रेरणयोः सत्त्वात् स्वत एवेति संशये वि-
शेषकार्यान्तरस्यादर्शान्न देवतान्तरापेक्षेति प्राप्ते, उच्यते ।

ज्योतिराद्यधिष्ठानं तु तदामननात् ॥ १४ ॥

तुः पञ्चव्याचर्मेकः । वागादीन्द्रियाणां ज्योतिरादि अग्न्यादि-
कमधिष्ठानमङ्गीकर्तव्यम् । अग्निर्वाग्भूत्या मुखं प्राविशदिति श्रुतौ
तदामननात् कथनादित्यर्थः ॥ १४ ॥

अथ यदग्न्यादीनां वागाद्यधिष्ठातृत्वमुक्तं तत्स्वत एवोक्तान्य-
सहितानां चेति संशये केवललग्न्याद्यधिष्ठानेनैव कार्यसिद्धेस्तस्यापि
नियामकान्तरकल्पनेऽनवस्थाप्रसक्तत्वेयां स्वतोऽकिञ्चिद्व्यतिरेकत्वं देवता-
त्वव्याघाताच्च स्वत एव नियामकत्वमिति प्राप्ते, उच्यते ।

प्राणवता शब्दात् ॥ १५ ॥

वागादिकं प्राणवता अग्न्यादिनाऽधिष्ठितमङ्गीकर्तव्यम् । सोऽय-
मग्निः परेण मृत्युमतिक्रान्तो दीप्यत इत्यादिशब्दात् । अथ परेणा-
पहनपाप्मना प्राणेन युक्तोऽग्निर्दीप्यत इत्युक्त्या दीप्यमानस्यैवाधि-
ष्ठातृत्वात् प्राणमहिमस्यानेरधिष्ठातृत्वमुक्तं, ननु केवलस्येत्यर्थः ॥१५॥

ननु भागसहितस्वाधिष्ठातृत्वं सर्वदाऽधिष्ठातृत्वं न स्यादत
आह ।

तस्य च नित्यत्वात् ॥ १६ ॥

अग्न्यादीनां प्राणसम्बन्धस्य नित्यत्वात् सर्वदैवाधिष्ठातृत्व-

मित्यर्थः । चकारात् प्राणस्यापि नित्यत्वं पूर्वमुक्तं सूचितम् ॥ १६ ॥

अयेन्द्रियाणां प्राणाधीनव्यापारत्वात् प्राणशब्दवाच्यत्वाच्च प्राणस्यैव वृत्तिरूपाणीन्द्रियाणि तत्त्वान्तराणि वेति संशयं लाघवात् प्राणवृत्तिरूपायमेवेति प्राप्ते, उच्यते ।

तदिन्द्रियाणि तद्व्यपदेशादन्यत्र श्रेष्ठात् ॥ १७ ॥

तानीन्द्रियाणि तत्त्वान्तराण्येव । कुतः ? तद्व्यपदेशात् । एतस्माज्जायते प्राणो मनः सर्वेन्द्रियाणि चेतीन्द्रियशब्देन व्यपदेशात् । अतः क्वचित् प्राणशब्दवाच्यत्वेऽपि तेषां नैकत्वम् । ननु तर्हि भेदव्यपदेशादासन्योऽपि तत्त्वान्तरं स्यादत आह । अन्यत्रेति । श्रेष्ठान्मुख्यप्राणादन्यत्र भेदः । मुख्यप्राणे तु तत्त्वान्तरत्वं नास्तीत्यर्थः ॥ १७ ॥

भेदश्रुतेः ॥ १८ ॥

यत्रापीन्द्रियेषु प्राणशब्दः प्रयुक्तः, तमुत्क्रामन्तं प्राणोऽनूत्क्रामति, प्राणमनूत्क्रामन्तं सर्वे प्राणा अनूत्क्रामन्तीत्यादौ तत्रापि भेदेन भुतनैकत्वमित्यर्थः ॥ १८ ॥

वैलक्षण्याच्च ॥ १९ ॥

प्राणस्येन्द्रियाणां च वैलक्षण्यादपि नैकत्वम् । वागादिषु सुप्तेषु प्राणस्य जागरणं सर्वेन्द्रियाणां स्वामित्वं चेत्याद्यनेकविधं वैलक्षण्यं हेयम् ॥ १९ ॥

इदानीं मूलभौतिकानां सृष्टिः परब्रह्मण एवेति निर्णयं नामरूपव्याकरणमपि तत् एवेति निर्णयार्थमधिकरणान्तरमारभ्यते । तत्र घटादिपदार्थानां नामरूपनिर्माणं जीवादेवोन ब्रह्मण इति संशये लोके घटादिपदार्थानां नामरूपनिर्माणस्य कुलालादिश्यो दर्पनादलौकिकेऽपि आवरजद्रुमे मयूरादिसंज्ञा मूर्तिश्च हिरण्यगभात्मकजीवादेव भविष्यतीति प्राप्ते, उच्यते ।

संज्ञामूर्तिक्लृप्तिस्तु त्रिवृत्कुर्वत उपदेशात् ॥ २० ॥

पूर्वपक्षव्यावर्तकस्तुशब्दः । पदार्थानां संज्ञामूर्त्योः क्लृप्तिर्नामरूपयोर्निर्माणं, तत् त्रिवृत्कुर्वत एव, यस्मिंश्च क्लृप्तिस्तस्मादेव ।

कृतः । उपदेशात् । सेयं देवतैक्षत हन्ताहमिमास्तिष्ठो देवता अनेन जीवेनात्मनानुप्रविश्य नामरूपे व्याकरवाणि तासां त्रिवृतं त्रिवृतमेकैकं करवाणीति श्रुतौ नामरूपव्याकरणत्रिवृत्करणयोः समानकर्तृकत्वेनोपदेशात् त्रिवृत्कर्ता तु परमेश्वर एव । जीवस्य देहसम्बन्धानन्तरमेव कर्तृत्वात् त्रिवृत्करणेऽसामर्थ्यात् । अतो नामरूपव्याकरणमपि तत्कर्तृकमेवेति सिद्धम् ॥ २० ॥

अथान्नमशितं जेषां विधीयत इत्यादिश्रुतेर्वाक्प्राणमनांसि भौतिकानि, उत्त, एतस्माज्जायते प्राणो मनः सर्वेन्द्रियाणि चेति श्रुतेः स्वतन्त्राणीति संशये, पूर्वपक्षमाह ।

मांसादि भौमं यथाशब्दमितरयोश्च ॥ २१ ॥

पुरीषमांसादिकं भौमं तेजोऽवन्नप्रकृतिकं जेषम । तत्र हेतुः यथाशब्दम् । अन्नमशितमित्यादिश्रुत्या निःसन्दिग्धं प्रतिपादनात् । ततः किमत आह । इतरयोश्च । इतरयोर्मनःप्राणयोरपि यथाशब्दं भौतिकत्वं जेषम् । एतस्माज्जायते प्राण इत्युक्तमश्रुतिस्तु तेषां स्तुतिपरा । पूर्वोक्तोपपादकश्रुतिपाद्यात् । अतो भौतिकान्येव मन आदीनीत्यर्थं प्राप्ते ॥ २१ ॥

उच्यते ।

वैशेष्यात्तु तद्वादस्तद्वादः ॥ २२ ॥

मनमादि अग्नादिभिर्विशेष्यते कार्यक्षमं क्रियत इति । अतो वैशेष्यादेव हेतोर्मनः प्रभृतिष्वन्नमयत्वादिव्यादः । मनु कथं ज्ञायते, वैशेष्याद् गौणाऽयं वाद् इति । अत्रोच्यते । अथात्मनोऽन्नाद्यमाणाद्यदिति श्रुतौ प्राणः सर्वस्यान्नस्यास्ता निर्दिष्टः । अ कथं तत्परिणामकार्यमिति यक्तुं युक्तम् । छुष्टौ प्रथमतो निर्दिष्टा वागादयोऽपि तत्राऽन्नभोगार्थमनुप्रविष्टाः । अतो मनःप्रभृतीनां न भौतिकत्वं, किन्तु तत्प्राप्तारायवेयतानीति सिद्धम् । तद्वादपदवीप्ताऽप्यायसमातिशोधनार्था ॥ २२ ॥

इति श्रीब्रह्मसूत्रवृत्तौ मरीचिकाख्यायां द्वितीयाध्यायस्य चतुर्थः

पादः । समाप्तश्चाय द्वितीयोऽध्यायः ॥ २ ॥

अथ तृतीयाध्यायस्य प्रथमः पादः ।

तृतीयेऽध्याये साधनानां विचार्यमाणत्वात् साधनेष्वन्तरङ्ग-
त्वात् प्रथममधिकारिणः पञ्चाभिप्रक्रमेण जन्म विचार्यते । तल्ल
ब्रह्मज्ञानौपयिकशरीरात्तरनिष्पत्तयेऽस्माच्छरीरात् केवल एव जीवो
निर्गच्छति, संस्कृतभूतसहितो वेति संशयः । तत्रालौकिकेऽर्थे श्रुत्य-
नुसरणस्योचितत्वात्, तत्र ते देवाः भक्षां जुहुतीति वाक्ये भक्षाक-
पायामेव होमश्रवणात् केवल एव गच्छतीति प्राप्ते, उच्यते ।

तदन्तरप्रतिपत्तौ रहति सम्परिष्वक्तः

प्रश्ननिरूपणाभ्याम् ॥ १ ॥

तस्य ब्रह्मज्ञानलक्षणस्य फलस्य अन्तरे या प्रतिपत्तिस्तस्यां
साधनीयार्था, ब्रह्मज्ञानौपयिकजन्मार्थमिति यावत्, संस्कृतैर्भूतैः स-
म्परिष्वक्तः सहितो रहति गच्छति । कुतः १ प्रश्ननिरूपणाभ्याम् ।
वेत्थ युष्मा पञ्चभ्यामाहुतावापः पुरुषयचसो भवन्तीति प्रश्नः ।
असौ वा व लोक इति निरूपणम् । प्रश्नेऽपि पुरुषत्वेन कथनाद्
उत्तरे आहुतिफलत्वेन कथनात् तेषां च पाञ्चभौतिफत्वादाभ्युक्त-
भूतानां फलत्यासम्भवात् संस्कृतभूतसहितो गच्छतीति सिद्धम् ॥ १ ॥

ननु संस्कृतपञ्चभूतैः सह गमने प्रश्नोत्तरयोरपामेव ग्रहणं
कुत इत्याशङ्काह ।

व्यात्मकत्वात् भूयस्त्वात् ॥ २ ॥

तुल्योऽङ्गिरेव सहित इति शङ्काऽप्यकारणार्थः । अपां प्र-
दणम् ॥ २ ॥

लौकिकयुक्त्याऽप्यपामेव ग्रहणं युक्तमित्याह ।

प्राणगतेश्च ॥ ३ ॥

तमुत्क्रामन्तमिति श्रुत्या प्राणस्य गतेरुक्तत्वाद्, आपोमयाः
प्राणा इत्येषां प्राणपोषकत्वश्रवणात् प्राणो गच्छन् स्याप्यायकं वृ-
द्धायां गच्छतीति युक्तमपां प्रदणम् ॥ ३ ॥

ननु प्राणस्य जीवसङ्गे गमनं नोपपद्यते, यद्वा स्य पुनरप्येति
श्रुत्या वाक्प्राणादीनामग्निवायुभावभवणादित्याशङ्क्य समाधत्ते ।

अग्न्यादिगतिश्रुतेरिति चेन्न भाक्तत्वात् ॥ ४ ॥

अग्निवायुभावबोधकश्रुतेर्मुक्तविषयत्वाद् उत्क्रमणश्रुतेरमुक्तवि-
षयत्वेन भाक्तत्वाद् गोणत्वादित्यर्थः । अतोऽग्न्यादिभाषावेदकश्रुत्यो-
त्क्रमणश्रुतेरेवायं इति ॥ ४ ॥

ननु देवाः भक्षां जुह्वतीतिप्रथमाहुतिबोधकश्रुतावयवमभव-
णात् कथं ताभिः परिष्वक्तो गच्छतीत्याशङ्क्य परिहरति ।

प्रथमेऽश्रवणादिति चेन्न ता एव ह्युपपत्तेः ॥ ५ ॥

ता एव आपः भक्षाशब्देनोच्यन्ते । हि युक्तम् । भक्षा वा
आप इति श्रुतेः । किमुपचारेण ? नेत्याह । उपपत्तेः । उपक्रमोप-
संहारयोरेषां श्रवणान्मध्ये श्रुतः भक्षाशब्दोऽपि तत्परस्व एवोपपद्य-
ते । निष्कामकर्तुः संस्कारार्थं भूतानामेव भक्षाविषयत्वाच्छ्रवणाप-
प्रयोगः । तस्माद् भूतैः सम्परिष्वक्तो रंहतीति सिद्धम् ॥ ५ ॥

अथ सर्वे जीवाः सम्परिष्वक्ता रंहन्त्युत ज्ञानाधिकारिण ए-
वेति विचार्यते । तत्र पश्चादुतिनिरूपणे नाधिकारिणः श्रुताः । अतो
विशेषाश्रवणात् सर्वेषामेव पश्चादुतिप्रकारेण जन्मेत्याशङ्क्य परि-
हरति ।

अश्रुतत्वादिति चेन्नेष्टादिकारिणां प्रतीतेः ॥ ६ ॥

न । इष्टादिकारिणो हि घूमादिमार्गेण गच्छन्तः प्रथमं सोम-
भावं प्राप्नुवन्तीत्युक्तम् । सोऽत्रापि प्रथमं सोमभावं उच्यते । अतः
श्रुतिसाम्यादपीष्टादिकारिणः सम्परिष्वक्ता गच्छन्तीति सिद्धम् ॥ ६ ॥

ननु, तं देवा मक्षयन्तीति श्रुतौ तेषां सोमभावे मक्षणोक्तेः
पश्चादुत्पत्त्यभावे इत्युत्सृज्यमाशङ्क्य परिहरति ।

भाक्तं वाऽनात्मवित्त्वात् तथाहि दर्शयति ॥ ७ ॥

याज्ञज्येन शङ्का निराकियति । तेषां मक्षणं भाक्तं गोणम् ।
श्रुतः । अनात्मवित्त्वात् । अक्षभावे सति मुख्यं मक्षणं मयेत् । स तु

सर्वमवनश्रुतेरात्मविद् एव सम्भवति, नत्वन्यस्य । तथाहि श्रुतिरेव शब्दस्य गौणमात्रं दर्शयति । न स वेद यथा पशुरित्यत्र यथा पशु-
शब्दः पोषकपर एवमत्र मक्षणं भोग्यभावपरम् । देवास्तं स्वसेवां का-
रयन्तीत्यर्थः ॥ ७ ॥

सफलं प्रथमाहुतिं विचार्य द्वितीयाहुतिं विचारयितुमधिक-
रणान्तमारभ्यते । तत्र सोमलोके कर्मफलं भुङ्क्त इति निश्चितं,
किं सर्वफलं भुक्त्वा वृष्टिर्भवत्युन सदाचारार्थं सानुशय इति संश-
यः । तत्र सावशेषफलभोगे प्रमाणामावावुत्तमशरीरादिव सदाचार-
सिद्धेर्निरनुशय एवायरोहतीति प्राप्ते, उच्यते ।

कृतात्ययेऽनुशयवान् दृष्टस्मृतिभ्यां यथेत-

मनेवं च ॥ ८ ॥

कृतस्य सोमभावस्यात्यये माये सति, अनुशयवान् अवान्तर-
फलसाधकस्तु कृतफललेशसहितो वृष्टिभाव प्राप्नोति । कुतः ? दृष्ट-
स्मृतिभ्याम् । दृष्टे हि भोगसाधकमूलधननाशेऽपि तादृशवत्त्रांपक-
रणादिसहित एव तस्यानादपगच्छति । तथाऽत्रापि सानुशयोऽव-
रोहति । स्मृतिश्च, यद्यत्र नः स्वर्गसुखावशेषितमित्यादि । तर्हि
नाद्भिः परिष्वक्तः स्यादित्याशङ्क्याह । यथेत, यथागमम् । अन्यथा
प्रश्नोत्तरयोर्बाधः स्यात् । तर्ह्यवान्तरफलसाधकसहितः स्यादत आह ।
अनेवं च । अनुशयलेपसहितो भिन्नप्रकाराद्भिः परिष्वक्तः । चका-
रादू वैराग्यसहितोऽवरोहतीति सिद्धम् ॥ ८ ॥

ननु, तद्य इह रमणीयचरणा इत्यादिश्रुतेस्तस्य रमणीयचर-
णादेव सम्यग्जन्मसिद्धेः किमनुशयसहभावेनेत्याशङ्क्य परिहरति ।

चरणादिति चेन्नोपलक्षणार्थेति कार्णाजिनिः ॥ ९ ॥

चरणश्रुतौ या योनिरुक्ता सोपलक्षणार्था, अनेन पूर्वजन्मनि
समीचीनं कृतमितिज्ञापिका । नत्वग्रिमजन्मनि समीचीनकरणे
नियामिका । नतोऽनुशयोऽपेक्ष्यते ज्ञानार्थमिति कार्णाजिनिमतम् ।
यस्तुनस्तु चरणश्रुतेः प्रकरणात्तरीयत्वात् तदनुशयेन पञ्चाग्नि-
विधायामाशङ्क्यानुदयात् समाधानवैयर्थ्यं नाम्ना सूच्यते ॥ ९ ॥

ननु चरणधृतेमौर्गान्तरेऽपि पूर्वजन्मकृतकर्मज्ञापने प्रयोजना-
ऽभावाद् वैयर्थ्योपत्तिमिया विधायकत्वं वाच्यम् । तत एवाग्निमदेहे
रमणीयत्वप्राप्तेर्नानुशयोऽपेक्ष्यते इत्याशङ्क्य परिहरति ।

आनर्थक्यमिति चेन्न तदपेक्षत्वात् ॥ १० ॥

धूमादिमार्गस्य तच्छब्दव्यपेक्षत्वात् काम्यकर्मिणः सुकृतफल-
भोगानन्तरं न्यायतो दुष्कृतभोगस्योपस्थितत्वादसमीचीनयोनिप्रा-
प्तिर्मा भवत्विति लोकन्याये बाधित्वा रमणीयं जन्म बोध्यते । अतः
सार्थकत्वाद्भानुशयाभावबोधिका धृतिः ॥ १० ॥

मतान्तरेणानुशयपदार्थमाह ।

सुकृतदुष्कृते एवेति तु वादरिः ॥ ११ ॥

विहितनिषिद्धकर्मणी अनुशय इति वादरिराचार्यो मन्यते ।
स्मरते तु फलांश एवानुशयः ॥ ११ ॥

ननु, ये वैके चास्माहोकात् प्रयान्तीति धृतौ सर्वपदादिष्टा-
दिकारिण्यतिरिक्तानामपि सोमभावप्राप्तिः ध्रूयन्ते । तस्मात् सर्वेषा-
मपि सोमभावानन्तरं जन्मेति शङ्कते ।

अनिष्टादिकारिणामपि च श्रुतम् ॥ १२ ॥

परिहरति ॥ १२ ॥

संयमने त्वनुभूयेतरेषामारोहावरोही

तद्वतिदर्शनात् ॥ १३ ॥

तुशब्दः शङ्कामपनुदति । इतरेषां विहितव्यतिरिक्तकर्तृणां सं-
यमने यमसन्निधाने सुखं दुःखं धानुभूय, आरोहावरोही विशेषानु-
भवार्थमारोहोऽनुभूयावरोहः । कुतः ? तद्वतिदर्शनात् । वैवस्वते वि-
विच्यन्त इति धृतौ तेषां विलक्षणगतेर्दर्शनात् ॥ १३ ॥

स्मरन्ति च ॥ १४ ॥

ध्यासादयोऽपि, यमेन पृष्टस्तत्राहमित्यादिना यमगतिं स्मर-
न्ति । यथापराहोक्तप्रसिद्धिः ॥ १४ ॥

अपि सप्त ॥ १५ ॥

पापमोघार्थं यमलोकगमनमवश्यमङ्गीकर्तव्यम् । यतो नरका-
स्तत्र सप्त सन्ति रौरवादयः ॥ १५ ॥

ननु नरकेषु चित्रगुप्तादयो यमाङ्गिन्ना एवाधिकारिणः श्रूय-
न्ते । तेषां स्वातन्त्र्ये पक्षान्तरं स्यादित्याशङ्क्य समाधत्ते ।

तत्रापि च तद्व्यापारादविरोधः ॥ १६ ॥

चित्रगुप्तादीनां यमापत्तत्वात् तत्रापि नरकेष्वपि तस्यैव यम-
स्यैव व्यापारात् पक्षान्तरप्राप्तिलक्षणा विरोध इत्यर्थः ॥ १६ ॥

ननु पञ्चाग्निविद्यानिरूपणे, अर्चिरादिमार्गनिरूपणे च गत्य-
न्तरस्यानुक्तत्वात् यमगतिरस्तीत्याशङ्क्याह ।

विद्याकर्मणोरिति तु प्रकृतत्वात् ॥ १७ ॥

तुशब्दः पक्षव्याघर्तकः । विद्यया देवयानं कर्मणा सोमभाव
इति श्रुत्या तत्र तयोरेव प्रकृतत्वात् कारणत्वेन कथनात् यममार्गं
उक्तः । त्रैतावता तस्य बाधः । श्रुत्यन्तरसिद्धत्वात् ॥ १७ ॥

ननु, जायसेत्यादिश्रुत्या यस्तृतीयः प्रवाहमार्गं उक्तस्तत्रैव
यममार्गः कुतो न निविशत इत्याशङ्क्याह ।

न तृतीयेऽतथोपलब्धेः ॥ १८ ॥

तृतीये प्रवाहमार्गे तथा यमलोकवत् सुखदुःखोपलब्ध्यमा-
द्यान् तस्मिन्मार्गमात्रेण इत्यर्थः । क्रीडः स्वतङ्गी यदि इन्द्रशूक इति
श्रुत्या मत्तद्योनौ निर्हृतेर्विद्यमानत्वात् तथा तु सोपमोगामावात्, त-
त्तच्छरीरदुःखस्यापि सत्त्वात् तथा सुसोपमोगामावाच्च ॥ १८ ॥

स्मर्यतेऽपि च लोके ॥ १९ ॥

भृच्छादिषु यमलोकगमनसम्भाषणादिकं लोकेऽपि स्मर्यते
इति ॥ १९ ॥

साधकान्तरम् ।

दर्शनाच्च ॥ २० ॥

यमपुरुषाणामजामिलप्रभृतिभिर्दर्शनात् । चकारात् तेषां
वाक्यादिश्रवणादपि यममार्गे न विधदितव्यम् ॥ २० ॥

ननु तृतीयाहुतौ वृष्टेरन्नमिति श्रुतम् । तत्र, लोके धीर्जं विना
केवलवृष्टेरन्नानुपलब्धेर्वाधितमित्याशङ्क्याह ।

तृतीयशब्दावरोधः संशोकजस्य ॥ २१ ॥

संशोकजस्य, तस्माद् यत्र कच शोचति स्वेदते वा पुरुषस्तेज-
स एव तद्व्यापो जायन्ते इति श्रुतं: कारणभूतजलस्य तृतीयशब्दाव-
रोधः, तृतीयाहुतौ शब्देन वृष्टिशब्देनावरोधो ग्रहणम् । तस्माद्यत्र
कच वर्धते तदेव भूयिष्ठमन्नं भवतीति श्रुतेर्देवहोमात् कारणशक्ति-
युक्ताऽप्योऽद्भ्यो धीजान्तरनिरपेक्षाऽप्योऽन्नं भवतीत्यर्थः ॥ २१ ॥

ननु समानधूममार्गधुतौ तस्मिन् यावत्सम्पातमुचित्वा नद्यै-
तमेवमध्वानं पुनर्निवर्तन्त इत्युक्तेः, यद्यतमिति वायुर्भूत्वा धूमो भ-
वतीत्यादि, आकाशाच्चन्द्रमसमित्युक्तत्वात् कार्यरूपवाच्यादिसह-
मायेन कार्यरूपवृष्टिभावः प्रतीयते, न कारणरूप इत्याशङ्क्य परि-
हरति ।

साऽऽभाव्यापत्तिरुपपत्तेः ॥ २२ ॥

सा वाच्यादिरूपापत्तिरामाव्यापत्तिरेव वाच्यादिवद्भावनमेव,
न तु मुख्यं वाच्यादित्वम् । कुतः ? उपपत्तेः । गीणत्वेनान्यस्याप्य-
भायार्थकस्य वायुर्भूत्वंत्यस्य तद्यैवोपपत्तेः । तस्मान्न कार्यरूपवृ-
ष्ट्यादिभावः ॥ २२ ॥

नातिचिरेण विशेषात् ॥ २३ ॥

वृष्टेरन्नरूपता च नातिचिरेण । कुतः ? विशेषात् । भगो ये
सह दुर्निप्रपतरमिति श्रुत्याऽन्नमावाग्नस्यैव विलम्बध्रवणाद् य-

इकालस्थितौ हि कार्यरूपवृष्टित्वम् ॥ २३ ॥

ननु, संसर्गजैः कर्मदोषैर्यानि स्थावरतां नर इत्युक्तेरस्याधि-
कारिणोऽन्तत्वासम्भव इत्याशङ्काह ।

अन्याधिष्ठितेऽपूर्ववदभिलापात् ॥ २४ ॥

अन्यैर्जीवैराधिष्ठिते ग्रीह्यादावपूर्ववत्तद्भावापत्तिः । अनिधिब-
त् । कुतः ? अभिलापात् । ग्रीहियवा ओषधिवनस्पतय इत्यादिना
जगति स्थितग्रीह्यादिभावस्यैवाभिलापात् । अनोऽन्यर्जीवाधिष्ठितग्री-
ह्यादौ सम्बन्धमात्रान्नोक्तदोष इति भावः ॥ २४ ॥

नन्वन्याधिष्ठानेऽङ्गीक्रियमाणेऽधिष्ठातृजीवानामशुद्धत्वादन्त-
स्याशुद्धत्वे तेन योग्यदेहानुपपत्तिरित्याशङ्क्य परिहरति ।

अशुद्धमिति चेन्न शब्दात् ॥ २५ ॥

न, शब्दात् । देवा अन्नं जुह्वति तस्या आहुते रेतःसम्भवतीति
श्रुतेर्देवहोमात्मकसंस्कारेणैवान्नस्य शुद्धत्वान्नोक्तदोष इत्यर्थः ॥ २५ ॥

ननु पुरुषभक्षणमात्रादेव नाग्नस्य रेतोभावं दृश्यते । बाह्य-
कौमारवार्त्तिकेषु व्यभिचारात् । अतः श्रुतस्य पुरुषं देवैरन्नहोमाद्
रेतोभावस्यानुपपत्तिरित्याशङ्क्य समाधत्ते ।

रेतःसिग्योगोऽथ ॥ २६ ॥

अत्र श्रुतौ पुरुषशब्देन मन्त्रवद्रेतःसेवनसमर्थ उच्यते । त-
द्योगोऽत्र विवक्षितः । कथं ज्ञायते, तत्राह । अथ । आगन्तर्यात् । पू-
र्यत्र देवैर्होमे कृते फलस्य जातत्वात् कथं चतुर्थ्येवाहुनिरफला
स्यात् ॥ २६ ॥

फलं निरूपयति । तस्या आहुतेर्गर्भः सम्भवतीति श्रुतम् । तत्र यो-
नावन्त स्थितमेव फलं बहिर्निर्गतं वेति संशयः । तत्र गर्भशब्दस्यान्तः-
स्थितवाचकत्वाच्चरीरपरत्वे लक्षणाप्रसङ्गः । ततश्च गर्भस्येवाहुतिफ-
लत्वेन फयनात् पणमासानन्तरं गर्भे ज्ञानसम्भवात् तादृशस्याधिका-
रिणो गुरुपसत्पादिकममे न कर्तव्यमिति प्राप्ते, उच्यते ।